

تذکرہ شیخ الاسلام  
حضرت مولانا سید حسین احمد مدنی رحمۃ اللہ علیہ

مفکر اسلام  
حضرت مولانا سید ابوالحسن علی حسینی ندوی رحمۃ اللہ علیہ



ترتیب و پیشکش  
سید محمود حسن حسینی ندوی



مدتیال احکام شریعت ایکٹو  
دار عرفات، تکیہ کلاں، رائے بریلی



جملہ حقوق محفوظ

طبع اول

رمضان المبارک ۱۴۳۳ھ مطابق جون ۲۰۱۶ء  
**سید احمد شہید اکیڈمی**  
دار عرفات ہیکل رانے بریلی

نام کتاب	:	تذکرہ شیخ الاسلام
مصنف	:	حضرت مولانا سید حسین احمد مدنی
ترتیب و پیش کش	:	مفکر اسلام حضرت مولانا سید ابوالحسن علی ندوی
تعداد اشاعت	:	۱۰۰۰
صفحات	:	۱۶۰
کمپوزنگ	:	عرفات کمپیوٹر سینٹر (محمد ارمان بدایونی ندوی)
قیمت	:	Rs.100/-

ملنے کے پتے :

- ☆ ابراہیم بک ڈپو، مدرسہ ضیاء العلوم رانے بریلی
- ☆ مجلس تحقیقات و نشریات اسلام، ندوۃ العلماء
- ☆ مکتبہ اسلام، گوئن روڈ، لکھنؤ
- ☆ مکتبہ الشباب العلمیہ، ندوہ روڈ، لکھنؤ

باہتمام: محمد نفیس خاں ندوی



# فہرست

- ۹ ..... عرض ناشر  
 ۱۱ ..... مقدمہ از حضرت مولانا سید محمد رابع حسنی ندوی دامت برکاتہم  
 ۱۶ ..... تقریظ از جناب مولانا سید محمد واضح رشید حسنی ندوی مدظلہ  
 ۲۴ ..... عرض مرتب  
 ۲۶ ..... مولانا حسین احمد فیض آبادی از مولانا سید عبداللہ حسنی


## باب اول

### شخصیت کے تشکیلی عناصر اور علمی و روحانی سلسلے

- ۳۵ ..... ولی اللہی در سگاہ سے انتساب اور اجازت حدیث  
 ۳۷ ..... دارالعلوم دیوبند  
 ۴۰ ..... دارالعلوم دیوبند کا پیغام اور امتیاز  
 ۴۰ ..... سلسلہ قادریہ راشدیہ اور اس میں اجازت و خلافت  
 ۴۴ ..... سلسلہ چشتیہ اور اس سے انتساب  
 ۴۶ ..... سلسلہ اسمعیہ (آدمیہ مجددیہ نقشبندیہ) سے انتساب و اجازت




- ۴۹ ..... حضرت سید احمد شہیدؒ کے طریقہ و سلسلہ سے وابستگی
- ۵۱ ..... حضرت سید صاحبؒ کی طرف مشائخ و علماء کا رجوع
- ۵۲ ..... شیخ و مرشد حضرت مولانا رشید احمد گنگوہیؒ
- ۵۵ ..... استاد و مربی شیخ الہند مولانا محمود حسن دیوبندیؒ



## جامعیت، علمی رسوخ، تعلیم و ارشاد اور قائدانہ کردار

- ۵۸ ..... پہلا تعارف
- ۵۹ ..... برادر معظم مولانا ڈاکٹر عبدالعلی حسنیؒ کا تعلق
- ۶۱ ..... مولانا کی خدمت میں میری حاضری اور دیوبند کا قیام
- ۶۳ ..... ایک بڑا فائدہ اور برکت
- ۶۴ ..... دائرہ شاہ علم اللہ رائے بریلی اور جاس و نصیر آباد کا ایک سفر اور میری رفاقت
- ۶۵ ..... ایک ہنگامہ خیز دور
- ۶۷ ..... ۱۹۴۷ء کا انقلاب
- ۶۸ ..... دینی حمیت و غیرت اور جرأت و عزیمت
- ۷۰ ..... جامعیت اور علمی رسوخ
- ۷۱ ..... مسلسل جدوجہد اور سرتاپا قربانی زندگی
- ۷۲ ..... علمی مذاق اور رہنمائی نہ کردار
- ۷۴ ..... اتاترک کے بارے میں حقیقت حال کا اظہار اور مولانا مدنیؒ کی حق پسندی






## باب سوم

### انسانی و اخلاقی بلندی اور استقامت و شجاعت

- ۷۶ ..... انسانی حقیقت و شخصیت
- ۷۷ ..... حقیقی آدمی
- ۷۹ ..... انسانی پستی
- ۸۰ ..... انسانی بلندی کے معیار
- ۸۵ ..... حضرت مدنی کا مقام
- ۸۸ ..... اخلاقی بلندی اور شخصیت کی دلاویزی
- ۹۱ ..... عالی حوصلگی اور وسیع النظری
- ۹۲ ..... انکار نفس اور تواضع
- ۹۳ ..... اخلاق و انسانیت کا خسارہ



## باب چہارم

### اوصاف و خصوصیات، امتیازات و کمالات

- ۹۴ ..... مجددانہ عزیمت و بصیرت
- ۹۵ ..... مجاہدہ و استقامت
- ۹۶ ..... عنف و درگزر
- ۹۷ ..... حق پسندی
- ۹۸ ..... خور و نوازی
- ۹۹ ..... علمی کاموں میں تعاون



- ۹۹ ..... سرمایہ ملکیت اور مالی تشخص کے تحفظ کی کوشش
- ۱۰۰ ..... ذکر
- ۱۰۰ ..... رمضان کا اہتمام



## مجاہدانہ کارنامے

- ۱۰۲ ..... الفاظ و اوصاف کا درجہ حرارت
- ۱۰۳ ..... حمیت و عزیمت کا استعمال
- ۱۰۶ ..... جنگ آزادی میں مسلمانوں کا کردار
- ۱۰۹ ..... خلافت اسلامیہ اور سلطنت عثمانیہ
- ۱۱۲ ..... انقلاب انگیز تبدیلیاں
- ۱۱۳ ..... تاریخی المیہ
- ۱۱۴ ..... تحریک خلافت کا مظہر اتم
- ۱۱۶ ..... برطانیہ کی سرپرستی
- ۱۱۷ ..... اظہار حقیقت
- ۱۱۸ ..... امت اسلامیہ دوراہے پر



## عظیم قائد اور عظیم مرشد و مربی

- ۱۲۰ ..... سب سے نایاب اور مشکل کام
- ۱۲۰ ..... جنگ آزادی کے عظیم قائد اور عظیم دینی رہنما



- ۱۳۱ ..... شخصیت کے کچھ پوشیدہ گوشے
- ۱۳۲ ..... اخلاص و اللہیت
- ۱۳۵ ..... عالی حوصلگی اور عزیمت
- ۱۳۶ ..... دینی انہماک و دینی مصروفیت میں صاحب کرامات شخصیت
- ۱۳۷ ..... نسخہ آدمیت
- ۱۳۸ ..... وسعت افلاک میں تکبیر مسلسل
- ۱۳۹ ..... عصمت، انبیاء کے ساتھ خاص ہے
- ۱۳۹ ..... جذبہ تشکر اور حمیت دینی
- ۱۳۰ ..... عزم و استقلال اور ثبات و استقامت
- ۱۳۱ ..... فیوض و برکات کا لا متناہی سلسلہ
- ۱۳۱ ..... ملی احساسات اور درد و سوز
- ۱۳۲ ..... آخری ایام
- ۱۳۳ ..... بشاشت اور خوش مزاجی
- ۱۳۳ ..... امت محمدی سے تعلق

### ﴿ باب ہفتم ﴾

معاصر علماء و مشائخ کا تعلق، عقیدت و احترام  
اور ممتاز اصحاب علم و فضل کا تعلق بیعت و ارادت

- ۱۳۴ ..... حضرت مولانا اشرف علی تھانویؒ
- ۱۳۵ ..... مولانا شبیر احمد عثمانیؒ



- ۱۳۵ ..... مولانا ابوالحسن محمد سجاد بہاریؒ
- ۱۳۶ ..... مولانا احمد علی لاہوریؒ
- ۱۳۶ ..... مولانا ابوالکلام آزادؒ
- ۱۳۷ ..... مولانا محمد الیاس اور ان کی دینی دعوتؒ
- ۱۳۹ ..... مولانا عبدالشکور فاروقی لکھنویؒ
- ۱۴۰ ..... حضرت مولانا عبدالقادر رائے پوریؒ
- ۱۴۲ ..... شیخ الحدیث مولانا محمد زکریا کاندھلویؒ
- ۱۴۶ ..... مولانا شاہ محمد یعقوب مجددی بھوپائیؒ
- ۱۴۶ ..... مولانا سید طلحہ حسنیؒ

### ممتاز اصحاب علم و فضل کا تعلق بیعت و ارادت

- ۱۴۸ ..... مولانا عبدالباری ندویؒ، مولانا عبدالماجد دریابادیؒ اور ڈاکٹر سید عبدالعلی حسنیؒ
- ۱۵۰ ..... مولانا محمد اولیس نگرانی ندویؒ
- ۱۵۱ ..... مولانا نسیم احمد فریدی امر دہویؒ



### شیخ الاسلام حضرت مولانا سید حسین احمد مدنیؒ

- ۱۵۲ ..... سوانحی خاکہ از: حضرت شاہ سید نقیس الحسنی صاحب علیہ الرحمہ



بِسْمِ اللَّهِ الرَّحْمَنِ الرَّحِيمِ

## عرض ناشر

شیخ الاسلام حضرت مولانا سید حسین احمد مدنی رحمۃ اللہ علیہ ان اصحاب عزیمت بزرگوں میں سے تھے جن کی زندگی علماء متقدمین کا نمونہ تھی، جس طرح جام شریعت اور سندان عشق کو انہوں نے جمع کیا اسی طرح علم و دعوت کا ایسا دو آتشہ انہوں نے تیار کیا جس نے نہ جانے کتنے دلوں کو گرم کیا، تحقیق و تدریس کے ساتھ ملت اسلامیہ ہند کی قیادت کا جو کام انہوں نے انجام دیا، وہ اسلامیان ہند کی تاریخ کا ایک سنہرے باب ہے اور اس راستہ میں جس قربانی و مجاہدہ اور انتہائی عزیمت کی راہ انہوں نے اپنائی وہ ایک مثال ہے۔

حضرت مدنی رحمۃ اللہ علیہ سے اہل ندوہ کا گہرا تعلق رہا ہے، مولانا عبدالباری ندویؒ، مولانا عبدالماجد دریا بادیؒ کا تعلق بیعت حضرت مدنی سے ہی قائم ہوا، اور راقم سطور کے دادا مولانا حکیم ڈاکٹر سید عبدالعلی رحمۃ اللہ علیہ نے بھی حضرت مدنی سے ہی بیعت کی، ان کے علاوہ گھر کے متعدد افراد تھے جن کا حضرت مدنی رحمۃ اللہ علیہ سے گہرا تعلق تھا، حضرت جب بھی لکھنؤ تشریف لاتے تو ڈاکٹر صاحب کے گھر ہی میں قیام فرماتے، یہی وجہ تھی کہ ڈاکٹر صاحب کے فرزند اور راقم کے والد ماجد مولانا سید محمد الحسنی رحمۃ اللہ علیہ نے حضرت مدنی کی سوانح قلمبند کرنے کا بیڑا اٹھایا تھا، جو اس سے پہلے حضرت شاہ علم اللہ حسنی اور حضرت مولانا محمد علی مونگیری بانی ندوۃ العلماء کی سوانح مرتب کر چکے تھے، لیکن یہ کام بالکل ابتدائی شکل ہی میں تھا کہ وہ مختصر علالت کے بعد



صرف چوالیس سال کی عمر میں اس دنیا سے رخصت ہو گئے۔

اس گنہگار کے لیے کئی حیثیتوں سے یہ سعادت کی بات ہے کہ تذکرہ مدنی کے نام سے یہ کتاب قارئین کے سامنے ہے، ایک تو یہ ایک عظیم مجاہد اور صاحب عزیمت شخصیت کی سوانح ہے، دوسرے یہ کہ یہ اہل خاندان کے شیخ کا تذکرہ ہے، اور تیسرے یہ کہ والد صاحب جو کام مکمل نہیں کر سکے اس کی تکمیل ہو رہی ہے۔

یہ حقیقت میں مفکر اسلام حضرت مولانا سید ابوالحسن علی ندوی رحمۃ اللہ علیہ کے ان مضامین کا مجموعہ ہے جو انہوں نے حضرت مدنی سے متعلق تحریر فرمائے، جن کو خواہر زادہ عزیز مولوی سید محمود حسن حسنی ندوی سلمہ اللہ نے بڑی عرق ریزی سے جمع کیا، حضرت کی تحریروں میں جہاں کہیں بھی انہیں حضرت مدنی کا تذکرہ مل گیا انہوں نے بڑے سلیقہ سے اس کو کتاب کا جز بنا دیا، اللہ تعالیٰ ان کے کاموں کو قبول فرمائے اور برکت عطا فرمائے، کتاب کے آغاز میں عم مخدوم و معظم حضرت مولانا سید محمد رابع حسنی ندوی دامت برکاتہم اور عم معظم مولانا سید محمد واضح رشید حسنی ندوی مدظلہ کے مقدمات بجائے خود بہت مفید و معلومات افزا ناثراتی مضامین ہیں، اس طرح یہ مفید مجموعہ ناظرین کے سامنے ہے، اللہ تعالیٰ اس کو قبول فرمائے اور مفید تر بنائے۔

بلال عبدالحی حسنی ندوی

بروز پنج شنبہ، ۲۰/رجب المرجب ۱۴۳۳ھ

مرکز الامام أبی الحسن الندوی



بِسْمِ اللَّهِ الرَّحْمَنِ الرَّحِيمِ

## مقدمہ

حضرت مولانا سید محمد رابع حسنی ندوی دامت برکاتہم  
(ناظم ندوۃ العلماء و صدر آل انڈیا مسلم پرسنل لا بورڈ)

الحمد لله رب العالمین، والصلاة والسلام علی سید المرسلین  
و خاتم النبیین، سیدنا محمد و علی آلہ وصحبہ أجمعین و بعدا  
بر صغیر ہندوپاک عالم اسلامی کا ایک وسیع اور اہم خصوصیات کا حامل حصہ ہے،  
یہاں کے مسلمانوں میں بڑی عظیم المرتبت بلکہ تاریخ ساز شخصیتیں پیدا ہوئیں، جنہوں  
نے اپنے اپنے عہد میں اور بعض بعض نے اس سے وسیع تر دائرہ میں حالات پر اثر  
ڈالا، اس خطہ ارضی پر مسلمانوں کی طویل حکومت کے بعد گزشتہ دو صدیوں میں  
سامراجی اقتدار نے اپنے قدم جما لیے تھے، اور اس کے اثر سے حالات کا رخ اسلام  
اور مسلمانوں کے لیے نہایت تاریک ترین ہو گیا تھا، اس اقتدار کو ختم کرنے اور بہتر  
بنانے کے لیے جن علمائے عظام نے اپنی فکر و کوشش صرف کی اور حالات پر اثر ڈالا ان  
میں شیخ الاسلام حضرت مولانا سید حسین احمد مدنی کی شخصیت کا نمایاں حصہ رہا، یہ وہ  
عظیم ترین شخصیت تھی جو گزشتہ صدی کے عظیم المرتبت علماء میں تھے، اور علمی و دینی اور  
عملی حیثیت سے جامع شخصیت تھے، ایک طرف علوم و دینیہ خاص طور پر حدیث شریف  
میں دوسری طرف دینی لحاظ سے تقوی و ورع اور تربیت و ارشاد کا عظیم مرتبہ رکھتے تھے،



اور تیسری طرف ملت اسلامیہ کے قومی و وطنی مفادات کی فکر کرنے والے اور اس کے لیے اپنی راحت و سہولت کو قربان کر دینے والے تھے، ان کی پیدائش مشرقی یوپی ضلع فیض آباد میں ہوئی، اور نشوونما کا ابتدائی وقت وہیں گزرا، ان کے والد بزرگوار مولانا سید حبیب اللہ صاحب رحمۃ اللہ علیہ حضرت مولانا شاہ فضل رحمن گنج مراد آبادی سے استر شاد کا تعلق رکھتے تھے، وہ اور ان کا خاندان کئی صدیوں سے ٹانڈہ کی بستی میں مقیم تھا، یہ خاندان سادات حسینیہ کی شاخ تھا، اور اندازاً آج سے چار پانچ سو سال پہلے ہندوستان آیا تھا، اس کے مورث مولانا شاہ نور الحق اپنے وقت کے بڑے بزرگ گذرے ہیں، ان کے بعد بھی خاندان میں بزرگی کا سلسلہ عرصہ تک قائم رہا۔

حضرت مولانا کے والد بزرگوار حالات کے تقاضے سے یہاں سے حجاز منتقل ہو گئے تھے، چنانچہ حضرت مولانا سید حسین احمد صاحب دارالعلوم دیوبند تعلیم حاصل کرنے سے فراغت پر وہیں منتقل ہو گئے، اور مدینہ منورہ میں قیام ہوا، وہاں درس و تدریس کا بھی مشغلہ رہا، لیکن دارالعلوم دیوبند کی تعلیم کے زمانہ میں شیخ الہند حضرت مولانا محمود حسن صاحب دیوبندی کی جو شاگردی اور روحانی تربیت حاصل ہوئی تھی اس کی بناء پر ان سے براہ راست ربط قائم رہا، اور ان کی سیاسی جدوجہد میں جو بصر کو انگریزوں کی غلامی سے آزاد کرانے کے لیے تھی، مولانا رحمۃ اللہ علیہ بھی بحیثیت معاون شریک رہے، اور اس عمل کو رضائے الہی کی طلب کے ساتھ انجام دینے لگے، اور اس عمل میں وہ اپنے استاذ و مرشد کے ساتھ شریک اور ایسے وابستہ رہے کہ ان کے بعد سیاسی جدوجہد کے زمانہ میں جو انگریزی سامراج کے خلاف تھی انگریزوں نے ان کو اپنے مرشد اور بعض رفقاء کے ساتھ کئی سال مالٹا میں قید رکھا، وہ اپنے شیخ کے ساتھ رہے، اور ان کی صحبت سے بھی فائدہ اٹھاتے رہے، دارالعلوم دیوبند میں شیخ وقت حضرت مولانا رشید احمد گنگوہیؒ جو کہ دارالعلوم دیوبند کے سربراہ و سرپرست تھے، اور اپنے زمانہ کے بڑے مرشد اور عظیم المرتبت عالم دین تھے، ان سے بھی استفادہ کا تعلق



رکھا، اور ان کا اعتماد بھی حاصل کیا، حضرت مولانا گنگوہیؒ ان کے استاد و شیخ شیخ الہند مولانا محمود حسن صاحب دیوبندیؒ کے بھی مربی و شیخ تھے، ان کے علاوہ حاجی امداد اللہ صاحب رحمۃ اللہ علیہ جو ہندوستان سے ہجرت کر کے مکہ مکرمہ میں قیام پذیر ہو گئے تھے اور خواص و عوام کا ان کی طرف رجوع تھا سے بھی مکہ معظمہ میں قیام کے دوران ارشاد دینی کا فائدہ حاصل کیا، اور پھر دارالعلوم دیوبند کے شیخ الحدیث مولانا سید انور شاہ صاحب کشمیریؒ کے دارالعلوم دیوبند سے مدرسہ تعلیم الدین ڈابھیل منتقل ہو جانے پر ان کی جگہ دارالعلوم دیوبند کے شیخ الحدیث کے منصب پر فائز ہوئے اور اس کے ساتھ پوری زندگی حدیث شریف کی تعلیم اور ملک کو سامراجی طاقت سے آزاد کرانے اور مسترشدین کی تربیت اور ارشاد کے کام میں گزار دی اور جس اخلاص اور رضائے الہی کی طلب کے ساتھ یہ سب کام انجام دیئے ان کی بناء پر مسلمانان ہند کے دلوں پر اور علوم دینیہ کی خدمت کرنے والوں کے درمیان بڑی عزت اور عظمت کا مقام حاصل کیا، اور آزادی وطن کے لیے جو جدوجہد کی اور اس کے لیے بار بار جیل جانا ہوا، جیل کی تکلیفیں برداشت کیں، اس میں جہاد کی نیت اور جہاد ہی کا جذبہ کارفرما تھا، جس کی قدر سب صالح اور ربانی نفوس کے دلوں میں رہی، اور خود ان کے متنبین اور مسترشدین کی ایک تعداد کو بڑا فائدہ پہنچا، اور ملت اسلامیہ کی قومی مشکلات میں بڑے سہارا بنے، اور چونکہ تعلیم سے فراغت پر مدنی نسبت ان کے نام کے ساتھ وابستہ ہو گئی تھی اور اس نسبت کے ساتھ ان کا نام لیا جاتا تھا، ان کو اگرچہ برصغیر کی ملی و دینی ضرورت کے لیے ہندوستان آنا پڑا لیکن وہاں کے قیام کے اثرات اور اس کی نسبت کے برکات ان کو حاصل رہے، اور اپنی مختلف ملی جدوجہد اور ارشاد و تربیت کی خوبیوں کی وجہ سے ”شیخ الاسلام“ کا خطاب ان کو قدر دانوں کی طرف سے ملا، شیخ الاسلام حضرت مولانا سید حسین احمد مدنی علوم دینیہ میں بلند پایہ رکھنے کے ساتھ ساتھ تقویٰ اور ربانیت اور اتباع سنت اور جذبہ جہاد کی ایسی خوبیوں کے حامل تھے کہ ان کو



جو بھی دیکھتا ان کا گرویدہ ہو جاتا اور ان کی محبت اپنے دل میں محسوس کرتا، اور ان کو ملت کا بیش بہا قائد تصور کرتا، ان کی ذات برصغیر کی ملت اسلامیہ کے لیے بہت اثر پذیر اور دلوں کی تقویت کا باعث رہی، چنانچہ ان کی وفات پر بڑا خسارہ اور خلل محسوس کیا گیا، ان کی شخصیت ایسی شخصیت تھی کہ نئی نسلوں کے سامنے جو خصوصیات اور کارنامے سامنے لانے کی ضرورت ہے، خود ان کی کتاب ”دفن حیات“ سے ایسی باتیں معلوم ہوتی ہیں اور بھی کتابیں لکھی گئیں، مولانا سید ابوالحسن علی ندوی رحمۃ اللہ علیہ کو ان سے خاص ربط تھا اور عقیدت تھی، اور دیوبند جا کر کئی ماہ انہیں کے یہاں قیام رہا، ان کے درس حدیث سے استفادہ کرنے کا موقع بھی ملا تھا، چنانچہ مولانا نے ان کے بارے میں مختلف حیثیتوں سے جو اظہار کیا ہے اس سے بھی شیخ الاسلام حضرت مولانا سید حسین احمد مدنیؒ کی شخصیت پر اچھی روشنی پڑتی ہے، برادر زادہ عزیز مولوی سید بلال عبدالحی حسنی ندوی نے حضرت مولانا سید ابوالحسن علی حسنی ندویؒ کی اس سلسلہ کی مختلف تحریروں کو یکجا کر کے شائع کرنے کی ضرورت محسوس کی، ان کی نگرانی میں عزیز مولوی سید محمود حسن حسنی ندوی نے اس کو بڑے اچھے انداز میں بعض دیگر متعلقات کے ساتھ تیار کر دیا، اور اشاعت سے پہلے مجھ سے مقدمہ کی فرمائش کی۔

حضرت شیخ الاسلام نور اللہ مرقدہ کو میں نے بار بار دیکھا اور ان کی خدمت میں بار بار حاضری کی سعادت حاصل ہوئی ہے، اور میرے دل میں بھی دیگر معتقدین کی طرح ان کی بڑی عظمت ہے۔

جیسا کہ گذشتہ سطروں سے یہ بات واضح ہو چکی ہے کہ ان کی شخصیت ایک عظیم دینی مرنی و روحانی مرشد اور اس کے ساتھ ایک عظیم قائد اور ملی رہنما اور پھر ممتاز عالم و معلم دین اور داعی کی بھی تھی، اور ان کی ان تینوں حیثیتوں کو مجھے قریب سے دیکھنے اور سمجھنے کا شرف حاصل ہوا، اس لیے کہ میرے خاندان کے اکثر لوگ میرے بڑے ماموں مولانا ڈاکٹر سید عبدالحی حسنی صاحب مرحوم، اور نانی صاحبہ (والدہ مولانا سید



ابوالحسن علی ندویؒ اور خالہ صاحبہ سیدہ اُمّۃ اللہ تسنیم مرحومہ وغیرہ اور دوسرے حضرات کا ان سے بیعت و اصلاح کا تعلق تھا، اور لکھنؤ میں ان کا قیام میرے بڑے ماموں مولانا ڈاکٹر سید عبدالعلی حسنی صاحب مرحوم کے مکان پر ہوا کرتا تھا، اور ہم لوگوں کو خدمت کی سعادت حاصل ہوتی تھی، دن میں لوگوں کے ساتھ ان کے معاملات میں ان کی دینی چنگی اور رات کی تنہائیوں میں ان کے تعلق مع اللہ آہ سحر گاہی، دعائے نیم شبی، سوز و گداز، الحاح و تضرع کو قریب سے دیکھا، اور پھر جس زمانہ میں دارالعلوم دیوبند میں تعلیم حاصل کر رہا تھا اور ملک کی تقسیم عمل میں نہیں آئی تھی، دارالحدیث ان کے درس حدیث سے گونج رہا تھا، اگرچہ میں اس درجہ میں نہیں تھا، اس درجہ کی تیاری کے درجہ میں تھا اور پھر تقسیم کے بعد ملک کے حالات بگڑ جانے کی وجہ سے دوبارہ دیوبند حاضر نہیں ہو سکا، لیکن اس میں بھی ان کے مقام بلند کا ایک اندازہ ہو چکا تھا، اور ان کے قائدانہ مقام و کردار اور اس میں ان کی بصیرت و فراست اور تحمل و عزیمت اور بے لوث خدمت کا جہاں ان کے رفقاء جہاد حریت کو احساس و اعتراف تھا دوسرے بھی ان کے اس امتیاز کو سمجھتے اور جانتے تھے، اور ملک کی تقسیم کے بعد ۱۹۴۸ء میں ان کی صدارت میں لکھنؤ میں بڑا اجلاس منعقد ہوا تھا، اوقت ہم لوگ دارالعلوم ندوۃ العلماء کے آخری درجات میں تھے، وہ مسلمانوں میں حوصلہ بلند کرنے اور نئے حالات میں ان کو لائحہ عمل دیتے تھے، بڑا مفید اجلاس تھا، پیش نظر کتاب ان کی ان تینوں جیشیتوں کو پیش کرتی ہے، جو یقیناً ایک رہنما کتاب ثابت ہوگی، اور مختلف میدان عمل میں کام کرنے والے اس سے فائدہ اٹھائیں گے۔ لہذا ان کے سلسلہ میں مقدمہ لکھنے کو میں اپنے لیے سعادت سمجھتا ہوں، جس کی تعمیل ان چند سطروں کے ذریعہ کر رہا ہوں، اللہ تعالیٰ قبول فرمائے۔ آمین۔

محمد رابع حسنی ندوی

دائرہ شاہ علم اللہ حسنی تحلیہ کلاں  
رائے بریلی

سنچر ۲۷ / رجب ۱۴۲۳ھ  
۷ / مئی ۲۰۰۶ء



بِسْمِ اللَّهِ الرَّحْمَنِ الرَّحِيمِ

## تقریظ

جناب مولانا سید محمد واضح رشید حسنی ندوی مدظلہ  
(معمد تعلیم ندوۃ العلماء لکھنؤ)

الحمد لله وكفى وسلام على عباده الذين اصطفى أما بعد  
ہندوستان میں انگریزی سامراج کا زمانہ خصوصاً مسلمانوں کے اعتبار سے ظلم  
واستبداد کا زمانہ کہا جائے گا، امیر المؤمنین حضرت سید احمد شہید رحمۃ اللہ علیہ کی شہادت  
کے بعد ان سے تعلق اور انتساب رکھنے والوں کو قید و بند کی صعوبتیں جھیلنی پڑیں،  
۱۸۵۷ء کے واقعہ شاطلی کے بعد بہت سے اصحاب درس و تصنیف، علماء اور اصحاب  
ارشاد و تربیت مشائخ نے ملک سے ہجرت بھی کی اور حرمین شریفین میں قیام اختیار کیا،  
ان میں حضرت شاہ محمد اسحاق، حضرت شاہ محمد یعقوب دہلوی، حضرت شاہ عبدالغنی  
مجددی، علامہ رحمت اللہ کیراثی مصنف ”اظہار الحق“ و ”بانی“ ”مدرسہ صولتیہ“ مکہ مکرمہ  
اور شیخ المشائخ حضرت حاجی امداد اللہ مہاجر کی جیسی نادردہ روزگار شخصیات ہیں۔

ہجرت کا یہ سلسلہ جاری رہا، کچھ علماء کو ہندوستانی مسلمانوں کے مستقبل کی فکر  
دامن گیر ہوئی، ان کی تعلیم و تربیت اور دین کی بقا کے انتظامات پر غور کیا تو ان کے  
ذہن میں یہ بات آئی کہ دین کی بقا کا سب سے بڑا ذریعہ علوم دینیہ کی حفاظت اور  
مسلمانوں کے عقائد کی اصلاح کے وسائل کی فکر ہے، چنانچہ ہندوستان میں دینی  
مدارس کے قیام کی فکر و کوشش کی گئی اور ہندوستان میں تعلیم و تربیت کے مراکز کا قیام



بھی عمل میں آنے لگا، نئی نسل کے ایمان و عقیدہ کے تحفظ اور علماء و مصلحین کے تیار کرنے کا عمل ایک ضروری کام تھا، یہ فکر و کوشش مولانا محمد قاسم نانوتوی بانی دارالعلوم دیوبند اور ان کے رفیق درس و ارادت مولانا رشید احمد گنگوہی، مولانا سعادت علی سہارنپوری بانی مظاہر علوم سہارنپور، مولانا محمد علی مونگیری بانی ندوۃ العلماء لکھنؤ اور ان کے علاوہ مولانا کرامت علی جوہر پوری کے بنگال و آسام میں دعوتی دوروں اور مولانا سید جعفر علی نقوی کے مشرقی ہندوستان اور نیپال کے خطہ میں دعوتی و اصلاحی دوروں کے ذریعہ دین کے استحکام اور نئی نسل کے ایمان و عقیدہ کے تحفظ کی کوششیں جاری تھیں، ان اداروں سے علماء اور اصحاب درس و افادہ تیار ہو رہے تھے۔

دینی مراکز تعلیم و تربیت میں ایک مدرسہ و خانقاہ گنج مراد آباد کانپور میں حضرت شاہ فضل الرحمن گنج مراد آبادی کی قائم تھی، اور دور دور سے لوگ اس مدرسہ و خانقاہ میں آتے تھے، جو ایک طرف مسندالہند حضرت شاہ عبدالعزیز دہلوی کے مدرسہ کی شاخ اور دوسری طرف مجددی تربیت گاہ کا فیض تھی، اسی مدرسہ تعلیم و تربیت سے فیض یافتہ شخصیات میں ایک شخصیت مولانا سید حبیب اللہ فیض آبادی کی تھی، انہوں نے بھی اپنے اہل خانہ کے ساتھ مدینہ منورہ ہجرت کی، جس طرح مکہ معظمہ میں مدرسہ صولتیہ کی بنیاد پڑی اسی طرح مدینہ طیبہ میں مدرسہ علوم شرعیہ کی بنیاد آپ اور آپ کے صاحبزادگان کے ذریعہ پڑی، انہی میں شیخ الاسلام حضرت مولانا سید حسین احمد مدنی نور اللہ مرقدہ بھی تھے جن کے مجاہدہ و عزیمت کا حال یہ تھا کہ وہ مسجد نبوی میں ۱۲-۱۳ گھنٹے درس دیتے تھے، اور دودھ و کھجور پر قناعت کرتے، ان کے درس سے جو حدیث شریف کا درس تھا استفادہ کر کے حج و عمرہ میں آنے والے مختلف ملکوں کے لوگوں نے اپنے اپنے علاقوں میں جا کر دین کے لئے قربانیاں دیں اور سامراج کے خلاف جہاد میں حصہ لیا، جس کی تفصیل کا یہاں موقع نہیں۔

لیکن حضرت مولانا سید حسین احمد مدنی رحمۃ اللہ علیہ کو ہندوستان واپس آنا پڑا اور



تحریک خلافت جو ”تحریک ریشی رومال“ سے متعارف تھی اس میں انہوں نے اپنے استاد و مربی شیخ الہند مولانا محمود حسن دیوبندی کے ایک جان نثار خادم کے طور پر پورا حصہ لیا اور ان کے بعد دارالعلوم دیوبند کی مسند حدیث بھی سنبھالی جب وہاں کے شیخ الحدیث علامہ انور شاہ صاحب کشمیری رحمۃ اللہ علیہ بعض مصلحتوں سے دیوبند سے ڈابھیل (گجرات) کے مدرسہ تعلیم الدین منتقل ہو گئے تھے۔

مالٹا میں قید کے وقت جب انگریز بدسلوکی کرتے تو وہ صبر و تحمل کا سہارا لیتے تھے، حضرت شیخ الہند کی مالٹا کے اسارت کا حال انہی کے شاگرد جو بعد میں ان کے چائشیں کے طور پر متعارف ہوئے حضرت مولانا سید حسین احمد مدنی نے ”نقش حیات“ میں لکھا ہے کہ:

”مالٹا نہایت سرد جگہ ہے، ہم کو ابتدا میں خیموں میں رکھا گیا، سردی خیموں کے باہر تو انتہائی درجہ کی پڑتی تھی، مگر اندر بھی اس قدر پڑتی تھی کی باوجود یہ کہ لکڑی کی چار پائیوں پر بچے گدہ اور اوپر دو کھیل ہوتے تھے، پھر بھی آدھی رات کے بعد سردی کی شدت سے نیند نہیں آتی تھی، مگر حضرت رحمۃ اللہ علیہ حسب عادت ڈیڑھ دو بجے اٹھتے، پیشاب وغیرہ سے فارغ ہو کر ٹھنڈے پانی سے وضو کرتے اور چوں کہ پیشاب کے بار بار آنے کی بیماری تھی ایک شب میں کئی کئی مرتبہ ضرورت پڑتی تھی، تاہم بلا تکلف بار بار وضو کرتے تھے، اگرچہ بعد میں ہم گرم پانی اور آگ کے مہیا کرنے کا انتظام بھی کر سکے، تاہم اس قسم کا انتظام عرصہ تک نہیں ہوسکا تھا، تب بھی بلا تکلف حضرت رحمۃ اللہ علیہ اپنے اعمال بجالاتے رہے۔“

اسی عہد میں ایک رمضان میں قرآن مجید سنانے والا کوئی حافظ نہیں ملا تو حضرت



نے فیصلہ کر لیا کہ وہ روزانہ ایک پارہ یاد کریں گے اور روزانہ رات کو تراویح میں سنائیں گے، اس طرح انہوں نے جیل میں بھی حضرت شیخ الہند کی بڑی خدمت کی، حضرت شیخ الہند سے ان کو بڑی عقیدت اور محبت تھی، اس کا اندازہ حضرت کے خطوط سے ہوتا ہے۔

حضرت مولانا سید حسین احمد مدنی نے اپنی پوری توانائی جن محاذوں پر لگائی ان میں ایک درس و تدریس کا محاذ ہے، جس کے لئے دارالعلوم دیوبند کا قیام رہا، اور ان کے اس درس حدیث سے جو ولی اللہی درس حدیث کا امتداد تھا اور اس کے وہ اپنے دور میں مرجع و مرکز بن گئے تھے، بڑے بڑے علماء نکلے اور خال مخدوم و معظم حضرت مولانا سید ابوالحسن علی ندویؒ نے بھی چند ماہ ان کے درس حدیث سے استفادہ کے لئے دارالعلوم کا قیام اختیار کیا اور ان کی توجہات لیں۔

دوسری طرف مولانا سید حسین احمد مدنی نے ملک کی برطانوی سامراج سے آزادی کے لئے کوششوں میں پوری قوت سے حصہ لیا اور جب جمعیت علماء ہند کی قیادت ان کے حصہ میں آئی تو کانگریس کے ساتھ مل کر انہوں نے بڑے بڑے پروگرام منعقد کئے، اور یہ ان کی اعلیٰ درجہ کی قابلیت تھی کہ انہوں نے درس و تدریس کو اپنی ان سرگرمیوں سے متاثر نہیں ہونے دیا اور یہ ان کا اعلیٰ درجہ کا اخلاص تھا کہ ملک کو برطانوی سامراج سے آزاد کرانے کے بعد انہوں نے اس کا مادی صلہ قبول نہیں کیا، نہ ہی وزارت و حکومت میں حصہ دار بنے اور نہ کوئی ایوارڈ وغیرہ قبول کیا جو ملک کی اعلیٰ شخصیت کے طور پر ان کو ملنے جا رہا تھا۔

مجھے شیخ الاسلام حضرت مولانا سید حسین احمد مدنیؒ کو اپنی طالب علمی کے زمانہ سے اور بعد میں بھی قریب سے دیکھنے اور دیوبند میں استفادہ کی سعادت حاصل ہوئی، تحریک آزادی کے دوران حضرت کا لکھنؤ کا سفر ہوتا اور میرے بڑے ماموں مولانا ڈاکٹر سید عبدالعلی حسنی (سابق ناظم ندوۃ العلماء) کے مکان پر قیام ہوتا، تو ہمیں حاضری کا موقع اور ان کی مجلسوں میں حاضری کا شرف حاصل ہوا، اور دوران



قیام استفادہ کا بھی موقع ملتا اور حضرت کی تقریریں ہوتیں تو ان کے سننے کا بھی موقع ملتا، حضرت کے بیان میں انگریزوں کے مظالم خاص طور سے مسلمانوں کے خلاف ان کی سازشوں کا ذکر ہوتا، اکثر وہ ڈاکٹر ڈبلیو ڈبلیو ہنٹر کی کتاب سے مسلمانوں کے تعلق سے اقتباسات سناتے اور مسلمان، اسلام، مسلم دشمنی اور سامراجی منصوبوں سے آگاہ کرتے اور ہندوستان اور عالم اسلام کے خلاف ان کی سازشوں اور جبر و قہر کے سلوک کا ذکر کرتے اور مسلمانوں کی پسماندگی کا ان کو اصل سبب قرار دیتے۔

خطہ بنگال و آسام میں رمضان گزارنے کا طویل عرصہ معمول رہا اور اپنے وطن ٹانڈا فیض آباد میں اور آخر میں دارالعلوم دیوبند میں قیام رہا، اور وہاں اہل تعلق حاضر ہو کر استفادہ کرتے، رمضان میں ان کے معمولات ایسے ہوتے جو ہر شخص کی برداشت کے باہر ہوتے، رات کا زیادہ وقت تلاوت، نماز اور ذکر و دعا وغیرہ میں گزارتے اور بہت مجاہدے کرتے اور تدریس کے ساتھ ان کی مصروفیات میں کوئی فرق نہ آتا، صبر و تحمل اور تواضع میں ان کی مثال ملنا مشکل ہے، اپنے کو ہمیشہ دوسروں کے مقابلہ میں کمتر سمجھتے اور اپنے خطوط میں آخر میں اپنے لیے تنگ اسلاف لکھتے جبکہ حقیقت میں وہ اسلاف ہی کا نمونہ اور یادگار سلف تھے اور اپنے عصر کے سبھی مشائخ اور علماء کی نظر میں ان کا اعلیٰ مقام تھا۔

حضرت شیخ الحدیث مولانا محمد زکریا کاندھلویؒ نے اپنی ”آپ بیتی“ میں حضرت کی آمد کا ذکر اس طرح کیا ہے کہ جس سے ان کے بارے میں ادب و اکرام کا اندازہ ہوتا ہے، اور ان کی آمد پر بڑی مسرت و خوشی کا والہانہ انداز سے ذکر کیا ہے، اسی لیے حضرت سے تعلق رکھنے والا کوئی شخص حضرت شیخ کے پاس آتا تھا تو اس کا بھی اکرام فرماتے تھے، یہی حال حضرت مولانا شاہ عبدالقادر رائے پوری اور حضرت مولانا احمد علی لاہوری کا بھی تھا، حضرت کی شخصیت بہت بارعب تھی، ملاقات و زیارت میں جس کی نظر پڑتی وہ متاثر ہوئے بغیر نہیں رہ سکتا تھا اور جس پر ان کی نظر پڑتی اس کی زندگی



متاثر ہو جاتی تھی۔

ہمارے خاندان کے متعدد افراد و خواتین حضرت سے بیعت و استرشاد کا تعلق رکھتے تھے، جس میں خاص طور پر حضرت مولانا عبدالحی حسنی (سابق ناظم ندوۃ العلماء) کے معاون خاص مولانا سید عزیز الرحمن حسنی (والد ماجد مولانا سید ابوبکر حسنی) اور برادر محترم سید مسلم حسنی (دادا عزیز می مولوی محمود حسنی ندوی سلمہ) اور ہماری نانی صاحبہ والدہ حضرت مولانا سید ابوالحسن علی حسنی ندویؒ اور خالہ صاحبہ سیدہ امۃ اللہ تسنیم مرحومہ جنہوں نے حضرت مولانا محمد الیاس رحمۃ اللہ علیہ کے بعد ان سے تجدید بیعت کی تھی، قابل ذکر ہیں۔

حضرت مدنی کو اپنے سیاسی موقف کی وجہ سے مسلمانوں کے ایک گروپ کی طرف سے مخالفت کا سامنا کرنا پڑا، لیکن وہ اپنے موقف پر اخیر تک قائم رہے۔ سفر میں بعض سیاسی مخالفین کی طرف سے سخت ابانت آمیز رویہ اختیار کیا گیا، لیکن حضرت نے ثبات اور صبر و تحمل کا ثبوت دیا اور اس کا کبھی ذکر بھی نہیں کیا۔

آزادی کے بعد دیوبند کئی بار حاضری ہوئی، وہاں دیکھا کہ حضرت سب مہمانوں کے ساتھ بشیر کسی تفریق کے سب کے ساتھ حسن سلوک اور محبت کا معاملہ فرماتے۔

مولانا کا معمول تھا کہ غیر مسلموں کے ساتھ زیادہ حسن سلوک فرماتے اور یہ اس لیے کرتے تاکہ وہ قریب آئیں اور مسلمانوں اور اسلام کے بارے میں اچھا تاثر قائم ہو، ٹرین میں مسافروں اور عملہ کے ساتھ مل جاتے، خصوصی معاملہ فرماتے اور ان کی تربیت کرتے، بعض وقت خدمت اور صفائی وغیرہ کی ضرورت پڑتی تو خود ہی پیش قدمی کرتے۔

دہلی میں جمعیت العلماء کے اجتماعات کے موقع پر دفتر جمعیت میں جب حضرت کی آمد ہوتی، تو حاضری کا موقع ملتا اور دوسرے علماء اور مسلم قائدین کا اجتماع ہوتا، تو علمی



، دینی اور وطنی موضوعات پر تبادلہ خیال ہوتا، حضرت کی مجلس بڑی باوقار ہوتی، کبھی کبھی مولانا ابوالکلام آزاد بھی تشریف لاتے، تو یہ مجلس اور وسیع ہو جاتی۔

سیاسی مصروفیت کے باوجود ان کے اپنے معمول میں کوئی فرق نہ آیا، سفر سے واپسی کے فوراً بعد درس حدیث میں مشغول ہو جاتے اور پورے استغناء اور کرم و سخاوت کے ساتھ زندگی گزارتے تھے، دسترخوان ان کا ہمیشہ بہت وسیع رہا، سفر حج کے لیے جب روانہ ہو رہے تھے تو اس وقت اس ناچیز کو خال معظم مولانا سید ابوالحسن علی حسینی ندویؒ کے ساتھ حاضری کا موقع ملا، اس وقت عوام و خواص کا بڑا ہجوم تھا اور عجیب منظر تھا جو بھلایا نہیں جاسکتا، خال معظم مولانا سید ابوالحسن علی حسینی ندویؒ انہیں اپنے عہد و عصر کی سب سے بڑی شخصیت قرار دیتے تھے، حجاز مقدس میں ان کے قیام اور درس و افادہ اور برصغیر میں دعوتی و اصلاحی دوروں اور افادہ عام کے باعث انہیں شیخ العرب والجم بھی کہا گیا۔

عزیزی مولوی محمود حسن حسینی ندوی سلمہ نے حضرت کے بارے میں حضرت مولانا سید ابوالحسن علی حسینی ندویؒ کے تاثرات اور مضامین و مقالات کو جو مختلف موقع و مناسبت پر بعض مجلات کے لیے لکھے گئے ان کو جمع کرنے کا کام کیا اور بعض مقامات پر توضیحی نوٹ بھی لگائے ان کی خواہش پر یہ سطر یہ تحریر کی گئیں۔

اس دور میں جبکہ جنگ آزادی میں اور مسلمانوں کی ملی خدمات کے سلسلہ میں جن بزرگوں نے قربانیاں دیں، ان کو لوگ بھولتے جا رہے ہیں، اس کی ضرورت ہے کہ ان بزرگوں کا تذکرہ کیا جائے، اس وقت پھر حالات مسلمانوں کے اعتبار سے سابق سامراجی ملکوں کی سازشوں کے نتیجہ میں فکر مندی کا باعث بن رہے ہیں، ان شخصیات کا ذکر بہت ضروری ہے، جنہوں نے سامراج کے مقابلہ میں قائدانہ رول ادا کیا ہے۔

ہم عزیزی مولوی سید محمود حسن حسینی ندوی کو مبارکباد دیتے ہیں کہ انہوں نے



حضرت مولانا حسین احمد مدنیؒ کی شخصیت اور خدمات پر مفکر اسلام حضرت مولانا سید ابوالحسن علی حسینی ندوی کے لکھے گئے کئی مقالات کو مرتب کر کے ایک دستاویز تیار کر دی، اللہ تعالیٰ اسے نافع بنائے اور قبول فرمائے (آمین)۔

محمد واضح رشید حسینی ندوی  
(دارالعلوم ندوۃ العلماء لکھنؤ)

۱۴ جمادی الآخرۃ ۱۴۳۷ھ  
۲۴ مارچ ۲۰۱۶ء



## عرض مرتب

الحمد لله وكفى وسلام على عباده الذين اصطفى، أما بعد!

پیش نظر کتاب ”تذکرہ شیخ الاسلام حضرت مولانا سید حسین احمد مدنی قدس سرہ“ در اصل ان مضامین و مقالات اور خطابات کا مجموعہ ہے جو مختلف مناسبت سے مفکر اسلام حضرت مولانا سید ابوالحسن علی حسنی ندوی نور اللہ مرقدہ کے سامنے آئے، ”مکاتیب شیخ الاسلام“ پر اس کے مرتب حضرت مولانا ثم الدین اصلاحی رحمۃ اللہ علیہ نے مقدمہ لکھوایا تھا، جو اس کی دوسری جلد میں شامل کیا گیا ہے، اور حضرت مولانا قدس سرہ پر مولانا فرید الوحیدی علیہ الرحمہ کی مبسوط کتاب پر تفصیلی مقدمہ اور حضرت شیخ الاسلام پر ایک سیمینار کے مقالات کا مجموعہ جو مولانا ڈاکٹر رشید الوحیدی صاحب کا مرتب کردہ ہے، اور دار العلوم ندوۃ العلماء کی مسجد میں حضرت مولانا نور اللہ مرقدہ کا ایک تعزیتی خطاب جو ماہنامہ ”الفرقان“ لکھنؤ میں شائع ہوا تھا، اور زمزمہ الخواطر جلد ہشتم میں حضرت شیخ الاسلام قدس سرہ کا تذکرہ جو اس کے مصنف حضرت مولانا عبدالحی حسنی رحمۃ اللہ علیہ (سابق ناظم ندوۃ العلماء) کے قلم سے تھا، جس کی اشاعت کے وقت اس کی تکمیل حضرت مولانا سید ابوالحسن علی ندوی نور اللہ مرقدہ نے کی تھی، جس کا ترجمہ برادر ممولوی محمد اصطفاء الحسن کاندھلوی ندوی (استاد دار العلوم ندوۃ العلماء) نے کیا ہے، اور ”پرانے چراغ“ و ”سوانح حضرت رائے پوری“، و ”حضرت مولانا محمد الیاس اور ان کی دینی دعوت“ اور ”سوانح حضرت مولانا محمد زکریا کاندھلوی“ اور حضرت مولانا نور اللہ مرقدہ کی بعض دوسری تحریروں سے جو مواد دستیاب ہوا، اس کو ان کے حوالوں کے ساتھ پیش



کرنے کی سعادت حاصل کی جا رہی ہے، جس کے لیے اپنے احباب مولوی محمد نفیس خاں ندوی، مولوی محمد ارمغان ندوی بدایونی اور مولوی سید محمد کی حسی ندوی کہ کتاب کا ٹائٹل ان کے ذوق کا شاہکار ہے کاراقم بہت ممنون و مشکور ہے، اول الذکر دونوں احباب کا اس لیے کہ انہوں نے کمپوزنگ اور ترتیب کے مراحل میں بڑا تعاون دیا، مخدوم گرامی حضرت مولانا سید محمد رابع حسی ندوی اور مخدوم گرامی حضرت مولانا سید محمد واضح رشید ندوی کی تقریظات اور خال محترم مولانا سید بلال عبدالحی حسی ندوی کا عرض ناشر یہ اس مجموعہ مضامین و افادات کو زینت و اعتبار بخشتا ہے، اس عظیم و عبقری و تاریخ ساز اور اپنے عہد کی سب سے بڑی شخصیت کے متعلق کہنے اور لکھنے کو جی تو بہت چاہتا ہے، لیکن اکابر کی تقریظات اور تحریروں کے بعد مزید کچھ کہنے کا موقع نہیں، سوانحی خاکہ کے طور پر مربی جلیل حضرت سید انور حسین زیدی شاہ نفیس الحسنی لاہوری نور اللہ مرقدہ کا مضمون ”الجمعیۃ شیخ الاسلام نمبر، دہلی“ سے ماخوذ اور بہت سی غلط فہمیوں کے ازالہ کا باعث مضمون ہے جو شامل اشاعت ہے۔

سید احمد شہید اکیڈمی، رائے بریلی اسے شائع کر رہا ہے، واضح رہے کہ صاحب تذکرہ حضرت سید احمد شہید قدس سرہ سے نہ صرف بڑی عقیدت اور والہانہ محبت و شفقت رکھتے تھے، بلکہ ان کے مشن کو آگے بڑھانے والی شخصیت اور ان کے جہاد و عزیمت کو زندہ رکھنے والی ہستی اور سلوک و عرفان، ارشاد و تربیت میں ان کے سلسلہ طریقت کے افادہ کو عام کرنے والے صاحب سلسلہ بزرگ بھی تھے۔ راقم اس کو اللہ کے انعامات میں سے اپنے اوپر ایک بڑا انعام سمجھتا ہے کہ اسلام کے ایک عظیم بطل جلیل پر اس کے دوسرے بطل جلیل و عظیم کے قلم سے خراج عقیدت کو جمع کر کے اور ترتیب دے کر پیش کرنے کی سعادت حاصل ہوئی، جس ذات عالی نے توفیق دی اسی سے قبولیت کی دعا ہے۔ وما ذلک علی اللہ بعزیز۔

محمود حسن حسی ندوی

(دائرہ حضرت شاہ علم اللہ تکیہ کلاں)

جمعہ المبارک ۷/ جمادی الاخریٰ ۱۴۳۳ھ



## مولانا حسین احمد فیض آبادیؒ

مولانا سید عبدالحی حسنیؒ (متوفی ۱۳۴۱ھ - ۱۹۲۳ء)

(سابق ناظم ندوۃ العلماء لکھنؤ)

”حضرت مولانا حسین احمد مدنیؒ پر سب سے حقیقت افز و مضمون غالباً وہ ہے جو والد ماجد مولانا حکیم عبدالحی صاحبؒ کی شہرہ آفاق تصنیف ”نزہۃ الخواطر“ کی آٹھویں جلد میں شامل ہے، مصنف مرحوم نے اپنی زندگی میں ان کا تذکرہ کتاب میں شامل کیا تھا، وہ مولانا کے والد ماجد مولانا حبیب اللہ صاحب کے پیر بھائی بھی تھے۔

۱۳۸۸ھ - ۱۹۶۸ء میں جب اس آخری حصہ کی اشاعت کا دائرۃ المعارف العثمانیہ حیدرآباد نے فیصلہ کیا تو راقم سطور نے اس میں معتد بہ اضافہ کیا اور اس کی تکمیل کی، اب وہ کم سے کم عربی میں حضرت مولانا کے سلسلہ میں طاقتور تعارفی مضمون ہے۔“ (ابوالحسن علی)

حضرت مولانا سید عبدالحی حسنیؒ نور اللہ مرقدہ کے مضمون کا ترجمہ برادر م مولانا محمد اصطفاء الحسنؒ کا ندھلوی ندوی (استاد دارالعلوم ندوۃ العلماء) نے کیا ہے، جسے عمومی افادہ اور موضوع کی مناسبت سے یہاں شامل کیا گیا ہے۔ (محمود)



مولانا حسین احمد (مدنی) فیض آبادی ایک بڑے محدث اور علمائے صالحین میں سے تھے۔ ۱۹ شوال ۱۲۹۶ھ میں بانگر منو میں پیدا ہوئے اور ابتدائی علوم نانڈہ میں حاصل کئے۔ ۱۳۰۹ھ میں جب کہ آپ کی عمر صرف تیرہ سال تھی، سفر کر کے دارالعلوم دیوبند تشریف لے گئے، سات سال تک وہاں رہ کر فراغت حاصل کی۔ ایک لمبے عرصہ تک علامہ محمود حسن دیوبندیؒ کی خدمت میں رہ کر ان سے حدیث و فقہ کا علم حاصل کیا، پھر گنگوہ آگئے اور حضرت مولانا رشید احمد گنگوہیؒ سے بیعت ہو گئے۔ جب آپ کے والد صاحب نے ۱۳۰۶ھ میں مدینہ منورہ ہجرت کی تو آپ بھی مع جمع خانہ ان کے ہمراہ تھے۔ مکہ مکرمہ میں آپ کی ملاقات حضرت حاجی امداد اللہ مہاجر کی ہوئی جو کہ آپ کے شیخ الشیخ (پیر کے پیر) تھے، آپ نے ان کی صحبت سے فیض اٹھایا اور خوب استفادہ کیا۔ مدینہ منورہ آ کر آپ نے زہد و تقویٰ، توکل و اخلاص اور سادگی کی زندگی اختیار کی۔ ۱۳۱۸ھ میں حضرت مولانا رشید احمد گنگوہیؒ نے آپ کو بلا لیا، دو سال آپ وہاں رہے، شیخ نے آپ کو اجازت بھی دی۔ ۱۳۲۰ھ میں آپ واپس حجاز تشریف لے آئے، اور حبشہؒ مدینہ منورہ میں تدریس کا مشغلہ اختیار کر لیا۔ تہجد کے بعد سے لے کر عشاء کے بعد تک آپ تفسیر، حدیث اور فقہ کا درس دیتے تھے، ۱۳۳۳ھ تک یہی معمول رہا، درمیان میں ہندوستان آمد بھی ہوتی رہی، اور مولانا محمود حسن صاحبؒ کے درس میں شرکت بھی، پھر واپس مدینہ منورہ تشریف لے آئے۔ ۱۳۳۳ھ میں آپ کے شیخ مولانا محمود حسن حج کے لیے تشریف لے گئے، ۱۳۳۴ھ میں وہ مدینہ منورہ پہنچے، آپ ان کے ساتھ ساتھ رہے، اور ان کے ساتھ مکہ مکرمہ آئے، وہ وقت دوسری جنگ عظیم اور شریف حسین کی عثمانی حکومت کے خلاف بغاوت کا تھا۔ مولانا محمود حسن کے ساتھ آپ اور آپ کے علاوہ مولوی عزیز گل، حکیم نصرت حسین کوڑا جہان آبادی وغیرہ تھے۔ حجاز کی حکومت نے ان لوگوں کو گرفتار کر کے انگریز حکومت کے سپرد کر دیا، جس نے ان سب کو پہلے مصر پھر وہاں سے ثالثہ منتقل کر دیا۔ ۱۳۳۵ھ



ربیع الآخر کے آخر میں یہ لوگ مالٹا پہنچے اور ۳ سال ۲ مہینے وہیں رہے۔ اسی دوران حکیم نصرت حسین کا انتقال ہو گیا، اور آپ اس عرصہ پوری جانفشانی سے اپنے استاد کی خدمت، اللہ کی عبادت اور کتابوں کے مطالعہ میں لگے رہے اور قرآن کریم بھی حفظ کر لیا۔ ۲۲ جمادی الاخریٰ ۱۳۳۸ھ میں رہائی کا حکم صادر ہوا اور یہ حضرات باعزت بری ہو کر ہندوستان پہنچے، ہندوستان پہنچ کر جب مولانا محمود حسن صاحب مرض وفات میں مبتلا ہو گئے، تو آپ نے راتوں کو جاگ کر ان کی خدمت کی۔ (۱)

اسی دوران مولانا آزاد نے کلکتہ میں ایک مدرسہ قائم کیا اور مولانا محمود حسن دیوبندی سے فرمائش کی کہ اپنے خواص میں سے کسی کو تدریس کے لئے وہاں بھیج دیں، اس پر انہوں نے ان کو کلکتہ جانے کا حکم دے دیا۔ آپ نے اپنی خواہش پر شیخ کی رضا کو ترجیح دی، اور زیادہ دور نہ گئے ہوں گے کہ شیخ کی وفات کی خبر آ گئی۔ آپ فوراً دیوبند واپس آئے لیکن شیخ کی تدفین ہو چکی تھی۔ اس کے بعد آپ کلکتہ آ گئے اور ایک مدت تک اس مدرسہ میں تدریس میں مشغول رہے۔ پھر وہاں سے (آسام کی راجدھانی) سلہٹ منتقل ہو گئے اور وہاں ۶ سال حدیث شریف کا درس دیتے رہے، لوگوں کی اصلاح کرتے رہے اور ان میں غیرت، حمیت اور آزادی کے جذبہ کی روح پھونکتے رہے، اور بے شمار لوگوں نے وہاں آپ سے فائدہ اٹھایا۔

جب ہندوستان میں آزادی اور سیاسی انقلاب کی تحریک نے زور پکڑا تو آپ بھی اس میں لگ گئے، آپ نے انگریز فوج میں ملازمت کے حرام ہونے کا فتویٰ دیا، جس کی وجہ سے محرم ۱۳۴۰ھ میں آپ کو قید کر دیا گیا، کراچی کی عدالت میں آپ پر مشہور مقدمہ چلا اور دو سال قید بامشقت کی سزا سنائی گئی اور آخر کار ۱۳۴۲ھ میں جاکر

(۱) آغاز ترجمہ سے یہاں تک مصنف نزہۃ الخواطر کے قلم سے ہے، پھر فرزند مصنف حضرت مولانا سید ابوالحسن علی ندوی کا اضافہ اور تکمیل ہے، یہ بات مولانا ہارون ندوی اندوری دام ظلہ نے بتائی، جنہوں نے ۶۸-۶۹ء میں نزہۃ جلد ہشتم کا حضرت مولانا کے ساتھ ٹائپ شدہ پروف پڑھا تھا۔ (محمود)



آپ کو رہائی نصیب ہوئی۔

جب علامہ انور شاہ کشمیری دارالعلوم دیوبند میں شیخ الحدیث کے منصب سے علیحدگی اختیار کر کے ڈابھیل منتقل ہو گئے تو آپ کو شیخ الحدیث اور صدر مدرس چنا گیا، لہذا آپ ۱۳۶ھ میں دیوبند منتقل ہو گئے اور حدیث کی تدریس کے ساتھ مدرسہ کی ریاست کی ذمہ داری بھی سنبھال لی، جس سے مدرسہ کی شہرت، مرکزیت اور لوگوں کا اس پر اعتماد محفوظ رہا۔ آپ نے پوری مستعدی کے ساتھ حدیث کا درس دیا، مسلمانوں میں غیرت و حمیت زندہ کی اور بے مثال ہمت اور قوت ارادی کے ساتھ درسی و سیاسی دونوں کام انجام دیتے رہے۔ آپ نے ہندوستان کے طول و عرض میں مشقت بھرے سفر کیے، جلسوں میں شرکت کی اور تقریریں کیں، آپ اپنے اوقات کے بڑے پابند تھے، راتوں کو جاگ کر اپنے اوراد و وظائف پورے کرتے اور درسی کتابوں کا مطالعہ کرتے اور پھر پوری بشاشت کے ساتھ درس دیتے۔ آپ کے اندر حد سے زیادہ تواضع تھی، آپ آنے والے وفد اور ملاقاتیوں کا اکرام کرتے اور سائلوں کا حق ادا کرتے۔

آپ نے قومی مسئلہ کی طرف بھی توجہ کی، نہ صرف اس کی تائید کی بلکہ جمعیت علماء کا پورا ساتھ دیا، جس کے آپ اہم ترین رکن بھی تھے، اور ۱۳۵ھ میں تحریک کی قیادت کی، جس کی وجہ سے آپ گرفتار کر لیے گئے لیکن پھر چھ مہینے کے بعد چھوڑ دیا گیا، جمعیت کے کئی سالانہ جلسوں کی آپ نے صدارت بھی کی، ۱۳۵ھ میں جب قومی تحریک کھڑی ہوئی اور اس کا ماحول گرم ہوا اور کانگریس نے انگریزوں سے ملک چھوڑنے کو کہا تو آپ نے اس موقع پر ایک جوشیلی تقریر کی، جس کی وجہ سے ۱۳۲ جمادی الاخریٰ ۱۳۵ھ میں آپ کو گرفتار کر لیا گیا، تین سال تک آپ نے صبر و احتساب کے ساتھ قید میں گزارے اور زینتیں برداشت کیں، عبادت کرتے رہے اور دیگر قیدیوں کو فائدہ پہنچاتے رہے، تا آنکہ ۶ رمضان ۱۳۶ھ میں آپ کا رہائی



نامہ جاری ہوا اور آپ نے قید خانہ سے واپس آ کر پھر وہی جنگ و جہاد، تعلیم و تدریس، اصلاح و ارشاد اور ملک و قوم کی خدمت کا سلسلہ شروع کر دیا۔

اسی دوران اسلامی جماعت کی تحریک نے زور پکڑا اور ہندوستان کی تقسیم کا مطالبہ اور پاکستان کے نعرے لگانے شروع کئے، اور عام مسلمان جوش و جذبہ میں آ کر اس تحریک سے قریب ہوتے چلے گئے، لیکن آپ دیکھ رہے تھے کہ اس سوچ سے مسلمانوں کو زبردست نقصان پہنچے گا، آپ کا خیال تھا کہ اس سے مسلمان اپنا سیاسی مرکز اور ملی اتحاد کو کھودیں گے، لہذا آپ نے پورے اخلاص اور دیانت داری کے ساتھ اس تحریک کی مخالفت کی، ملک بھر میں دورے کیے اور برملا اپنی سوچ کا اظہار کیا اور کسی کے لعن طعن کی اور نہ اپنی عزت و آبرو کی پرواہ کی۔ اس کے نتیجہ میں جوش سے بھرے ہوئے تقسیم کا مطالبہ کرنے والوں اور اسلامی جماعت کے پیروکاروں کے غصہ کا آپ کو سامنا کرنا پڑا، لیکن آپ نے صبر و احتساب کے ساتھ ان کی جانب سے ملنے والی تکلیفوں اور رسوائیوں کا تحمل کیا، اور اپنی کوشش میں کمی نہیں آنے دی اور نہ ہی اپنی سرگرمیوں کو روکا، اور بے حرص و طمع، کسی تعریف و تنقیص کی پرواہ کیے بغیر برابر مسلم برادران وطن کو صحیح بات سمجھاتے رہے۔ آخر کار رمضان ۱۳۶۶ھ (۱۹۴۵ء) میں تقسیم کا اعلان ہو گیا اور فرقہ وارانہ فسادات پھوٹ پڑے، ملک کے شہروں اور قریوں میں قتل عام شروع ہو گیا، خاص طور پر شمال مغربی ہندوستان اور دہلی کے اطراف میں مسلمان اس کا شکار ہوئے، اور وہی ہوا جس کا آپ کو اور آپ کے ساتھیوں کو اندیشہ تھا، جو لوگ پاکستان جاسکے وہ پاکستان چلے گئے اور جو ہندوستان میں رہ گئے ان کو بڑی پریشانی اور زبوں حالی کا سامنا کرنا پڑا۔ اس واقعہ کے بعد اس بات کا خطرہ تھا کہ دینی و تعلیمی مراکز کو زوال نہ آجائے اور ہندوستان کے بچے کچھے مسلمان کہیں اکثریت کے سامنے ڈھیر نہ ہو جائیں، اس موقع پر آپ نے ایک دین کے واعظ کا رخ اختیار کیا، مسلمانوں میں ایمان، توکل علی اللہ اور دینی حمیت کی روح پھونکی، اور ان کو دعوت



دی کہ وہ حملہ آوروں کا مقابلہ اللہ کے بھروسہ پر صبر و ثبات قدمی کے ساتھ کریں۔ آپ کی نصیحتوں اور گفتگوں سے اجڑے ہوئے دل قوت پا گئے، لڑکھڑاتے قدم جمنے لگے، خطرہ ٹل گیا، گھٹا چھٹ گئی اور مسلمانوں کے دینی و تعلیمی ادارے کسی قسم کے زوال کا شکار نہ ہو سکے، اور مسلمانوں نے پورے اطمینان اور اعتماد کے ساتھ اپنی زندگی کا کاروبار شروع کر دیا۔

تقسیم ہند کے بعد آپ نے عملی طور پر سیاست سے علیحدگی اختیار کر لی، اور درس و تدریس، دعوت و ارشاد اور تعلیم و تربیت میں مشغول ہو گئے، حکومت اور حکومت کے لوگوں سے آپ کا تعلق باقی نہیں رہا، جمادی الاولیٰ ۳۷۳ھ (۱۹۵۴ء) میں صدر جمہوریہ ہند نے آپ کو ایک اعزازی عہدہ دینے کی پیش کش بھی کی لیکن آپ نے یہ کہہ کر انکار کر دیا یہ ہمارے اسلاف کے طرز عمل سے میل نہیں کھاتا۔ آپ دارالعلوم دیوبند ہی میں حدیث شریف کا درس دیتے رہے، اور ساتھ میں ملک کے دورے بھی کرتے رہے، اور مسلمانوں کو دعوت دیتے رہے کہ دین کو مضبوطی سے تھامے رہیں، شریعت اسلامی کے احکام کی پیروی کرتے رہیں، حضور ﷺ کی سنتوں پر چلتے رہیں، اور اللہ کے ذکر کی کثرت اور اصلاح حال کرتے رہیں۔ اللہ تعالیٰ نے لوگوں کے دلوں کو آپ کی طرف مائل کر دیا تھا اور آپ کی محبت ان کے دلوں میں راسخ کر دی تھی، ہر طرف سے لوگ آپ کی خدمت میں تنہا بھی اور گروہوں کی شکل میں بھی حاضر ہوتے تھے اور اسی طرح اپنے یہاں بلانے والوں کے دعوت ناموں کا بھی آپ کے پاس ڈھیر لگا رہتا تھا، جن کو آپ بڑی خوش دلی سے قبول کر لیتے تھے اور مشقتیں اٹھا کر وہاں تشریف لے جاتے تھے۔ آخر کار آپ مرض قلب اور بلڈ پریشر میں مبتلا ہو گئے، جس کی وجہ سے کچھ مدت تک سفروں کا سلسلہ منقطع رہا، اور آپ کو مستقل گھر پر رہنا پڑا، اس حال میں بھی آپ اپنے معمولات کی پابندی، اصلاح و تربیت کی کوشش، آنے والوں سے ملاقات اور مہمانوں کا اکرام کرتے رہے۔ آخر میں آپ پر اللہ تعالیٰ کی خشیت اور



رقت قلب کا غلبہ ہونے لگا اور اپنے رب کے حضور گریہ و زاری اور اس سے ملاقات کی تیاری میں لگ گئے۔ ۱۳ جمادی الاولیٰ کے صبح میں آپ کی وفات ہوئی، حضرت شیخ الحدیث مولانا محمد زکریا کاندھلویؒ نے ایک جم غفیر کو نماز جنازہ پڑھائی اور اپنے شیخ مولانا محمود حسن دیوبندی اور حضرت مولانا محمد قاسم نانوتویؒ کے جوار میں مدفون ہوئے۔

مولانا حسین احمد کی شخصیت صدق و اخلاص، خودداری، قوت ارادی اور بلند ہمتی میں یکماتے روزگار شخصیت تھی، آپ تکلیفوں پر صبر کر لیتے تھے اور دشمنوں کو نہ صرف معاف کر دیتے تھے بلکہ ان کی سفارشیں کرتے اور ان کی ضرورتوں کو پورا کرنے کی کوششیں کرتے تھے، آپ اپنے اصولوں کے پابند، کشادہ ذہن اور مختلف خصوصیات کے حامل تھے۔ آپ نے متضاد میدانوں میں کام کیے، اس کے باوجود آپ کی پاکیزگی پر شبہ نہیں کیا جاسکا، آپ کی بلند ہمتی سستی و کمزوری سے آشنانہ ہو سکی اور آپ کی زندگی عمل پیہم سے عبارت رہی۔

آپ کے اوقات مصروف کار اور منظم رہتے تھے۔ فجر کی نماز کے بعد مہمانوں کے ساتھ جن کی بڑی تعداد ہوتی تھی، ناشتہ کرتے، پھر دارالحدیث چلے جاتے، صبح بخاری اور جامع ترمذی کا درس دیتے، عام طور پر عبارت خود عربی لہجہ میں اور صاف و بلند آواز میں پڑھا کرتے اور پھر اس کی خوب توضیح و تشریح فرماتے۔ اس کے بعد واپس آتے اور مہمانوں کے ساتھ دوپہر کا کھانا تناول فرماتے پھر قیلولہ کرتے۔ ظہر کی نماز کے بعد آنے والوں سے ملاقات کی نشست ہوتی، ان کے ساتھ چائے پی جاتی، خط و کتابت کا سلسلہ چلتا، اور سانکوں اور ضرورت مندوں کی حاجات روائی کی جاتی۔ عصر کے بعد بھی ملنے والوں کے ساتھ نشست ہوتی اور آپ بڑی انسیت کے ساتھ ان سے گفتگو فرماتے۔ تعلیمی سال کا جب آخر ہوتا تو اس وقت بھی مغرب تک درس دیتے۔ مغرب کی نماز کے بعد نفلوں کے لئے کھڑے ہو جاتے جن میں قراءت و قیام



خوب لمبا ہوتا، اس کے بعد مریدوں اور اہل سلوک کے لئے وقت نکالتے۔ عشاء کے بعد صبح بخاری کا درس ہوتا جو تہائی رات یا نصف شب تک جاری رہتا، پھر گھر تشریف لے جاتے اور تھوڑی دیر آرام کرنے کے بعد تہجد کے لئے کھڑے ہو جاتے اور خوب لمبا قیام کرتے۔ تہجد کے بعد ذکر و مراقبہ ہوتا، خوب رور و کر دعائیں مانگتے اور کبھی منظوم مناجات کے رقت بھرے اشعار گنگنا تے اور اسی حال میں صبح ہو جاتی تو فجر کی نماز پڑھتے۔ سفر و حضر میں سنن رواتب کا اور فرض میں مسنون سورتوں کا اہتمام رہتا اور اس میں کبھی خلل نہ پڑتا۔ عمر کے آخری حصہ میں دین کی حمیت اور شریعت و سنت کی غیرت کا آپ پر بڑا غلبہ رہتا تھا، اور ذرا سی کوتاہی اس میں برداشت نہ ہوتی تھی، کبھی تو غصہ آجاتا تھا اور اس شخص پر چلا پڑتے تھے جس سے سنت نبوی کی خلاف ورزی یا شعائر اسلام کی بے وقعتی ہوئی ہو۔

اپنے اساتذہ و مشائخ سے آپ کو بڑی محبت تھی اور ان کے تئیں بڑی غیرت رکھتے تھے۔

آپ میانہ قدر اور کچھ و شمیم تھے، سر بڑا، پیشانی کشادہ، بڑی بڑی آنکھیں، گندی رنگ، کسرتی بدن اور مضبوط جسم والے تھے۔ بڑا باوقار و بارعب چہرہ تھا جس پر ترش روئی نہ ہوتی تھی، بلکہ ہمیشہ کھلا ہوا رہتا تھا، ویسی کھدر کا لباس پہنتے تھے، اپنے استاد مولانا محمود حسن کی طرح انگریزوں سے شدید نفرت رکھتے تھے اور آپ کی محبت و نفرت خالص اللہ کے لئے ہوتی تھی۔ سونے اور جاگنے کے معاملہ میں بڑے مشاق تھے، جب چاہے سو جاتے اور جب چاہتے جاگ جاتے، رمضان میں عبادت و ریاضت اور بڑھ جاتی تھی، سینکڑوں مریدین آجاتے، آپ کے ساتھ روزے گزارتے اور قیام اللیل کرتے، جس جگہ آپ کا رمضان ہوتا وہ جگہ ذکر و تلاوت، شب بیداری اور عبادت گزاری سے آباد ایک خانقاہ میں تبدیل ہو جاتی۔

آپ کی تصنیفات بہت کم ہیں۔ آپ کی ایک تصنیف ”الشہاب الثاقب“ ہے،



ایک سفر نامہ مالٹا ہے، جس میں مالٹا کے ایام قید بندی کا ذکر اور اپنے شیخ، شیخ الہند مولانا محمود حسنؒ کے حالات ہیں۔ اسی طرح ایک تصنیف دو جلدوں میں ”نقشِ حیات“ کے نام سے ہے جس کا اکثر حصہ سیاسی تاریخ پر مشتمل ہے۔ ان کے علاوہ (مولانا نجم الدین اصلاحی) نے تین جلدوں میں آپ کے خطوط بھی جمع کیے ہیں۔ (۱)

---

(۱) الاعلام بمن فی تاریخ الهند من الاعلام المجلد الثالث، الجزء الثامن، ط: دار ابن حزم بیروت (محمود)



## ﴿ باب اول ﴾

# شخصیت کے تشکیلی عناصر اور علمی و روحانی سلسلے

ولی اللہی درسگاہ سے انتساب اور اجازت حدیث

سراج الہند حضرت شاہ عبدالعزیز صاحبؒ کو اپنے بھائیوں میں وہ مقام حاصل ہوا جو حضرت مجددؒ کے صاحبزادوں میں حضرت خواجہ محمد معصوم کو حاصل ہوا تھا، اور ان کے ذریعہ حضرت شاہ صاحبؒ (امام احمد بن عبدالرحیم ولی اللہ دہلویؒ) کے سلسلہ اور آپ کے علوم و تعلیمات کی عالمگیر اشاعت ہوئی۔ (۱)

جہاں تک درس حدیث اور اس کی ترویج و اشاعت کا تعلق ہے، ہندوستان کی علمی و دینی تاریخ میں اس کی مثال ملتی مشکل ہے، آپ (حضرت شاہ عبدالعزیز دہلویؒ) جانشین حکیم الاسلام حضرت شاہ ولی اللہ محدث دہلویؒ (۲) کے درس حدیث کی مدت

(۱) ہندوستانی مسلمان ایک تاریخی جائزہ: ۳۳۶ (۲) مفکر اسلام حضرت مولانا سید ابوالحسن علی ندویؒ نے ان دونوں بزرگوں کی خدمت حدیث کو ان کے تجدیدی کارناموں میں شمار کیا ہے، وہ لکھتے ہیں: ہندوستان کے تختی بر اعظم بلکہ حقیقتاً دور اخیر میں (جو بارہویں صدی ہجری کے وسط سے شروع ہو کر اس وقت تک قائم ہے) شاہ صاحب (یعنی حکیم الاسلام شاہ ولی اللہ محدث دہلوی) نے حدیث کی ترویج و اشاعت، درس حدیث کے احیاء، فن حدیث کے ساتھ اعتناء اور اس موضوع پر اپنی محققانہ و مبصرانہ تصنیفات کے ذریعہ ایسا عظیم تجدیدی کارنامہ انجام دیا..... (باقی اگلے صفحہ پر)



تقریباً چونسٹھ سال کی ہے، آپ نے حدیث کے ایسے اساتذہ کالمین اور تلامذہ راشدین پیدا کئے جنہوں نے ہندوستان میں نہیں حجاز میں بھی درس حدیث کا فیض عام کیا، اور ایک عالم کو مستفید کیا۔ (۱)

ان تلامذہ حدیث اور تربیت یافتہ شیوخ میں حدیث کی سب سے بڑی اشاعت حضرت شاہ محمد اسحاق صاحب کے ذریعہ ہوئی، جنہوں نے ۱۲۵۸ء میں مکہ معظمہ ہجرت کی اور ان سے حجاز کے ممتاز ترین علماء نے حدیث کی سند لی۔ (۲)

حضرت شاہ محمد اسحاق صاحب کے تلامذہ میں حضرت شاہ عبدالغنی مہاجر مدنی (۱۲۹۶ھ) بھی شامل ہیں، جن سے ہندوستان کے کبار علماء و اساتذہ حدیث کو شرف تلمذ حاصل ہے، اور ان کے ذریعہ سارا ہندوستان حدیث کے نور سے منور اور معمور ہو گیا، اور اس وقت کے سارے حلقہ ہائے درس اور مدارس عربیہ انہیں سے شرف انتساب رکھتے ہیں، حضرت مولانا رشید احمد گنگوہی، حضرت مولانا محمد قاسم نانوتوی، (بانی دارالعلوم دیوبند) ان کے نامور تلامذہ میں سے ہیں، حضرت مولانا رشید احمد گنگوہی کے تلامذہ کبار میں مولانا محمد یحییٰ کاندھلوی، اور حضرت مولانا خلیل احمد

(پچھلے صفحہ کا حاشیہ)..... جو ان کے صحیفہ تجدید اور کتاب زندگی کا ایک اہم اور روشن باب ہے۔ (تاریخ دعوت و عزیمت، جلد پنجم، ص: ۱۶۹) اور ان کے جانشین و فرزند کبیر سراج الہند و مسند الہند مولانا شاہ عبدالعزیز محدث دہلوی کے شاہ صاحب کے خصوصی کاموں کی توسیع و تکمیل میں حدیث کی نشر و اشاعت اس کے درس و اجازت کے سلسلہ کا احیاء، اس کے حلقہ ہائے درس کا اجراء، اساتذہ حدیث، اشاعت و تبلیغ قرآن کے بعد جگہ دی ہے، اور پھر اس کے عہد بہ عہد اثرات اور درس حدیث کے امتداد کو بیان کرتے ہوئے اس سلسلہ زریں کو محدث العصر علامہ انور شاہ کشمیری، شیخ الاسلام حضرت مولانا سید حسین احمد مدنی شیخ الحدیث دارالعلوم دیوبند اور حضرت مولانا محمد زکریا کاندھلوی شیخ الحدیث مظاہر العلوم سہارنپور تک پہنچایا ہے، جن کے تلامذہ کے ذریعہ یہ فیضان عالم گیر ہو چکا ہے، اور دنیا بھر میں پھیلی ہوئیں، علم حدیث کی درس گاہیں ان عظیم اساتذہ حدیث کے توسط و الٰہی درس گاہ سے انتساب رکھتی ہیں۔ (محمود)



صاحب سہارنپوری کے تلامذہ میں حضرت شیخ الحدیث مولانا محمد زکریا کاندھلوی مصنف اوجز المسالک وغیرہ کا نام لینا کافی ہے، مولانا محمد قاسم صاحب کے تلامذہ میں مولانا احمد حسن صاحب امر وی اور شیخ الہند مولانا محمود حسن دیوبندی اور ان کے تلامذہ میں مولانا سید انور شاہ کشمیری اور مولانا سید حسین احمد مدنی کا نام اور کامحتاج تعارف نہیں، شاہ صاحب کے علو اسناد، عموم فیض اور بلندی مرتبہ کے لیے ان کے شاگرد رشید مولانا محسن بن سحی تریہ کی مشہور کتاب ”الیناع الحنی فی أسانید الشیخ عبد الغنی“ کا مطالعہ معلومات افزا و بصیرت افروز ہے۔ (۱)

### دارالعلوم دیوبند

جہاں تک علماء کا تعلق ہے ان کو رسوخ فی الدین، زہد و تقویٰ، ایثار و اخلاص، دینی غیرت و حمیت اور اس کی راہ میں قربانی کے میدان میں عالم اسلام کی سب سے طاقتور دینی شخصیت اور عنصر قرار دیا جاسکتا ہے، لیکن اس علم و بربریت اور غیر معمولی سنگ دلی اور بے رحمی کی وجہ سے جس کا مظاہرہ انگریزی حکومت نے مسلمانوں کے معاملہ میں کیا تھا جن کو وہ ۵۷ھ کے غدر کا اولین رہنما اور حقیقی قائد تسلیم کرتی تھی نیز عیسائیت کی ترویج و اشاعت میں حکومت کی سرگرم جوشی اور مغربی تہذیب کی عوام میں غیر معمولی تیزی کے ساتھ مقبولیت اور مسلمانوں کے عقائد اور اخلاق و معاشرت میں اس کے اثرات کی وجہ سے ان لوگوں کے اقدام کے بجائے دفاعی پوزیشن اختیار کرنے پر مجبور ہونا پڑا، انہوں نے اس کی فکر شروع کی کہ دینی جذبہ، اسلامی روح، اسلامی زندگی کے مظاہر اور تہذیب اسلامی کے جتنے بچے کھچے آثار باقی رہ گئے ہیں، ان کو محفوظ رکھنے کی کوشش کی جائے، اور اسلامی تہذیب اور ثقافت کے لیے قلعہ بندیاں کر لی جائیں، اور پھر ان قلعوں میں (جن کو عربی مدارس کے نام سے پکارا گیا

(۱) تاریخ دعوت و عزیمت، حصہ پنجم، ص: ۳۶۱ (الیناع الحنی ڈاکٹر ولی الدین ندوی کی تحقیق کے ساتھ منظر عام پر آچکی ہے۔ (م)



(ہے) مبلغ اور داعی تیار کئے جائیں، اس عظیم اصلاحی اور تعلیمی تحریک کے (جس کا آغاز ۱۲۸۳ھ مطابق ۱۸۶۶ء میں ہوا) سربراہ حضرت مولانا محمد قاسم نانوتویؒ (بانی دارالعلوم دیوبند) تھے۔

مولانا سید مناظر احسن گیلانیؒ، مولانا محمد قاسم صاحبؒ کے تذکرہ ”سوانح قاسمی“ میں لکھتے ہیں:

”کے ۱۵ھ کی کشمکش کی ناکامی کے بعد قتال اور آویزش کے نئے محاذوں اور میدانوں کی تیاری میں آپ کا دماغ مصروف ہو گیا، دارالعلوم دیوبند کا تعلیمی نظام اسی لائحہ عمل کا سب سے زیادہ نمایاں اور مرکزی وجوہی عنصر تھا۔ شاملی (۱) میدان سے واپسی کے بعد سوچنے والوں نے نہ تو مایوس ہو کر سوچنا چھوڑ دیا، اور نہ ہاتھ پر ہاتھ رکھ کر بیٹھ گئے تھے، بلکہ ”بقاء اسلام اور تحفظ علم دین“ کے نصب العین کو آگے بڑھانے کے لیے ان کے دماغ بھی مصروف فکر و نظر تھے، اور ان کے قلوب بھی کائنات کی مرکزی قوت سے لو لگائے غیبی لطیفہ کے ظہور کا انتظار کر رہے تھے۔“ (۲)

مولانا محمد قاسم صاحب کے شاگرد رشید اور جانشین مولانا محمود حسن صاحب دیوبندی (شیخ الہند) نے ایک موقع پر مصنف ”سوانح قاسمی“ ہی سے سوال کرتے ہوئے فرمایا:

”حضرت الاستاذ نے اس مدرسہ کو کیا درس و تدریس، تعلیم و تعلم کے لیے قائم کیا تھا؟ مدرسہ میرے سامنے قائم ہوا، جہاں تک

(۱) شاملی ضلع مظفر نگر دہلی اور سہارنپور کی چھوٹی لائن پر واقع اور ایک آباد قصبہ اور غلہ کی بڑی منڈی ہے، یہاں ۱۸۵۷ء میں حضرت حاجی امداد اللہ مہاجر تھے، مولانا محمد قاسم صاحبؒ اور ان کے رفقاء نے انگریزوں سے جنگ کی تھی، اور حافظ ضامن صاحب شہید ہوئے تھے۔

(۲) سوانح قاسمی، حصہ دوم، ص: ۲۲۳-۲۲۴



میں جانتا ہوں کہ ۱۹۵۷ء کے ہنگامہ کی ناکامی کے بعد یہ ادارہ قائم کیا گیا کہ کوئی ایسا مرکز قائم کیا جائے جس کے زیر اثر لوگوں کو تیار کیا جائے تاکہ ۱۹۵۷ء کی ناکامی کی تلافی کی جائے۔<sup>(۱)</sup>

اس تحریک اور اس کے قائدین نے ہندوستانی مسلمانوں کے اندروین کی محبت، شریعت کا احترام اور اس کے راستہ میں قربانی کی طاقت اور مغربی تہذیب کے مقابلہ میں زبردست استقامت و صلابت (جو کسی اور ایسے اسلامی ملک میں دیکھنے میں نہیں آئی جس کو مغربی تہذیب اور مغرب کے اقتدار سے واسطہ پڑا ہو) پیدا کر دی، دیوبند اس رنجان کا علمبردار اور ہندوستان میں قدیم اسلامی ثقافت و تہذیب و تربیت کا سب سے بڑا مرکز تھا۔<sup>(۲)</sup>

دارالعلوم کو روز اول ہی سے مخلص کارکن اور صاحب دل اساتذہ کا تعاون حاصل رہا ہے جس کی وجہ سے تقویٰ و طہارت، اخلاص، تواضع اور خاکساری کی روح پورے ماحول پر طاری رہی، ان باکمال و مخلص اساتذہ میں مولانا محمد یعقوب نانوتوی، شیخ الہند مولانا محمود حسن دیوبندی، مفتی عزیز الرحمن دیوبندی، مولانا غلام رسول ولایتی، مولانا انور شاہ کشمیری، مولانا سید حسین احمد مدنی، مولانا سید اصغر حسین دیوبندی، اور مولانا اعجاز علی صاحب کا نام ہمیشہ یادگار رہے گا، دارالعلوم کا دائرہ عمل روز بروز وسیع سے وسیع تر ہوتا رہا، اس کی شہرت اور اساتذہ دارالعلوم کے تبحر علمی، صلاح و تقویٰ اور فن حدیث و فقہ میں ان کی مہارت خصوصی کے چرچے دور دور پھیل گئے، جس کو سن کر ہندوستان کے مختلف گوشوں سے اور دوسرے اسلامی ممالک سے کثیر تعداد میں طلباء حصول علم دین کے لیے وہاں آئے۔<sup>(۳)</sup>

ہندوستانی مسلمانوں کی دینی زندگی پر دارالعلوم دیوبند کے فضلاء کی اصلاحی کوششوں کے نمایاں اثرات رونما ہوئے، بدعات و رسوم کی اصلاح، عقائد کی درستی،

(۱) سوانح قاسمی، حصہ دوم، ص: ۲۲۶ (۲) اسلامیت اور مغربیت کی کشمکش: ۹۰

(۳) ہندوستانی مسلمان ایک تاریخی جائزہ، ص: ۱۰۶



تبلیغ دین اور فرق ضالہ سے مناظرہ وغیرہ میں ان حضرات کی جدوجہد لائق تحسین ہے، متعدد فضلاء نے سیاسی میدان اور وطن عزیز کے دفاع کے سلسلہ میں بھی کارہائے نمایاں انجام دیئے، اور حق گوئی و بے باکی میں علمائے سلف کی یاد تازہ کر دی۔<sup>(۱)</sup>

### دارالعلوم دیوبند کا پیغام اور امتیاز

اس درس گاہ کی سب سے بڑی خصوصیت یہ ہے کہ اس نے اختلافی مسائل کے بجائے توحید و سنت پر اپنی توجہ مرکوز کی اور یہ وہ وراثت اور امانت ہے جو حضرت شاہ ولی اللہ دہلویؒ، شاہ اسماعیل شہیدؒ اور سید احمد شہیدؒ کے وسیلہ سے اس کو ملی اور ابھی تک اس کو عزیز ہے۔

دوسری خصوصیت اتباع سنت کا جذبہ اور فکر ہے، تیسری خصوصیت تعلق مع اللہ کی فکر اور ذکر و حضوری اور ایمان و احتساب کا جذبہ ہے۔ چوتھا عنصر اعلائے کلمۃ اللہ کا جذبہ اور کوشش اور دینی حیثیت وغیرت ہے۔

یہ چار عناصر مل جائیں تو دیوبندی بنتا ہے اگر ان میں سے کوئی عنصر کم ہو جائے تو دیوبندیت ناقص ہے، فضلائے دارالعلوم دیوبند کا یہی شعار رہا ہے، اور وہ ان چار چیزوں کے جامع رہے ہیں۔<sup>(۲)</sup>

### سلسلہ قادریہ راشدیہ اور اس میں اجازت و خلافت

بارہویں صدی (ہجری) کے تقریباً وسط میں سندھ و بلوچستان میں ایک مشہور شیخ طریقت سید محمد راشد گذرے ہیں، جن کا سلسلہ قادریہ تھا، میں نے مولانا عبید اللہ سندھی سے خود سنا ہے کہ وہ ان دیار میں علمی اور روحانی طور پر تقریباً وہی مرتبہ اور شہرت رکھتے ہیں، جو ان کے معاصر حضرت شاہ ولی اللہ صاحب دہلوی کا شمال مغربی ہندوستان میں تھا، سید محمد راشد اپنے والد سید محمد بقا کے مرید و مجاز تھے، وہ سید عبدالقادر جیلانی خامس کے خلیفہ تھے، جو پیر کوٹ سید ہانہ (ضلع جھنگ سیال پنجاب) میں



مدفون ہیں، یہ سلسلہ بعد میں بغداد و حلب سے اُج (ریاست بھاول پور) پہنچا، جہاں اس سلسلہ کے نومشاہِ نَخ مدفون ہیں۔

سید محمد راشد کے تین نامور اور ممتاز خلفاء تھے، دو خود ان کے صاحبزادے سید صبیحہ اللہ اور سید محمد یاسین، سید صبیحہ اللہ اور سید محمد لیس کے درمیان والد نامدار کے تبرکات اور مناصب کی تقسیم اس طرح ہوئی کہ سید صبیحہ اللہ کے سر پر دستار خلافت و مشیت باندھی گئی، اسی وجہ سے وہ سندھیوں میں پیر پکاڑو کے شہرہ آفاق لقب سے مشہور ہوئے، یہی پیر صبیحہ اللہ ہیں، جنہوں نے حضرت سید احمد شہید اور ان کے قافلہ کی ۱۲۱۴ھ - ۱۸۲۶ء کے سفر ہجرت میں بڑی اولوالعزمی کے ساتھ ضیافت و میزبانی کی، اور انہی کی وجہ سے ان کے مستقر پیر کوٹ میں آپ کا تیرہ روز قیام رہا، سید صاحب کے اہل و عیال عمر کوٹ سے آکر ۶-۷ سال وہیں مقیم رہے اور پھر آپ کی شہادت کے بعد وہیں سے مستقل طور پر ٹونک منتقل ہو گئے۔

سید محمد یاسین کے حصہ میں علم (جھنڈا) آیا، وہ پیر جھنڈا کے لقب سے مشہور ہوئے، پیر جھنڈا کا کتب خانہ ہندوستان کے علمی حلقوں میں مشہور و معروف ہے، ۱۹۴۴ء کے اوائل میں راقم سطور نے مولانا عبید اللہ صاحب کی ملاقات کے لیے جو اس وقت ٹھٹھ پیر جھنڈا میں مقیم تھے، وہاں حاضری دی، اس وقت اس سلسلہ کے شیخ پیر ضیاء الدین زندہ تھے، اور انہوں نے میزبانی فرمائی۔

سید محمد راشد کے تیسرے خلیفہ حضرت شاہ حسن تھے، جن سے سندھ، ریاست بہاول پور اور پنجاب میں سلسلہ کی بڑی اشاعت اور عقائد و اعمال کی بڑی اصلاح ہوئی، انہیں کے سلسلہ میں حافظ محمد صدیق صاحب بھرچوٹی والے ہوئے، جن کے دو ممتاز ترین خلفاء مولانا سید تاج محمود امرولی اور حضرت خلیفہ غلام محمد دین پوری تھے، مولانا سید تاج محمود امرولی پر جلال اور جذبہ جہاد غالب تھا، کرامات جلیہ کا ان سے ظہور ہوا، کئی بار انگریزوں کو چیلنج کیا، اور ان کے مقابلہ میں آگئے، حکومت نے شورش عام کے خطرہ سے طرح دی، حضرت شیخ الہند مولانا محمود حسن صاحب سے بڑا اخلاص و اختصاص تھا، ایک



مرتبہ ان کی خدمت میں بڑے اہتمام سے ایک ٹوپی بھیجی، اس پر لکھا ”تاج محمود“۔

حضرت خلیفہ غلام محمد صاحب پر جمال کا غلبہ تھا، بڑے صاحب سکیت اور تمکین تھے، چہرہ مبارک گلاب کی طرح سرخ اور آفتاب کی طرح پر انوار معلوم ہوتا تھا، نہایت صاحب وجاہت اور صاحب جمال تھے، عرصہ تک دستور رہا کہ بہاول پور کا کوئی نواب گدڑی پر بیٹھتا تو حضرت ہی اس کی دستار بندی گویا تاج پوشی فرماتے، تقریباً ناخواندہ تھے، میں نے جب ۱۹۳۱ء میں زیارت کی تو اس وقت کسی استاد کے سامنے قرآن شریف کی تصحیح فرما رہے تھے، (۱) پنجاب و سندھ کے تمام مشائخ ان کے علوئے مرتبہ،

(۱) صاحب تحریر حضرت مولانا سید ابوالحسن علی حسینی ندویؒ نے خانقاہ دین پور اپنی حاضری اور حضرت دین پوری کے حال و قال کو ان الفاظ میں بیان کیا ہے، وہ لکھتے ہیں:

۱۹۳۱ء یا ۱۹۳۲ء کے جون کی کوئی تاریخ بھی کہ میں کراچی میل سے خان پور کے لیے روانہ ہوا، ایک رفیق درس اور دوست مولوی محمد موسیٰ سندھی رفیق سفر تھے، جو خود بڑے صاحب صلاح اور قوی الاستعداد نو جوان تھے، مغرب کو ہم لوگ خان پور پہنچے، وہاں سے دین پور کی طرف روانہ ہوئے، خانہ رات ہی کو حضرت کی زیارت ہو گئی، ایسا منور چہرہ غالباً اس سے پہلے دیکھنے میں نہیں آیا، نہایت کم گو، اور کم سخن بزرگ تھے، گفتگو بھی فرماتے تو ٹھیک ریاستی زبان میں، جو ملتان و سندھی کا مجموعہ ہے، اور جس سے میں بالکل نا آشنا تھا، دین پور کی دنیا ہی نہ تھی، وہ صحیح معنی میں دین پور تھا، قادری طریقہ پر ذکر جہر سے مسجد و خانقاہ اور بستی ہر وقت گونجتی رہتی تھی، اگر کوئی کسی کو آواز بھی دیتا تو پکارنے والا بھی ”لا الہ الا اللہ“ کہتا اور جواب دینے والا بھی ”لا الہ الا اللہ“ ہی سے اس کا جواب دیتا، اس طرح وہاں ذکر جہر، اور اللہ اللہ کے سوا کوئی اور بلند آواز سننے میں نہ آتی، یہ ایک چھوٹا گاؤں تھا، جس میں صرف حضرت اور حضرت کے متعلقین آباد تھے، نیم خام، نیم پختہ چند مکانات جن کی تعداد شاید ۵۰ سے زیادہ نہ ہو، ایک سادہ سی مسجد، چند خام حجرے ذکرین کے لیے، کچھ کھجوروں کے درخت جن کو دیکھ کر عرب کی بادیہ کی بستیاں یاد آتی ہیں، آب و ہوا بھی بادیہ عرب سے ملتی جلتی تھی، مقیمین خانقاہ کے لیے ایک لنگر تھا، جس میں خالص سندھی اور بھاولپوری مذاق کا ایسا کھانا تیار ہوتا جو قوت لایموت کا صحیح مصداق تھا، اور ہم اودھ کے نازک مزاج مہمانوں کے لیے اس کا کھانا بڑا مجاہدہ اور امتحان تھا، گرمی شدت کی تھی، دن بھر لوچلتی، رات کسی قدر ٹھنڈی ہوتی۔ یہ تھا دین پور کا نقشہ جہاں عمر میں صرف دو مرتبہ جانا ہوا، ایک اسی ۱۹۳۱ء یا ۱۹۳۲ء میں دوسرے ۱۹۵۸ء یا اس کے بعد خلیفہ صاحب کی وفات کے ایک عرصہ کے بعد ایک شب کے لیے جانا ہوا..... (باقی اگلے صفحہ پر)



قوت نسبت اور ان کی بزرگی کے قائل تھے، مولانا سید حسین احمد صاحب مدنی نے خود سے مجھ سے فرمایا کہ ان کو بھی حضرت خلیفہ صاحب سے اجازت حاصل ہے۔<sup>(۱)</sup>

(پچھلے صفحہ کا بقیہ)..... حضرت خلیفہ صاحب کی عمر اس وقت (یعنی ۱۹۳۱ء یا ۱۹۳۲ء میں) بھی نوے سال سے تجاوز تھی، مولانا احمد علی صاحب (لاہوریؒ) کا خط آپ کو سنایا گیا جس میں غالباً حضرت سید صاحب (حضرت سید احمد شہیدؒ) کی نسبت سے میرا تعارف تھا، حضرت نے سلسلہ میں داخل فرمایا، اور ذکر قلبی کی تلقین کی، جس وقت رخصت ہونے لگا تو فرمایا کہ ”ان کو سلام کہہ دیتا“ میں نہیں سمجھا کہ اشارہ کس کی طرف ہے، صاحبزادہ میاں عبدالہادی صاحب پاس سے گزر رہے تھے، انہوں نے تشریح فرمائی کہ مولانا اشرف علی تھانوی کو، مولانا کا نام سنتے ہی خلیفہ صاحب پر رقت طاری ہوگئی، اس سے اس تعلق کا اندازہ ہوتا ہے جو ان دونوں بزرگوں کے درمیان تھا، مجھے معلوم ہوا کہ مولانا تھانوی ایک مرتبہ کراچی سے آتے ہوئے خلیفہ صاحب کی زیارت اور ملاقات کے لیے دین پورہ پھرے تھے“ (پرانے چراغ، حصہ اول، ص: ۱۲۹-۱۳۰)

حضرت مولانا سید ابوالحسن علی ندویؒ نے بذریعہ مکتوب حضرت خلیفہ صاحب قدس سرہ کا سلام عرض کیا، جس کے جواب میں حکیم الامت حضرت مولانا اشرف علی تھانوی نور اللہ مرقدہ نے اپنا تاثر یہ تحریر کیا: ”حضرت خلیفہ صاحب کے پیام و سلام سے ان کی یاد تازہ ہوگئی، اللہ تعالیٰ ان کے برکات میں نفع عاف فرماوے، باقی آپ کے لیے دعا کرتا ہوں اور دعا چاہتا ہوں، جس کا صیفہ مدت دراز سے یہ تجویز کر رکھا ہے: اللہم کن لنا واجعلنا لك، والسلام“ (پرانے چراغ، ۱/۱۰۶) (محمود)

(۱) پرانے چراغ، حصہ اول، طبع جدید، ص: ۱۲۷-۱۲۹

”سلسلہ قادریہ راشدہ میں شیخ الاسلام حضرت مولانا حسین احمد مدنیؒ کو حضرت خلیفہ غلام محمد دہلویؒ سے، ان کو حضرت حافظ محمد صدیق بھرچونڈویؒ سے، ان کو حضرت شاہ حسنؒ سے، ان کو حضرت سید محمد راشدؒ سے، ان کو حضرت سید محمد بقاءؒ سے، ان کو حضرت سید عبدالقادر جیلانی خامسؒ سے، ان کو حضرت سید محمد صالحؒ سے، ان کو حضرت سید شمس الدین ثانیؒ سے، ان کو حضرت سید حامد گنج بخش ثانیؒ سے، ان کو حضرت سید عبدالقادر رابعؒ سے، ان کو حضرت سید عبدالقادر ثالثؒ سے، ان کو حضرت سید حامد گنج بخش کلاںؒ سے، ان کو حضرت سید عبدالرزاقؒ سے، ان کو حضرت سید عبدالقادر ثانی اچمیؒ سے، ان کو حضرت سید محمد غوث گیلانی حسنی حلبی اچمیؒ سے، ان کو حضرت سید شمس الدین گیلانی حلبیؒ سے، ان کو حضرت سید شاہ میرؒ سے، ان کو حضرت سید علیؒ سے، ان کو حضرت سید مسعود حلبیؒ سے، ان کو حضرت سید ابوالعباس احمدؒ سے، ان کو حضرت سید صفی الدین صوفیؒ سے، ان کو شیخ الحارثین حضرت سید سیف الدین عبدالوہابؒ سے اور ان کو اپنے والد شیخ المشائخ پیران پیر، شیخ شیوخ الطریقہ والشریعہ حضرت سید محمد الدین عبدالقادر جیلانی بغدادیؒ سے اجازت و خلافت حاصل ہے۔“ (محمود)



## سلسلہ چشتیہ اور اس سے انتساب

جس طرح حضرت خواجہ معین الدین چشتی ہندوستان میں سلسلہ چشتیہ کے مؤسس و بانی ہیں، خواجہ فرید الدین اس کے مجدد اور اس سلسلہ کے آدم ثانی ہیں، آپ ہی کے دو خلفاء سلطان المشائخ حضرت خواجہ نظام الدین دہلوی (اولیاء) اور حضرت شیخ علاء الدین علی صابر پیران کلیر کے ذریعہ یہ سلسلہ ہندوستان میں پھیلا اور ان کے خلفاء و اہل سلسلہ کے ذریعہ اب بھی زندہ و قائم ہے، سلطان المشائخ حضرت شیخ نظام الدین پہلے چشتی شیخ ہیں، جن کے اثرات ان کی زندگی میں سارے ہندوستان میں پھیلے اور جنہوں نے ہندوستان کے اسلامی معاشرہ اور ہر طبقہ کو متاثر کیا، اور حکومت سے لے کر عوام و غربا تک کو اپنے حلقہ عقیدت و اثر میں لیا، اسی کے ساتھ وہ ہندوستان کے پہلے شیخ طریقت اور مرشد روحانی ہیں، جن کے حالات سب سے زیادہ تفصیل و وضاحت اور استناد کے ساتھ ملتے ہیں، ان کے مشائخ نے نہ کوئی تصنیف کی، نہ ان کے خلفاء نے اپنے شیوخ کے ملفوظات و حالات جمع کئے، نہ انہوں نے اپنے شیخ کے ملفوظات و حالات کا کوئی مجموعہ تیار کیا، لیکن ان کے ملفوظات و حالات جمع کرنے کا خاص اہتمام کیا گیا۔

شیخ کبیر علاء الدین علی بن احمد صابر نسباً اسرائیلی تھے، ترک و تجرید اور زہد و مجاہدہ میں ان کی نظیر نہ تھی، پیران کلیر میں عرصہ تک عبادت و افادہ میں مشغول رہ کر ۱۳/ ربیع الاول ۶۸۹ھ یا ۶۹۰ھ میں وفات پائی، حضرت شیخ شمس الدین ترک پانی پتی آپ ہی کے خلیفہ ہیں، عجیب بات ہے کہ شیخ علی احمد صابر کے حالات سے معاصر تذکرے اور تاریخیں خاموش ہیں، سیر الاولیاء میں امیر خود نے ان کا تذکرہ ضمناً اس طرح کیا ہے کہ شیخ عبدالحق محدث دہلوی کو شبہ ہے کہ یہ حضرت شیخ علی احمد صابر پیران کلیری کا تذکرہ ہے یا اسی نام کے کسی اور بزرگ کا، امیر خود لکھتے ہیں:

”بندہ نے اپنے والد رحمہ اللہ علیہ سے سنا ہے کہ ایک عالی مرتبہ درویش تھے، جن کو شیخ علی صابر کہتے تھے، درویشی میں راسخ



اور صاحب نسبت و تاثیر قصبہ دیگر کے رہنے والے تھے،  
حضرت شیخ فرید الدین سے نسبت ارادت رکھتے تھے اور آپ  
نے ان کو اجازت بیعت دے رکھی تھی۔ (۱)

محاصرہ یا زمانہ قریب کے تذکروں میں خواہ ان کا تذکرہ بالکل نہ ہو یا سرسری و  
مختصر ہو ان کے سلسلہ کے مشائخ کبار کے حالات ان کا علو شان، ان کے علوم و  
مقامات، اہل بصیرت کا اس سلسلہ کی مقبولیت پر اتفاق اور عالم میں اس کے فیوض و  
برکات و آثار شاہد ہیں کہ بانی سلسلہ نہایت عالی مقام، عالی نسبت اور عند اللہ مقبول  
تھے، اس سے بڑھ کر خود تاریخ کی شہادت بھی نہیں ہو سکتی، اور نہ تاریخ کی یہ پہلی  
غفلت اور چوک ہے، زمانہ سابق میں بھی بہت سی باکمال شخصیتیں تاریخ کی تیز  
نگاہوں سے بچ گئیں اور زادیہ فحول میں رہ گئیں۔

اس سلسلہ (صابرینہ چشتیہ) میں بڑے نامور مشائخ، عارف و محقق و مصلح پیدا  
ہوئے، مثلاً: حضرت مخدوم احمد عبدالحق ردو لوی جن کی ذات بابرکات کو بعض اہل نظر  
نے نویں صدی کا مجدد بھی شمار کیا ہے، حضرت (شیخ المشائخ) شیخ عبدالقدوس گنگوہیؒ،  
شیخ العرب والجم حضرت حاجی امداد اللہ مہاجر کیؒ، قطب الارشاد حضرت مولانا رشید احمد  
گنگوہیؒ، قاسم العلوم حضرت مولانا محمد قاسم نانوتویؒ (بانی دارالعلوم دیوبند) حکیم  
الامت مولانا اشرف علی تھانویؒ، حضرت شیخ الہند مولانا محمود حسن دیوبندیؒ، حضرت  
مولانا غلیل احمد سہارنپوریؒ، حضرت شاہ عبد الرحیم رائے پوریؒ، حضرت مولانا حسین احمد  
مدنیؒ، حضرت مولانا محمد الیاس کاندھلویؒ، شیخ الحدیث حضرت مولانا محمد زکریا کاندھلوی۔  
ہمارے اس دور میں اللہ تعالیٰ نے اسی سلسلہ سے حفاظت و تجدید دین کا عالمگیر  
کام لیا، اور اس وقت سب سے زیادہ وسیع و متحرک و فعال یہی سلسلہ ہے، دارالعلوم  
دیوبند و مظاہر العلوم کی تعلیمی خدمت در مولانا تھانویؒ کی تصنیفات و مواعظ سے اور پھر



آخر میں مولانا محمد الیاسؒ کی تحریک دعوت و تبلیغ سے اس سلسلہ کے فیوض عالمگیر ہوئے،  
 پروفیسر خلیق احمد نظامی نے تاریخ مشائخ چشت میں صحیح لکھا ہے کہ  
 ”گذشتہ صدی میں کسی بزرگ نے چشتیہ سلسلہ کے اصلاحی  
 اصولوں کو اس طرح جذب نہیں کیا جس طرح مولانا محمد الیاس  
 نے کیا تھا۔“ (۱)

آج بھی رائے پور میں حضرت مولانا عبدالقادر صاحب کی خانقاہ سلسلہ چشتیہ کی  
 قدیم خانقاہوں کی یکسوئی، سرگرمی یا حق کی مشغولی اور درود و محبت کی گرم بازاری کی یاد  
 تازہ کرتی ہے۔ (۲)

سلسلہ احسنیہ (آدمیہ مجددیہ نقشبندیہ) سے انتساب و اجازت  
 حضرت سید آدم بنوری (۲) اگرچہ حضرت مجدد کے طریقہ عالیہ کے خوشہ چیں اور  
 ان کے آغوش تربیت کے پروردہ ہیں، لیکن اپنی استعداد عالی اور فطرت ارجمند کی بنا پر  
 سلسلہ مجددیہ نقشبندیہ میں بھی ایک خاص رنگ کے حامل اور ایک ذیلی طریقہ کے بانی  
 ہیں، جس کو بہت سی مجتہدانہ خصوصیات کی بنا پر ”طریقہ احسنیہ“ کے نام سے موسوم کیا

(۱) تاریخ مشائخ چشت صفحہ: ۲۳۳ (۲) ہوتا تاریخ دعوت و عزیمت، حصہ سوم: ۴۸، ۴۹

(۳) شیخ عارف ولی کبیر حضرت آدم بن اسماعیل بن بہودہ بن یوسف بن یعقوب بن حسین حسینی  
 کاظمی بنوری سلسلہ نقشبندیہ کے مشائخ کبار میں ہیں، حضرت مجدد الف ثانی امام احمد بن عبد اللہ الاحد  
 سرہندی سے ان کی خدمت میں ایک مدت رہ کر طریقت کی تحصیل کی، کسی سے علمی تحصیل نہیں کی  
 تھی، اس طرح آپ امی تھے، ۲۳/ شوال ۱۰۵۴ھ میں مدینہ منورہ میں جہاں ایک سال پہلے ہجرت  
 کی تھی، وفات پائی، اور جنت البقیع میں قبہ سیدنا عثمان رضی اللہ عنہ کے پاس مدفون ہوئے، حضرت  
 مولانا سید ابوالحسن علی ندوی لکھتے ہیں: ”ان سے لاتعداد خلق خدا فیضیاب ہوئی، کہا جاتا ہے کہ ان  
 کے ہاتھ پر چار لاکھ مسلمانوں نے اتباع سنت محمدیہ پر بیعت کی، اور ایک لاکھ طالبین خدا ان کے  
 ذریعہ علم و معرفت کے بلند مقام پر پہنچے، کہا جاتا ہے ان کی خانقاہ کسی دن ایک ہزار آدمیوں سے  
 خالی نہیں رہتی تھی، اور سب کا کھانا آپ ہی کے لنگر سے آتا، اور سب یکسوئی کے ساتھ روحانی و باطنی  
 استفادہ میں مشغول رہتے۔“ (المرقسی: ۴۰۲، بار دوم) (محمود)



گیا ہے، حکمت الہی کی یہ جلوہ گری تھی کہ جس خانوادہ عالی کی بنیاد ایک امی کے ہاتھ سے پڑی اس کے حصہ میں ہندوستان کے ممتاز ترین علماء محدثین، اساتذہ وقت، ناشرین کتاب و سنت، داعی و مصلح، عظیم مدارس دینیہ کے بانی اور مصنف و محقق آئے، اور وہ اس بارے میں بھی اپنے جدا مجد کی سنت کے پیرو اور ان کی میراث کے وارث ہیں، حکیم الاسلام حضرت شاہ ولی اللہ دہلوی، سراج الہند حضرت شاہ عبدالعزیز، داعی الی اللہ و مجاہد فی سبیل اللہ حضرت سید احمد شہید اور مولانا محمد اسماعیل شہید، مسند الہند حضرت شاہ اسحاق دہلوی، بانی دارالعلوم دیوبند مولانا محمد قاسم نانوتوی، عالم ربانی مولانا رشید احمد گنگوہی اسی سلسلہ احصیہ کے شیوخ کبار کے ذریعہ طریقہ مجدد نقشبندیہ میں داخل اور اس میں صاحب اجازت و خلافت ہیں۔

حضرت شاہ ولی اللہ دہلوی جیسے طرق تصوف کے مبصر اور نسبتوں کے رمز شناس حضرت سید آدم بنوری کے متعلق بڑے بلند الفاظ لکھتے ہیں اور ان کو سلوک و احسان کے فن کے مجتہد اور مستقل سلسلوں کے بانیوں میں شمار کرتے ہیں۔

حضرت سید آدم بنوری کے خلفاء کی تعداد بہت زیادہ تھی، اور ان کا استقصاء مشکل ہے، زمرۃ الخواطر میں حسب ذیل حضرات کے نام آئے ہیں، جن کو حضرت سید آدم بنوری سے نسبت و ارادت اور ان میں بعض کو خلافت و اجازت حاصل تھی، دیوان خواجہ احمد نصیر آبادی (م ۱۰۸۸ھ) شیخ بایزید سوری (م ۱۰۹۰ھ) شاہ فتح اللہ سہارنپوری (م ۱۱۰۰ھ) شیخ سعد اللہ بلخاری لاہوری (م ۱۱۰۸ھ) لیکن ان کے سلسلہ کی اشاعت حسب ذیل چار خلفاء سے ہوئی، جو ان کی مجتہدانہ تربیت و تعلیم کا نمونہ اور ان کی یادگار تھے، حضرت سید شاہ علم اللہ حسنی (۱۰۳۳-۱۰۹۶ھ) حضرت شیخ سلطان بلیادی، حضرت حافظ سید عبداللہ اکبر آبادی، شیخ محمد شریف شاہ آبادی۔

حضرت شاہ علم اللہ <sup>(۱)</sup> کے خاندان میں سلسلہ احصیہ مسلسل طریقہ پر جاری رہا،

---

(۱) حضرت سید شاہ علم اللہ حسنی عقیدہ توحید میں بڑے مصلح اور اتباع سنت میں بے نظیر عالم و شیخ طریقت تھے، حضرت سید احمد شہید کے جدرایع اور صاحب کتاب (باقی اگلے صفحہ پر)



جس میں آپ کے فرزند چہارم حضرت سید محمد (۱۱۵۶ھ) ان کے صاحبزادہ حضرت سید محمد عدل عرف شاہ لعل صاحب (م ۱۱۹۲ھ) حضرت سید محمد صابر بن سید آیت اللہ بن شاہ علم اللہ (م ۱۱۶۳ھ) حضرت شاہ ابوسعید بن سید محمد ضیاء ابن سید آیت اللہ بن علم اللہ (م ۱۱۹۳ھ) حضرت سید محمد واضح بن سید محمد صابر (۱۲۰۱ھ) مولانا سید محمد طاہر حسنی (م ۱۲۷۸ھ) مولانا سید خواجہ احمد بن یاسین نصیر آبادی (م ۱۲۸۹ھ) اور حضرت شاہ ضیاء النبی (م ۱۳۲۶ھ) بڑے پایہ کے بزرگ اور عالی مرتبت مشائخ گذرے ہیں، جن سے ہزار ہا انسانوں کو ایمان و احسان کی دولت عمل بالشریعت اور اتباع سنت کی توفیق حاصل ہوئی۔

حضرت سید آدم بنوری کے دوسرے خلیفہ اجل حضرت شیخ سلطان بلیاوی تھے، (۱) افسوس کہ ان کے حالات و ملفوظات محفوظ نہیں رہے، اب اس قصبہ میں ان کا خاندان آباد ہے، نتائج الحرمین سے معلوم ہوتا ہے کہ حضرت سید آدم کے خلفائے کبار میں تھے، اکثر ان کا نام حضرت شاہ علم اللہ صاحب کے ساتھ آتا ہے۔

حضرت سید آدم بنوری کے تیسرے خلیفہ اجل جن سے ان کے سلسلہ کی سب سے زیادہ اشاعت ہوئی، حافظ سید عبد اللہ اکبر آبادی تھے، حکیم الاسلام حضرت شاہ ولی اللہ دہلوی کے والد بزرگوار حضرت شاہ عبد الرحیم فاروقی (م ۱۱۳۱ھ) انہیں کے خلیفہ اور تربیت یافتہ تھے (۲) حضرت شاہ ولی اللہ اور شاہ عبدالعزیز کا سلسلہ جس میں

(بچھلے صفحہ کا حاشیہ)..... حضرت مولانا سید ابوالحسن علی حسنی ندوی کے نانا حضرت شاہ ضیاء النبی کے جد سادس ہیں، ان کی ہستی کلیہ کلاں، رائے بریلی، دائرہ شاہ علم اللہ کے نام سے موسوم اور علم و ذکر سے معمور جگہ ہے، شیخ الاسلام حضرت مولانا سید حسین احمد مدنی نے یہاں تشریف لا کر اپنے جی لگنے اور یہاں ایک چلہ گذارنے کی خواہش کا اظہار کیا تھا۔ (ملفوظ: حضرت مولانا سید ابوالحسن علی ندوی) تفصیلی حالات کے لیے ملاحظہ ہو ”تذکرہ شاہ علم اللہ حسنی“، مصنفہ: مولانا سید محمد احسنی (محمود)

(۱) بلیا اب لکھنوی ضلع بیگنہ اسرائے کے نام سے معروف مونگیر کے مقابل دریا کے دوسرے کنارہ پر ہے۔

(۲) تینوں بزرگوں کے لیے ملاحظہ ہو: ”انفاس العارفین“، تصنیف: حضرت شاہ ولی اللہ دہلوی



حضرت سید احمد شہید اور پھر ان کے توسط سے حضرت حاجی عبدالرحیم شہید ولایتی، میاں جی نور محمد جھٹھانوی، اور ان کے توسط سے شیخ العرب والچم حضرت حاجی امداد اللہ مہاجر کی، اور ان کے خلفاء مولانا محمد قاسم نانوتوی، حضرت مولانا رشید احمد گنگوہی، حکیم الامت حضرت مولانا اشرف علی تھانوی، پھر حضرت مولانا رشید احمد گنگوہی کی وساطت سے حضرت شیخ الہند مولانا محمود حسن دیوبندی، حضرت شاہ عبدالرحیم رائے پوری، حضرت مولانا غلیل احمد سہارنپوری، اور حضرت مولانا سید حسین احمد مدنی۔

حضرت شاہ عبدالرحیم کے خلفاء میں حضرت مولانا عبدالقادر رائے پوری، اور حضرت مولانا غلیل احمد صاحب کے خلفاء میں حضرت مولانا محمد الیاس کاندھلوی، بانی سلسلہ تبلیغ نظام الدین اور حضرت شیخ الحدیث مولانا محمد زکریا صاحب کو سلسلہ احمدیہ مجددیہ سے انتساب ہے، اور وہ اس طریقہ میں مجاز و صاحب ارشاد ہیں۔ (۱)

### حضرت سید احمد شہیدؒ کے طریقہ و سلسلہ سے وابستگی

حضرت مولانا سید حسین احمد مدنی فرماتے تھے کہ حضرت سید احمد شہیدؒ وہ بزرگ تھے جن کی وجہ سے ہم لوگ مسلمان ہیں اور اسلام پر پورا عمل کر رہے ہیں۔ (۲)

انہوں نے لکھا ہے کہ ”اگر یہ صحیح ہے (اور یقیناً صحیح ہے) کہ قیامت تک اللہ تعالیٰ اس دین متین کی حفاظت کا کفیل اور ذمہ دار ہے تو ضرور بالضرور اس عالم اسباب میں قدرت اس کے لیے اسباب و ذرائع مہیا کرتی رہے گی اور اگر یہ مسلم ہے (اور بے شک مسلم ہے) کہ ہر مذہب اور دین آسمانی کے لیے افراط و تفریط اور غلو اور تحریف اہل فساد و بدعت، تخریب اور استیصال کے باعث ہیں تو ہمیشہ ایسے لوگوں کے شدت دینے اور ان کی تارکیوں کو مٹھو کرنے کے لیے ایسے ایسے اہل ہمت و ورع پیدا کرتی رہے گی جو کہ دین محمدی کے سرسبز باغوں کو ہر قسم کے آفات سے محفوظ کرتے رہیں، اور غالباً یہی وجہ ہے کہ جناب

(۱) تاریخ دعوت و عزیمت، جلد چہارم طبع قدیم، ص ۳۲۹-۳۹۶

(۲) خطبات علی میاں، جلد ہفتم، ص ۲۴۰، فرید بک ڈپو، نئی دہلی



رسول اللہ ﷺ نے فرمادیا ہے کہ اللہ تعالیٰ اس دین میں ہر صدی کے سرے پر ایسی ہستیاں پیدا کرتا رہے گا جو کہ دین کی تجدید کرتی رہیں گی اور کسی قسم کی دین میں کمزوری کو روانہ نہ رکھیں گے، ان بلاد مشرقیہ میں تیرہویں صدی میں اگر کوئی ہستی اس مجددیت کا مظہر ہو سکتی ہے تو یقیناً وہ حضرت امام الائمہ، مرشد الائمہ محی السنۃ قطب العالم حضرت مولانا سید احمد شہید رائے بریلوی قدس سرہ العزیز کی عظیم النظیر ہستی ہے، جس نے جہالت اور گمراہی کی تاریکیوں کو ان دیار سے غیبت و نابود کر دیا، اور اہل بدعت و فساد کی رسوم قبیحہ کو اکھاڑ کر پھینک دیا، اور عملی سرگرمیوں اور اخلاص و للہیت کی مساعی سے نفوس انسانیہ کو زندہ کر دیا، مسلمانوں میں جو سیاسی نظام ہونا ضروری اور مفید ہے، اس کی بنیادیں استوار کر دیں، اور وہ حقیقی خدمات ملت بیضاء کی سیاسیات وغیرہ میں انجام دیں جن کی نظیر سلف میں بھی کم پائی جاتی ہے، اس مقدس ہستی کے فیوضات اور آثار عظیمہ اتنے نہیں ہیں کہ صفحات و اوراق ان کا احاطہ کر سکیں، مگر اہل توفیق و سداد نے اپنی اپنی ہمت کے موافق مختلف تالیفات کے ذریعہ اپنے لیے صدقہ جاریہ اور پسماندوں کے لیے اسوہ حسنہ مہیا کر کے خرمن حسنات میں بیش بہا ذخیرہ کا اضافہ کیا۔ (۱)

حضرت مولانا رشید احمد گنگوہیؒ (مولانا سید حسین احمد مدنی کے شیخ و مربی) کے

الفاظ ہیں:

”مجھ کو حضرت سید احمد صاحبؒ کے ساتھ اعلیٰ درجہ کی محبت و عقیدت ہے، میں یہ جانتا ہوں کہ وہ اپنے پیر شاہ عبدالعزیز صاحبؒ سے بڑھ کر ہیں، باقی خدا جانے کون بڑھ کر ہے، لیکن میرے دل میں ہمیشہ یہی آتا ہے، میں اپنے قلب کا مختار نہیں ہوں، یہ کچھ خدا کی طرف سے ہے، پھر میں یہ کہتا ہوں اللہ تعالیٰ تو ہی جانے، میں مجبور ہوں، شاہ صاحبؒ کے پہلے بھی اس

(۱) سیرت سید احمد شہیدؒ، پہلا ایڈیشن، از: مولانا سید ابوالحسن علی ندوی



خاندان میں اتباع سنت تھا، مگر حضرت نے نہایت درجہ کا اتباع کیا، ہندوستان میں نور پھیلا دیا۔<sup>(۱)</sup>

اس زمانہ میں اللہ کے یہاں آپ کا طریقہ سب سے زیادہ مقبول تھا، اور جناب رسول اللہ ﷺ کی خوشی ان دیار مشرقیہ میں اس میں منحصر تھی، چنانچہ حضرت حاجی عبدالرحیم صاحب ولایت جو اپنے وقت کے جلیل القدر شیخ و سالک اور سلسلہ چشتیہ میں مجاز تھے، اور آپ کے سینکڑوں، ہزاروں مرید تھے، فرماتے تھے:

”مجھے کسی سے سلوک میں رجوع کی ضرورت نہیں، لیکن رسول

اللہ ﷺ کی خوشی اسی میں پاتا ہوں کہ میں سید صاحب سے بیعت ہو جاؤں۔“ (روایت حضرت مولانا سید حسین احمد مدنی)<sup>(۲)</sup>

حضرت سید صاحب کی طرف مشائخ و علماء کا رجوع

سلسلہ چشتیہ صابریہ کے دو نامور شیخ حاجی عبدالرحیم صاحب ولایتی اور آپ کے خلیفہ میاں جی نور محمد صاحب چھٹھانوی آپ سے بیعت ہوئے، اور آپ کے رنگ میں رنگ گئے، حاجی صاحب بیعت کے بعد ہمیشہ خدمت میں رہے، یہاں تک کہ بالاکوٹ میں شہید ہوئے، اس سلسلہ کے دوسرے حضرات مولانا محمد قاسم صاحب نانوتوی، مولانا رشید احمد صاحب گنگوہی، مولانا محمود حسن صاحب دیوبندی اور ان کی جماعت کا تعلق تو آپ سے ایسا تھا جیسا کہ عاشق کو معشوق سے ہوتا ہے، شاہ ابوسعید صاحب جو خاندان نقشبندیہ مجددیہ کے سلسلہ الذہب کا ضروری حلقہ اور حضرت شاہ غلام علی صاحب کے خلیفہ تھے، عرصہ تک آپ کی خدمت میں رہے، اور استفادہ کیا، سلسلہ قادریہ کے مشہور شیخ سید صبغت اللہ بن سید محمد راشد نے جن کا سلسلہ سندھ میں بہت مشہور و معمر ہے، آپ سے استفادہ کیا، حضرت شاہ عبدالعزیز صاحب کی حیات

(۱) سیرت سید احمد شہید، از: مولانا سید ابوالحسن علی ندوی، ص: ۵۳۸

(۲) سیرت سید احمد شہید، از: مولانا سید ابوالحسن علی ندوی، ص: ۵۳۹



میں آپ کے خاندان کے اہل علم و فضل نے آپ سے بیعت کی، مولانا محمد اسماعیل صاحب، مولانا عبدالحی صاحب، مولانا محمد یوسف پھلتی کے علاوہ شاہ اسحاق صاحب و مولانا یعقوب صاحب نے استفادہ و باطنی تعلیم حاصل کی، اس کے علاوہ تمام مشائخ و علماء آپ کی عظمت و مقبولیت پر متفق العقیدہ و متفق اللسان ہیں، آپ کی محبت اہل سنت و صحیح الخیال جماعت کا شعار اور علامت بن گئی ہے، آپ کے متعلق وہی کہنا بالکل صحیح ہوگا جو بعض اہل علم نے آپ کے ہم نام امام احمد کے متعلق کہا ہے: ”اذا رأیت الرجل یحب أحمد بن حنبل فاعلم أنه صاحب سنة“ (جب تم کسی کو دیکھو کہ اس کو احمد بن حنبل سے محبت ہے تو سمجھ لو کہ وہ سنت کا شیخ ہے) (۱)

شیخ و مرشد حضرت مولانا رشید احمد گنگوہیؒ

عالم ربانی، شیخ کامل محدث جلیل حضرت مولانا رشید احمد گنگوہیؒ ایک طرف شریعت و طریقت کے مجمع البحرین، محدث و فقیہ، ناشر سنت، ماحی بدعت، حدیث کے بلند پایہ مدرس و شارح، تصوف و سلوک میں مجتہدانہ مقام پر فائز، اعلیٰ کلمۃ اللہ اور جہاد کے جذبہ سے سرشار، دو عظیم مدرسوں (دارالعلوم دیوبند، مظاہر علوم سہارنپور) کے سرپرست، استاذ الاساتذہ، اور شیخ الشیوخ تھے، ایک طرف وہ تربیت و سلوک کی تعلیم دیتے اور اس سلسلہ میں مشائخ چشت سے (جن سے وہ نسبت باطنی رکھتے تھے) ذوق، معرفت اور درد و محبت کی دولت سے ان کو حصہ وافر ملا تھا، دوسری طرف وہ مشائخ نقشبندیہ مجددیہ (جن سے ان کو حضرت سید احمد شہیدؒ کے ذریعہ سے انتساب (۲) حاصل تھا) تمکین و وقار،

(۱) سیرت سید احمد شہید، جلد دوم، ص: ۵۵۰

(۲) مولانا رشید احمد گنگوہی فرماتے ہیں: سب مشائخ طیب امت ہیں، اپنے اپنے زمانہ کے لوگوں کے اعتبار سے انہوں نے طریق رکھے ہیں، سب کا مال ایک ہے اور سب کا خلاصہ اتباع سنت ہے بعد کو لوگوں نے بدعتیں داخل کر دی تھیں، ان کے مجدد حضرت سید صاحب ہوئے، مولانا نے دوسرے موقع پر مصلحین طریقت میں شیخ عبدالقادر جیلانی، شیخ شہاب الدین سہروردی، مجدد الف ثانی، اور حضرت سید احمد شہید کا نام لیا ہے..... (باقی اگلے صفحہ پر)



استقامت علی الشریعہ اور اتباع سنت کی دولت سے مالا مال تھے، ایک طرف وہ اپنے زمانہ کے مسلم فقیہ تھے، جو عام طور پر فقہ حنفی کے مطابق فتویٰ دیتے دوسری طرف حدیث کی تدریس میں ان کو وہ مقام حاصل تھا اور اس میں ان کا شغف اتنا بڑھا ہوا تھا کہ گنگوہ طالبان علم حدیث اور فضلاء مدارس کا بلحا و ماویٰ بن گیا تھا۔

جہاں تک عقائد و مسلک کا تعلق تھا، وہ حضرت شاہ ولی اللہ صاحب اور حضرت مولانا شاہ اسماعیل شہیدؒ کے پورے قبیح ان کی ولایت و مقبولیت کے قائل و معتقد اور تقویۃ الایمان کے لیے سینہ سپر تھے، یہ گونا گوں اور بظاہر متضاد رنگ ان کی ذات میں پہلو بہ پہلو نظر آتے ہیں، طبیعت کی یکسوئی اور گوشہ گیری کے باوجود وہ مسلمانوں اور اسلام کی فکر سے خالی اور ان مفید کاموں اور اداروں کی معاونت و سرپرستی سے بے تعلق نہیں تھے، جو ان کے مخلص دوستوں، رفقاء کار یا شاگردوں نے علم دین کی اشاعت اور تبلیغ و دعوت کے لیے قائم کئے وہ بیک وقت دارالعلوم دیوبند، مظاہر علوم سہارنپور کے سرپرست بھی تھے، اور ان کے اخلاقی و روحانی نگران اور مربی بھی۔ (۱)

(پچھلے صفحہ کا نتیجہ) اور کئی مواقع پر سید صاحب کو ان اکابر کے ساتھ مصلحین میں شمار کیا ہے۔

(سیرت سید احمد شہیدؒ، جلد دوم، ص: ۵۵۴-۵۵۵)

اور یہ بھی فرمایا کہ ”بعد کے لوگوں نے بدعتیں داخل کر دی تھیں، ان کے مجدد حضرت سید صاحب (سید احمد شہیدؒ) ہوئے جس سے جس کو عقیدت ہو اس کے طریقہ میں وہ داخل ہو جائے۔ حضرت (سید صاحبؒ) نے نہایت درجہ کو اتباع (سنت) کیا، ہندوستان میں نور پھیلایا، جوان کی صحبت میں ایک گھڑی بیٹھا اس میں وہی رنگ آ گیا، جس میں زیادہ اتباع ہو وہی ولی کامل ہے، میرا تو عقیدہ یہی ہے کہ سید صاحب اپنے پیر سے بڑھ کر ہیں۔

میرے دادا پیر میاں جی نور محمد صاحب حضرتؒ کے مرید تھے، اور ان کے پیر حضرت حاجی عبدالرحیم صاحب بھی سید صاحب کے مرید تھے، یہ دو طریقے حضرتؒ کے سلسلہ کے ہیں، مجھ کو سب سے زیادہ حضرتؒ سے محبت و عقیدت ہے، میں اپنے قلب سے مجبور ہوں، یہ اللہ ہی کی طرف سے کوئی بات ہے۔“ (روایت کردہ: حضرت مولانا حکیم سید عبدالحی حسنی نور اللہ مرقدہ)

بحوالہ: دہلی اور اس کے اطراف، ص: ۱۰۴-۱۰۵، مطبوعہ اردو اکیڈمی، دہلی) (محمود)

(۱) چودھویں صدی ہجری کے اوائل میں حفاظت دین، اشاعت علم..... (بقیہ آئندہ صفحہ پر)



حضرت مولانا رشید احمد صاحب کو اللہ تعالیٰ نے جیسے مخلص و جاں نثار، مطیع و منقاد، صاحب علم و فضل اور باکمال مریدین و خلفاء عطا فرمائے، ویسے (ہمارے ناقص علم میں اور کم سے کم اس دور میں) کم کسی شیخ طریقت اور مربی روحانی کو ملے ہوں گے ان ممتاز ترین مریدین و خلفاء میں جس کے حالات سننے یا تذکرہ پڑھئے معلوم ہوتا ہے کہ بس یہی فرد فرید اور مرید رشید تھا، اللہ تعالیٰ نے ان حضرات کی ذات سے اس پر آشوب دور میں کہ الحاد و بے دینی کے ماحول میں بادل امنڈ رہے تھے، اور فتنے پانی کی طرح برس رہے تھے، ہزاروں، لاکھوں مسلمانوں کے قلوب کو زندہ، دماغوں کو صیقل اور اخلاق کو آراستہ کیا، کسی نے علم حدیث کی نشر و اشاعت اور اساتذہ کی تعلیم و تربیت کا وسیع پیمانہ پر کام کیا، کسی نے تحریر عقائد اور اصلاح رسوم کا فرض انجام دیا، کسی نے قلوب کو عشق الہی اور حب نبوی سے نرم گرم کیا، اور ان کے ذریعہ سے ہزاروں بندگان خدا درجہ احسان کو پہنچے، کسی نے جذبہ جہاد و حریت کا صور بھونکا، اور اعلائے کلمۃ اللہ کی کوشش کی، کسی نے تصنیف و تالیف کے ذریعہ دین و علم کی خدمت کی، ان میں سے ہر ایک اپنے رنگ میں کامل اور ہمارے پورے احترام و توقیر کا مستحق ہے۔ (۱)

مولانا رشید احمد گنگوہیؒ کے تعارف میں ہم یہاں وہ عبارت نقل کرنے پر اکتفاء کرتے ہیں جو تذکرہ علمائے ہند کی شاہکار کتاب ”نزہۃ الخواطر“ سے ماخوذ ہے، جو اعتدال و توازن اور عدل و انصاف اور حقیقت بیانی میں سیرت و سوانح پر لکھی گئی کتابوں میں ایک منفرد مقام رکھتی ہے:

(پچھلے صفحہ کا بقیہ) دعوة الی اللہ اور دشرک و بدعت کا ایک بڑا مرکز و علاقہ بن گیا، جس میں حضرت شاہ ولی اللہ علیہ الرحمۃ سے علمی و معنوی انتساب رکھنے والے بزرگوں اور ان کے سلسلہ درس سے مستفید ہوئی والے فضلا اور حضرت سید احمد شہید قدس سرہ اور ان کی جماعت کا مسلک رکھنے والے مشائخ و علماء نے جا بجا دینی مدرسے اور خانقاہیں قائم کی تھیں، کچھ ہی عرصہ بعد اس پورے سلسلہ کی قیادت و سرپرستی اسی سلسلہ کے ایک عالم ربانی، شیخ کامل، محدث جلیل حضرت مولانا رشید احمد صاحب گنگوہیؒ کے حصہ میں آئی۔ (مقدمہ حیات خلیل: ۸)

(۱) مقدمہ حیات خلیل (مولفہ مولانا محمد عافی حسنی) از: مولانا سید ابوالحسن علی ندویؒ، ص: ۹-۱۰



”اجتہاد شریعت، پیروی سنت اور سلوک و معرفت میں بڑے بلند مرتبہ کے مالک اور بڑی خصوصیات کے حامل تھے، بدعت کی مخالفت، شعاثر اسلام کا احترام، سنت کی ترغیب، حکم شرعی کی تلقین اور عزیمت پر عمل کرنے میں اللہ کی نشانیوں میں سے ایک نشانی تھے، حق کے معاملہ پر عمل کرنے میں اللہ کی نشانیوں میں سے ایک نشانی تھے، حق کے معاملہ میں کسی کی پرواہ نہیں کرتے تھے، منکرات پر کبھی خاموش نہ رہتے، دین کے مسئلہ میں ادنیٰ تحریف برداشت نہ کرتے، شریعت کے معاملہ میں کبھی مداخلت گوارہ نہیں کرتے۔

تواضع ان کی فطرت، حق ان کی علامت اور نرمی ان کا شیوہ تھی، صحیح بات معلوم ہونے پر اپنی رائے واپس لینے میں انہیں کوئی عار محسوس نہ ہوتا تھا، علم و عمل، تعلیم و تربیت، تزکیہ نفوس، احیائے سنت اور نحو بدعت میں وہ ہمیشہ آگے رہتے تھے۔

۹/رجادی الثانیہ ۱۳۲۳ھ مطابق ۱۱/اگست ۱۹۰۵ء کو وفات ہوئی۔“ (۱)

### استاد و مربی شیخ الہند مولانا محمود حسن دیوبندیؒ

دارالعلوم دیوبند کے صدر مدرس حضرت مولانا محمود حسن دیوبندی جو بعد میں شیخ (۱) بصائر، ص: ۳۰۔ حضرت مولانا رشید احمد گنگوہی کے خلفاء و مسترشدین میں جن علماء و مشائخ نے مرہیت حاصل کی ان میں ۱۔ حضرت شاہ عبدالرحیم صاحب رائے پوری (شیخ حضرت مولانا عبدالقادر صاحب رائے پوری) اور ۲۔ حضرت مولانا غلیل احمد صاحب سہارنپوری (شیخ حضرت مولانا محمد الیاس کاندھلوی و حضرت شیخ الحدیث مولانا محمد زکریا صاحب کاندھلوی) ۳۔ شیخ الہند حضرت مولانا محمود حسن دیوبندی اور ۴۔ حضرت مولانا حسین احمد مدنی کونایاں مقام ملا، اور ان کے فیوض و کارناموں کے اثرات دنیا کے چہرہ چہرے میں پہنچے۔ (محمود)



الہند کے نام سے مشہور ہوئے ہندوستان کی جنگ آزادی، انگریزی حکومت کے خلاف صف آرائی اور ایک آزاد، منصفانہ اور دستوری حکومت کے قیام کے لیے ایثار و قربانی دینے والوں میں پیش پیش تھے، سلطان ٹیپو کو مستثنیٰ کر کے انگریز دشمنی میں کوئی دوسرا ان کا سہیم و شریک نظر نہیں آتا، وہ خلافت عثمانیہ کے جو اس وقت عالم اسلام کی قیادت کر رہی تھی اور خلافت کا جھنڈا بلند کئے تھے پر زور حامی اور بڑے مؤید تھے، آپ نے افغانستان کی حکومت کے ذمہ داروں اور عثمانی سلطنت کے فرمانرواؤں سے رابطہ قائم کرنے کی کوشش کی، ۱۲۱۶ھ میں شریف حسین کی حکومت نے مدینہ منورہ میں آپ کو گرفتار کر کے انگریزی حکومت کے حوالہ کر دیا، جس نے ۱۹۱۷ء میں ان کو اور ان کے رفقاء اور بعض تلامذہ (مولانا سید حسین احمد مدنی، حکیم نصرت حسین، مولوی سید وحید احمد) کو جلاوطن کر کے مالٹا بھیج دیا، ۱۹۲۰ء تک ان حضرات نے مالٹا میں جلاوطنی کی زندگی گذاری، جمعیۃ العلماء کے بانی مولانا عبدالباری فرنگی محلی اس قومی مسئلہ کے پر جوش داعی اور تحریک خلافت کے سرگرم رہنما تھے۔

اس انقلاب بلکہ حقیقت میں جنگ آزادی میں جس کو بھرپور عوامی تائید حاصل تھی اور ہندو اور مسلمان شانہ بشانہ انگریزی حکومت کے خلاف برسرِ پیکار تھے اور ہندوستان کی تاریخ میں ایسا جوش و ولولہ، ایسا قومی اتحاد، اتنی پر زور عوامی تائید اور ہندو اور مسلمانوں میں ایسی وحدت و اجتماعیت کبھی دیکھنے میں نہیں آئی تھی، مسلمان قائدانہ رول ادا کر رہے تھے، اور انگریزی حکومت کے خلاف عوام کو صف آراء کرنے میں اور ایک مضبوط و مستحکم محاذ کی تشکیل کرنے میں نمایاں کردار ادا کر رہے تھے۔<sup>(۱)</sup>

ان کثیر التعداد علماء نے جن میں مولانا مفتی کفایت اللہ صاحب صدر جمعیۃ علماء ہند، مولانا احمد سعید صاحب (دہلوی)، مولانا محمد سجاد بہاری، مولانا حافظ الرحمن صاحب ناظم اعلیٰ جمعیۃ علماء ہند، مولانا عطاء اللہ شاہ بخاری، مولانا حبیب الرحمن



لہریاں نئی خاص طور پر قابلاً ذکر ہیں، جو جمعیتہ علمائے ہند سے وابستہ تھے، آخر تک کانگریس کا ساتھ دیا، اور اپنے پرانے موقف اور طرز فکر پر مضبوطی سے قائم رہے، ان میں سب سے پیش پیش مولانا حسین احمد صاحب مدنی تھے، جو انگریزوں سے نفرت و عداوت، ملک کی آزادی سے غیر معمولی شغف اور عشق اور اپنے اخلاص میں بجا طور پر اپنے شیخ مولانا محمود حسن صاحب (دیوبندی) کے جانشین تھے۔<sup>(۱)</sup>

---

(۱) ہندوستانی مسلمان ایک تاریخی جائزہ، ص: ۱۴۰-۱۴۱



## باب دوم

# جامعیت، علمی رسوخ، تعلیم و ارشاد اور قائدانہ کردار

### پہلا تعارف

کسی صاحب کمال ہستی کے کمالات و خصوصیات، شخصیت و صفات کا تعارف کرانا اہل نظر کا کام ہے، لیکن کسی صاحب کمال شخصیت کے متعلق اپنے ذاتی مشاہدات، نقوش و تاثرات کے اظہار کے لیے خود صاحب کمال اور صاحب نظر ہونا قطعاً ضروری نہیں، ایک دہقانی اور ایک ہندی طالب علم بھی بڑے سے بڑے شخص کے متعلق اپنے تاثرات بیان کر سکتا ہے اور ایک مبصر، مؤرخ اور سوانح نگار اس سے بعض ایسے بے تکلف حقائق اور واقعات اخذ کر سکتا ہے جو نامور معاصرین اور پر جوش معتقدین کے بیانات میں بعض اوقات نہیں ملتے۔

۲۸ء کی بات ہے لکھنؤ کی مشہور سفید بارہ دری میں آل پارٹیز کانفرنس ہو رہی تھی، اور شہر و پورٹ پیش تھی، شب کی نشست میں مرحوم تصدق احمد خان شیروانی نے کسی تجویز پر تقریر کی، اور اس میں کچھ اعداد و شمار پیش کئے، ان کی تقریر کے بعد ایک بزرگ کھڑے ہوئے، جبہ و دستار میں ملبوس، عربی رخ اور ہندوستانی عمامہ، لیکن عجیب بات یہ کہ شیروانی مرحوم (جو ایک کہنے مشق سیاسی لیڈر تھے) کے پیش کردہ بعض اعداد و شمار کی



تصحیح فرمائی، مجلس نگاہوں کا جواب تھا، ”مولانا حسین احمد مدنی“۔

اس کے بعد دارالعلوم ندوۃ العلماء کے ایک جلسہ میں جو طلبہ کے درس قرآن کی تکمیل کی تقریب مسرت میں منعقد ہوا تھا، مولانا کو خالص دینی و علمی تقریر کرتے سنا، جس میں آپ نے قرآن کے فضائل و آداب بیان کئے، اور اس کی توجیہ فرمائی کہ بعض فرقوں کو قرآن مجید کیوں یاد نہیں ہوتا، نیز قدیم نصاب درس میں معقولات کی زیادتی اور قرآن مجید کے درس و مطالعہ کی کمی اور اس کی حق تلفی پر تنقید فرمائی، ایک دو بار لاہور کی طالب علمی کے زمانہ میں مولانا کی حج سے واپسی کے موقع پر زیارت کی، حافظہ پر زور ڈالا، تو یہی ابتدائی نقوش ابھرے، ایک سبزہ آغاز طالب علم جس نے عقیدت و ارادت کے حلقہ سے نمود و نشوونما پایا ہو، اور سیاسی میدان سے نہ فطری مناسبت رکھتا ہو، نہ طبعی عمر ایک نامور عالم اور ایک معروف خادم قوم کی زیارت و دید سے اتنا ہی مشرف اور سعادت اندوز ہو سکتا ہے۔

### برادر معظم مولانا ڈاکٹر عبدالعلی حسنی کا تعلق

۱۳۰۳ھ سے ہمارا مکان لکھنؤ میں مولانا کی مستقل قیام گاہ قرار پایا، راقم سطور کے برادر معظم حکیم ڈاکٹر مولوی سید عبدالعلی صاحب مدظلہ دارالعلوم دیوبند کے فارغ التحصیل اور شیخ الہند مولانا محمود حسن صاحب رحمۃ اللہ علیہ کے تلمیذ رشید تھے، حضرت سید احمد شہیدؒ سے نسبت خاندانی کی بدولت بزرگان دیوبند اس خاندان کے افراد سے ہمیشہ سے محبت و شفقت و یگانگت کا معاملہ کرتے رہے ہیں، بھائی صاحب جب تک دیوبند میں رہے، شیخ الہند کے الطاف و عنایات سے سرفراز رہے، بیعت و ارادت کا اگر کبھی خیال آتا تو نظر حضرت ہی کی طرف جاتی، ابھی اس ارادہ کی تکمیل نہیں ہونے پائی تھی کہ جاز کا سفر اور مالٹا کی منزل پیش آگئی، واپسی میں بھی اس کا موقع نہیں مل سکا، اب اس ارادہ کی تکمیل اس سے ہوئی جس کو حضرت کے بہت سے ارادوں کی تکمیل کرنی تھی، لکھنؤ بہت سے اسباب و خصوصیات کی بناء پر قوی و سیاسی تحریکوں کا ایک بڑا



(غالباً سب سے بڑا) مرکز تھا، کانگریس سے لے کر معمولی کمیٹیوں اور سیاسی انجمنوں کے اجلاس لکھنؤ میں ہوتے تھے، اور مولانا کو اکثر ان میں شرکت کرنی ہوتی تھی، سیاسی انہماک کانگریس کے جلسوں اور کانفرنسوں کی ہمہ وقت شرکت بھی کبھی مولانا کے مزاج، افتاد طبع اور معمولات میں فرق نہیں پیدا کر سکی، سیاسی رہنماؤں اور مندوبین کی قیام گاہ لکھنؤ میں عموماً بڑے ہوٹل، قیصر باغ کے پرانے محلات یا امراء کی کوٹھیاں ہوتی تھیں، مولانا کو اس ماحول سے کبھی مناسبت نہیں رہی، ان کو ایک سادہ بے تکلف، مخلصانہ قیام گاہ جہاں سے مسجد قریب ہو، اور جہاں معمولات آسانی سے پورے ہو سکتے ہوں، اور جہاں رہنے اور کھانے میں تکلفات نہ ہوں، ہزار درجہ پسند رہی تھی، ہمارا محلہ بازار جھانڈ لال ہمیشہ سے اس بارے میں ممتاز رہا ہے کہ وہاں صحیح العقیدہ و غریب مسلمان رہتے ہیں، والد صاحب (مولانا حکیم سید عبدالحی صاحب رحمۃ اللہ علیہ) کی وجہ سے اور ندوہ کے تعلق سے یہ محلہ اور اس کی مسجد ہمیشہ علماء و فضلاء کا مرکز رہی ہے، مولانا نے اس محلہ اور ہمارے مکان کو لکھنؤ کے قیام کے لیے منتخب فرمایا، اور آج بیس برس ہوتے ہیں کہ ایک مرتبہ بھی اس وضع داری اور معمول میں فرق نہیں آیا، ایسا بھی ہوا ہے کہ سلیم پور ہاؤس یا شاہی بارہ دری کے شاندار ایوان کے جلسہ اور مباحثوں میں ایک گھنٹہ شریک رہے، اور کھانا ہمارے ”شیرازی“ دسترخوان پر کھایا، خواہ کتنی دیر لگ جائے، مسلم پارلیمنٹری بورڈ کے زمانہ میں، کسی حلقہ انتخاب میں تشریف لے گئے، دیر رات گئے تشریف لائے، معلوم ہوا ابھی کھانا نہیں کھایا، ماہر تناول فرمایا، اور استراحت کی، اس گھر کی یہی ادا (سادگی) آپ کو پسند تھی، اگر کبھی کچھ تکلف کیا گیا تو شکایت فرمائی۔

مسلم پارلیمنٹری بورڈ، تحریک مدح صحابہ وغیرہ کے موقع پر آپ کا قیام کئی کئی دن مسلسل رہا، محدود و مختصر قیام گاہ اور سادہ طرز رہائش میں گھر والوں کو معزز مہمانوں کو قریب سے دیکھنے اور ان کا مطالعہ کرنے کا موقع زیادہ ملتا ہے، جو چیز خاص طور پر



محسوس کی وہ دن میں ان کی شکفتگی، مستعدی و بیداری، ہر ایک کی طرف توجہ و التفات اور شب کو محمولات کی پابندی و مشغولی، ان آنکھوں نے متضاد مناظر بھی دیکھے، بعض مقامی تحریکوں میں عقیدت و ارادت کا جوش بھی دیکھا، ان کی نیاز مندی اور اظہار جاٹاری بھی دیکھا، پھر انہی آنکھوں نے زور درج، طوطا چشم عوام کو سخت برہم اور مغلوب الغضب بھی دیکھا، اور ان کے ذمہ داروں کو تند و تلخ الفاظ رو در رو (منہ پر) کہتے بھی سنا، لیکن مولانا کی حالت یکساں پائی، بعض سیاسی تحریکوں کے زمانہ میں بھی مشاہیر کو نیاز مندانہ حاضر ہوتے اور تعارفی و سفارشی خطوط لکھواتے بھی دیکھا، پھر ان کی تلخ نوائیاں اور احسان فراموشیاں بھی دیکھیں، اس کو تنقیدی ذہن کہیے یا حقیقت پر مبنی کہ طبیعت نے یہ محسوس کیا کہ آنے والوں اور بیٹھنے والوں میں مولانا کے اصل ذوق اور اصل فن سے استفادہ کرنے والے بہت کم نظر آئے، زیادہ وقت اشخاص یا جماعتوں کے تذکرہ یا سطحی تبصرہ یا تعویذ و دعا کی فرمائش میں گزرتا، مولانا اپنی فطری عالی ظرفی سے کسی کو گرائی یا ناگواری کا احساس نہ ہونے دیتے، مگر جہاں کوئی تصوف و سلوک کا کوئی مسئلہ پوچھتا یا کوئی علمی بحث چھیڑ دیتا یا اہل اللہ کا تذکرہ کرنے لگتا تو فوراً چہرہ پر بشاشت ظاہر ہوتی، اور ایسا معلوم ہوتا کہ دل کا ساز کسی نے چھیڑ دیا۔

### مولانا کی خدمت میں میری حاضری اور دیوبند کا قیام

صرف باہر ہی نہیں اس ناچیز نے مولانا کو اپنے مستقر پر بھی دیکھا، چار مہینے دیوبند قیام رہا، تقریباً مہینہ بھر خاص مولانا کے دولت کدہ پر، پھر اپنے اصرار سے دارالشفاعے ایک حجرہ میں (جو مولانا کے دروازہ سے متصل اور گزرگاہ پر واقع ہے) منتقل ہو گیا، یہ قیام گاہ بھی زیر سایہ ہی تھی، آتے جاتے ملاقات، چمن میں صبح و شام نشست و برخاست، اخبار بینی، صبح کی چائے میں پابندی سے حاضری، (جس کو مولانا نے شرط فرمادیا تھا) اس زمانہ قیام میں مہمانوں کی کثرت اور اس پر مولانا کی مسرت و بشاشت پیشم خود دیکھی،



مہمانوں کی کوئی تعداد مقرر نہیں تھی، مستقل مہمان خاصی تعداد میں الگ تھے، بعض اوقات خود اندر سے کھانا لاتے، مہمانوں میں ہر طبقہ کے لوگ تھے، ارکان جمعیت، مشاہیر علماء، سیاسی کارکن، نوجوان ورکر، جیل سے آنے والے خفیہ پولیس کے خفیہ اشخاص، بیعت کے خواہش مند، تعویذ کے طالب وغیرہ وغیرہ، یہیں مولانا ابوالحسن محمد سجاد صاحب رحمۃ اللہ علیہ کی پہلی زیارت ہوئی، کئے ہفتے ان کی ہمسائیگی رہی، اور ان کے محاسن کا علم ہوا، بخاری وترندی کے درس میں شرکت کرتا تھا، مولانا کا استحضار اور مسئلہ مبسوط تقریر ان لوگوں کے لیے نئی بات ہے جو مولانا کی سیاسی مصروفیتوں اور سفروں کی کثرت سے واقف ہیں، ایک مسئلہ پر بعض اوقات تین تین چار چار دن مسلسل ۶۰/ منٹ کے تعلیمی گھنٹہ تقریر جاری رہتی، اور مسئلہ کا مالہ و ماعلیہ، ائمہ کے اختلافات و اختلاف مذاہب، اور ان کے دلائل و ماخذ، متن و اسناد رجال کی بحثیں، برجستہ اس سب پر مولانا کی قرأت حدیث، مولانا کا مخصوص دلکش لہجہ اور دارالحدیث کی روحانی پرسکینیت فضا ابھی تک آنکھوں میں ہے، اور گویا اس وقت بھی ”وبالسنند المتصل منا الی امیر المومنین فی الحدیث.....“ کی آواز کانوں میں گونج رہی ہے، درمیان میں طلبہ کے سوالات کا (جن میں بعض غیر متعلق بھی ہوتے) نقل کے ساتھ جواب دیتے جاتے، آخر سال میں درس کی مصروفیت اتنی بڑھ جاتی کہ عصر کے بعد بھی درس، عشاء کے بعد دیر رات تک درس، صبح کی نماز کے بعد درس، اچھے اچھے مستعد طالب علموں کی ہمت جواب دے جاتی، لیکن مولانا کی مستعدی، نشاط اور قوت میں فرق نہ آتا۔

یہ (۳۲ء) کا زمانہ تھا، مولانا کے سفر کے پروگرام پہلے سے مرتب ہوتے، اکثر جمعہ باہر ہی گذرتا، اللہ تعالیٰ نے جس طرح داؤد علیہ السلام کے لیے لوہے کو موم کر دیا تھا، ”والننا له الحدید“ مولانا کے لیے سفر سہل فرما دیا ہے

سج ما آب من سفر الا الی سفر

ترجمہ (ایک سفر سے لوٹتے نہیں دوسرے کے لیے پابہ رکاب ہو جاتے)



مجھے قرآن مجید کی تفسیر کے مطالعہ کا شوق تھا، اس میں اشکالات پیش آتے تھے جو بعض مرتبہ کسی کتاب سے حل نہ ہوتے، مولانا نے جمعہ کی نماز کے بعد کا وقت مرحمت فرمایا تھا کہ اپنے اشکالات کو پیش کروں، مگر تھوڑے ہی جتنے میرے حصہ میں آئے، مطالعہ کے لیے بعض سیاسی کتابیں حکومت خود اختیاری وغیرہ اور حضرت مولانا محمد قاسم نانوتوی رحمۃ اللہ علیہ کے رسائل عنایت فرمائے۔

### ایک بڑا فائدہ اور برکت

دیوبند کے قیام کی برکت تھی کہ انگریزوں سے نفرت میں (جس کے جراثیم میرے اندر موروثی طور پر تھے) شدت پیدا ہوئی، بعد میں اس میں اتنا اضافہ ہوا کہ ایک انگریز ہی نہیں سارا یورپ ہی اس وقت کفر و مادیت کا علم بردار ہے، اور اس کے زوال کے بغیر دین و اخلاق کا عروج اور اسلام کی دعوت کا پھلنا پھولنا مشکل ہے، یہ صرف کسی ایک حکومت اور کسی ایک ملک کی غلامی کا سوال نہیں، سوال ایک پوری تہذیب، ایک مستقل نظام فکر، اور ایک عالمگیر دعوت کا ہے جو بیسیوں کی لائی ہوئی تعلیمات اور ان کے نتائج و اثرات کے بالکل ضد واقع ہوئی ہے، وہ کیا وقت اور ماحول تھا جس میں حضرت موسیٰ علیہ السلام نے بڑے اضطراب سے یہ دعا کی تھی کہ ﴿رَبَّنَا إِنَّكَ آتَيْتَ فِرْعَوْنَ وَمَلَأَهُ زِينَةً وَأَمْوَالًا فِي الْحَيَاةِ الدُّنْيَا رَبَّنَا لِيُضِلُّوْا عَنْ سَبِيلِكَ رَبَّنَا اطْمِسْ عَلَيَّ أَمْوَالِهِمْ﴾ (یونس: ۸۸) یہ بات یورپ کے عالمگیر اقتدار اور اس کی سحر انگیز ترقی ہی کو دیکھ کر سمجھ میں آئی، انگریز مشرق میں اپنی لادین و مادہ پرست یورپ کا ایک کامیاب ایجنٹ تھا، اور ہم اہل مشرق کو سب سے پہلا اور سب سے بڑا واسطہ اسی سے پڑا، اس لیے اس سے ہماری نفرت بالکل قدرتی امر ہے، لیکن ”الکفر ملۃ واحدة“

ع ایں خانہ تمام آفتاب است

اس تہذیب اور اس دعوت کے علم بردار امریکہ، روس اور خود ایشیا کے وہ لادینی ممالک اور ریاستیں ہیں، جنہوں نے یورپ کے نظام فکر اور نظام حیات کو پورے طور



پر اپنا لیا ہے، نیز یورپ سے عالم اسلامی کو جو دینی، ایمانی، اخلاقی نقصان پہنچا ہے وہ ان نقصانات سے کہیں بڑھ کر ہے جو غیر ملکی حکومت سے ان ممالک کو پہنچا ہے، بہر حال انگریز سے یہ مخصوص نفرت بھی قابل قدر چیز تھی، اور اس میں شبہ نہیں کہ اس میں اس ماحول، مولانا کی محبت اور مطالعہ کو خاص دخل تھا۔

دیوبند کے قیام میں میرے لیے دل بستگی کا واحد ذریعہ مولانا کی ذات گرامی تھی، میری ذہنی و تعلیمی پرداخت اس انداز سے ہوئی تھی کہ میرے لیے وہاں کے درسی و مدرس ماحول میں دلچسپی کا کم سامان تھا، لیکن مولانا کی ایک نگاہ التفات، ایک تبسم، کسی وقت شفقت سے کچھ پوچھ لینا سارا بوجھ ہلکا کر دیتا، اور دل دیر تک اس کا مزہ لیتا رہتا۔

دائرہ شاہ علم اللہ رائے بریلی اور جائس و نصیر آباد کا ایک سفر اور میری رفاقت

رجب کے آخر یا شعبان کی ابتداء میں مکان واپس آ گیا، مولانا کی آمد و رفت اور قیام کا سلسلہ جاری رہا، اور ہم لوگوں کو خدمت کا شرف حاصل ہوتا رہا، مسلم پارلیمنٹری بورڈ کے زمانہ میں ایک حلقہ انتخاب میں معیت و ہمراہی کا شرف حاصل ہوا، مولانا ہمارے ضلع (رائے بریلی) میں دورہ کرنے والے تھے، مسلسل سفروں سے خستہ ہو رہے تھے، لوگوں کو اپنے کام سے کام ہوتا ہے، کسی کی صحت و راحت کی پروا نہیں کرتے، بھائی صاحب نے خشکی و ٹکان محسوس کر کے مجھے ساتھ کر دیا کہ رائے بریلی پہنچ کر ایک دو روز کے لیے اپنے یہاں (دائرہ شاہ علم اللہ) میں مولانا کے آرام کا اہتمام کرنا، اور اس کی کوشش کرنا کہ مولانا کچھ وقت سکون و راحت کے ساتھ گزاریں، جائس و نصیر آباد کے حلقہ میں دورہ تھا، کار کا سفر تھا، امیدوار صاحب بھی جو یوپی کے ایک مشہور مسلمان پیر سٹر ہیں ہمراہ تھے، اس سفر سے اندازہ ہوا کہ مولانا اس کام کو اپنا ایک دینی فرض سمجھ کر اور ایک عقیدہ وارادہ کے ماتحت کر رہے ہیں، وہی بے غرضی، وہی مستعدی، وہی جفاکشی



جو ایک سپاہی میں میدان جنگ کے اندر ہوتی ہے، جمعہ کی نماز، ایک قصبہ کی جامع مسجد میں پڑھی، خطیب صاحب حضرات دیوبند کی تکفیر کرنے والوں میں تھے، انہوں نے موقع سے فائدہ اٹھا کر بعض بزرگوں کے متعلق بہت کچھ کہا، مولانا سنتوں سے فارغ ہو کر خاموش بیٹھے تھے، نماز ہوئی، خاموش تشریف لے آئے، سفر کے آخر تک کبھی بھول کر بھی خطیب صاحب کا تذکرہ نہیں کیا، امیدوار صاحب نے کھانے کا پر تکلف اہتمام کیا تھا (جیسا کہ امیدوار صاحبان کرتے ہیں اور حلقہ انتخاب کے مقررین توقع رکھتے ہیں) مولانا نے مجھے اپنے ساتھ ایک ہی پلیٹ میں شریک کیا، اور اس قدر جلد ہاتھ اٹھا لیا کہ میں سمجھ گیا کہ وہ قوت لایموت کے طور پر اس کھانے کا استعمال جائز سمجھتے ہیں، رائے بریلی میں ایک شب قیام فرمایا، حضرت شاہ علم اللہ (جد امجد حضرت سید احمد شہیدؒ) کی مسجد میں دیر تک تنہا مراقب رہے، نکلنے کے بعد گھر میں کچھ دیر بیان فرمایا، جو محض عالم آخرت، عالم ارواح اور برزخ کی زندگی سے متعلق تھا، چلتے وقت اس مقام کے متعلق اپنے باطنی تاثرات کا اظہار کیا اور طویل قیام کی خواہش ظاہر کی جس کی مولانا کی مصروف و متحرک زندگی میں بہت کم گنجائش تھی۔

### ایک ہنگامہ خیز دور

پھر وہ ہنگامہ خیز دور آیا جب مولانا کی رائے اور سیاسی بصیرت، عام مسلمانوں کی خواہش اور جذبات اور اس وقت کی مقبول قیادت کے سیاسی فکر سے بالکل مختلف تھی، مولانا نے پوری قوت اور بے باکی کے ساتھ اپنی رائے کا اظہار کیا، تقسیم کے خطرات و نقصانات بیان کئے، اور اسی پر اکتفاء نہیں کیا، بلکہ اپنے خیالات کی دعوت و تبلیغ کے لیے سارے ملک کا دورہ کیا، جا بجا تقریریں کیں، متعدد رسائل و مقالات شائع کئے، اس وقت مسلمانوں پر ایک اعصابی کیفیت طاری تھی، جس کے دو بڑے محرک تھے، ایک برادران وطن کی تنگ نظری اور کم حوصلگی کا طویل و مسلسل تجربہ جو انگریزی حکومت میں



برسہا برس سے ہو رہا تھا، چنانچہ اس تحریک میں وہی طبقہ پیش پیش تھا جس کو دفتروں، تعلیم گاہوں اور شہری زندگی میں اس سے سابقہ پڑتا تھا، دوسرا محرک مسلمانوں کی قومی قیادت کا مزاج تھا، اس لیڈر شپ نے مسلمانوں کے جذبات کو اتنا متحرک و مشتعل کر دیا تھا کہ ان میں کسی مخالف رائے کے سننے اور برداشت کرنے کی صلاحیت باقی نہیں رہی تھی، اور کسی مسئلہ پر ٹھنڈے دل و دماغ سے غور کرنے اور اس کے نشیب و فراز کے سوچنے کے وہ حال اور کیفیت ہی میں نہیں تھے، مولانا کے خلوص، عزم اور احساس فرض نے اس کیفیت کو جو ایک واقعہ تھا، تسلیم کرنے اور اس کے ساتھ سپردِ ڈالنے سے انکار کر دیا، اور انہوں نے اپنے عقیدہ اور ضمیر کے مطابق رائے عامہ کی اس طاقت کے سامنے کلمہ حق کہنے کو اپنا فرض اور افضل الجہاد سمجھا، نتیجہ یہ ہوا کہ سفروں اور جلسوں میں وہ سب کچھ پیش آیا جو مولانا کی شخصیت، ان کی سابقہ خدمات، ان کے علمی و دینی مقام کے بالکل شایان شان نہ تھا، اس وقت ایک طبقہ تھا جو اس سطح کی چیزوں کے علاوہ باطنی کیفیات کا بھی ادراک رکھتا تھا، وہ ان واقعات سے جو مختلف مقامات پر پیش آرہے تھے سخت تکلیف محسوس کرتا تھا، اور مولانا کے علوم مقام، للہیت و بے نفسی کی کھل کر شہادت دیتا تھا، اور ان واقعات کو مسلمانوں کے حق میں مضرونا مبارک سمجھتا تھا، مجھے یاد ہے کہ ایک ایسی ہی مجلس میں جب سید پور کے اسٹیشن کا واقعہ کسی اخبار سے پڑھ کر سنایا جا رہا تھا تو بعض اہل دل فرط تاثر سے رو پڑے، مشکل سے کوئی ایسا تھا جس کی آنکھیں نم نہ ہوں، اس وقت مولانا کی عقیدت و محبت اور ان کے خلوص و للہیت پر اعتماد ایک جزیرہ سا بن کر رہ گیا تھا، جس کے چاروں طرف ناراضگی، برہمی، و بدنامی کا سمندر پھیلا ہوا تھا، جس کی موجیں اس جزیرہ کے کنارہ سے آ کر ٹکراتیں، اور واپس جاتیں، اس جزیرہ پر وہ ہزاروں لاکھوں مسلمان آباد تھے جن کو اب بھی مولانا کے خلوص و للہیت پر اعتماد تھا، اور جو اس پر ایمان رکھتے تھے کہ مولانا سے تمام اصحاب اجتہاد کی طرح خطا اجتہادی تو ممکن ہے، لیکن خود غرضی، موق پرستی، سر بلندی اور قیادت کی خواہش، حسب جاہ وہ چیزیں ہیں جن



سے اللہ تعالیٰ نے مولانا کو بہت بلند کر دیا ہے، لکھنؤ میں ہمارا مکان بھی اس جزیرہ پر واقع تھا اور چونکہ لکھنؤ اس قومی تحریک کا بہت بڑا مرکز تھا اس لیے ہمیں بھی ناراضگی کی ان لہروں کا تجربہ کرنے کا موقع ملا۔

## ۱۹۴۷ء کا انقلاب

آخر وہ دور آیا کہ جن لوگوں نے مسلمانوں کے جذبات میں یہ تحریک پیدا کی تھی وہ ان کو بے یار و مددگار چھوڑ کر اپنی بنائی ہوئی دنیا میں چلے گئے، مسلمانوں میں سخت مایوسی، مستقبل سے ناامیدی، اور اپنے بارے میں بے اعتمادی اور احساس کمتری رونما تھا، ان کا کوئی پرسان حال نہ تھا، ہر شخص ایک پتیمی و کمپرسی کی سی کیفیت محسوس کرتا تھا، اب مولانا اور ان کے رفقاء کی جماعت تھی کہ انہوں نے مسلمانوں میں خود اعتمادی، مستقبل کی طرف سے اطمینان، اپنے وطن میں رہنے اور ناسازگار حالات کا مقابلہ کرنے کا عزم پیدا کرنے کی تبلیغ کی، شمالی ہندوستان اور بالخصوص یوپی جو ہندوستان کے مسلمانوں کا ذہنی، علمی (اور سیاسی مرکز ہے) کے مسلمانوں کی قسمت اور ان کے قیام کا انحصار یوپی کے مغربی سرحدی اضلاع (سہارنپور، مظفرنگر، میرٹھ) کے برقرار رہنے اور مسلمانوں کے اپنی جگہ قائم رہنے پر تھا، سہارنپور اور اس کے متصل اضلاع میں مقامی حالات اور مشرقی پنجاب کے قرب کی وجہ سے ترک وطن اور انخلاء کی طاقتور تحریک اور رجحان پایا جاتا تھا، علماء دیوبند اور سہارنپور کا یہ بڑا احسان ہے کہ ان حضرات نے ترک وطن کی تحریک و ترغیب کا سختی سے مقابلہ کیا اور اس کو دینی و سیاسی حیثیت سے مسلمانوں کے اقدام قتل کا مرادف بتلایا، اور مسلمانوں کے روکنے اور ان کے قدم جمانے کی سخت جدوجہد کی، اس میں بھی مولانا کا بہت بڑا حصہ تھا، خود ان کے قیام نے پھر ان کی ایمان آفریں تقریروں نے ان اضلاع کے مسلمانوں میں دینی روح اور نیا حوصلہ پیدا کر دیا، ترک وطن کا سلسلہ رک گیا، بہت سے لوگوں کو میری طرح یہ احساس ہوگا کہ مولانا کی صحت زیادہ جدوجہد کے لائق ہوتی، ماحول اور رفقاء



کچھ بھی مساعد ہوتے اور خلاف توقع حالات و واقعات نے طبیعت کو افسردہ اور دل شکستہ نہ کر دیا ہوتا تو مولانا اب بھی اسی عزم اور طاقت کے ساتھ اس بدلے ہوئے دور کی رہنمائی کرتے اور وقت کے غلط رجحانات کا مقابلہ کرتے۔

ولو أن قومی انطقتنی رماحهم

نطقت ولكن الرماح أحرّت

جوانی کی بہترین طاقتیں، اور قلب و دماغ کی پوری توجہات اور ہمت قلبی انگریزی حکومت کے مقابلہ اور انگریزوں کے اخراج پر صرف ہوئی، جس کے لیے شیخ الہند کی صحبت اور تجربہ و مطالعہ نے آپ کو تیار کیا تھا، جب نیا انقلاب (۱۹۴۷ء) اپنے نئے تقاضوں اور ضرورتوں کے ساتھ آیا تو وہ عمر کے انحطاط، قوی کے اضمحلال اور مصروفیتوں کی زیادتی کا زمانہ تھا، اور عام طور پر یہ خیال غالب تھا کہ مسلمانوں کا اس ملک میں کسی نہ کسی طرح رہ جانا ہی ایک بڑی کامیابی اور فتح مندی ہے، اب یہ ان لوگوں کی خدمت و عزیمت کا زمانہ ہے جو اس انقلاب کے دور رس میں اثرات سے واقف ہیں، اور علمی و فکری طور پر اس کا مقابلہ کرنے کے لیے تیار ہیں۔

### دینی حمیت و غیرت اور جرأت و عزیمت

ایک جامع فضائل ہستی کے بارے میں یہ اندازہ لگانا بہت مشکل ہوتا ہے کہ اس کے فضائل و کمالات میں مرکزی اور نمایاں صفت کون سی ہے جس کو اس کی شخصیت کی کلید قرار دیا جائے، اور جس سے اس کی زندگی اور خصوصیات کو سمجھنا آسان ہو جائے، مولانا کو بہت سے لوگ ایک عالم اور محدث کی حیثیت سے جانتے ہیں، بہت سے لوگ ایک شیخ طریقت اور سالک کی حیثیت سے جانتے ہیں، بہت سے لوگ ایک سیاسی رہنما اور مجاہد کی حیثیت سے جانتے ہیں، اور اس میں شبہ نہیں کہ اللہ تعالیٰ نے آپ کی ذات کو ان سب فضائل سے آراستہ کیا ہے، لیکن میری کوتاہ نظر میں دو صفات آپ کی زندگی میں کلیدی حیثیت رکھتی ہیں، جنہوں نے آپ کو آپ کے معاصرین



میں ممتاز بنایا ہے، ایک عزیمت، دوسرے حمیت، عزیمت کا ثبوت اس سے زیادہ کیا ہوگا کہ آپ نے علماء و اہل درس کے حلقہ سے باہر قدم نکالا اور اس مسئلہ کی طرف توجہ کی جو وقت کا اہم مسئلہ تھا، اور عین انگریزی حکومت کے عروج کے زمانہ میں اعلان حق کر کے ”کلمۃ حق عند سلطان جائز“ کے افضل جہاد کا شرف حاصل کیا، مالٹا میں اسیری کے دن گزارے، اور ہندوستان کے جیلوں میں مہینوں رہ کر سنت یوسفی ادا کی، اور دنیا کی عظیم ترین سلطنت کے مقابلہ میں برسوں سینہ سپر رہے، یہاں تک کہ آپ کا مقصد پورا ہوا، پھر یہ عزیمت آپ کی پوری زندگی میں نمایاں ہے، فرائض کی ادائیگی، نوافل و مستحبات کی محافظت، مخالف ماحول میں معمولات کی پابندی، اس زمانہ میں بڑی استقامت ہے، وعدوں کے ایفاء، دور دراز کے جلسوں اور اجتماعات میں شرکت اور اس کے لیے ہر طرح کی صعوبتیں برداشت کرنا مستقل عزیمت ہے، پھر اس سب کے ساتھ دارالحدیث کے اسباق کی پابندی اور کتابوں کی تکمیل ایک مستقل مجاہدہ، مہمانوں کی میزبانی اور مختلف الطبائع اشخاص کے ساتھ معاملہ اور ان کی مزاحمت خصوصیات کا تحمل مستقل جہاد، پھر مریدوں کی تربیت اور نگرانی، کثیر الشہادہ خطوط کا جواب دینا اور سب اس ضعف و پیری میں یہ سب آپ کی غیر معمولی عزیمت و علو ہمت کی دلیل ہے، حقیقت یہ ہے کہ آپ نے اپنی زندگی میں ”ان اللہ یحب معالی الأمور ویکره سفاسفها“ پر عمل کر کے دکھا دیا۔

حمیت آپ کی کتاب زندگی کا نہایت روشن عنوان ہے، اسی حمیت نے انگریزوں کی مخالفت کا جذبہ پیدا کیا، جس کی آسودگی اس وقت تک نہیں ہوئی جب تک کہ انگریز اس ملک سے چلے نہیں گئے، تحریک خلافت اور جمعیت علماء کی جدوجہد میں یہی روح کام کر رہی تھی، اور یہی آپ کو سدا جوان، مستعد و سرگرم رکھے ہوئے تھی، اور اسی نے سینکڑوں، ہزاروں آدمیوں کو تحریک بنا رکھا تھا، یہی حمیت تھی جس نے آپ سے مہینوں دشمن اسلام طاقتوں کے خلاف قنوت نازلہ، اس جوش و ولولہ کے ساتھ



پڑھوائی کہ معلوم ہوتا تھا کہ محراب میں شکاف پڑ جائیں گے، اور الفاظ نہیں ہیں بلکہ شرارے ہیں جو آپ کے دل سے نکل رہے ہیں، یہی حمیت ہے جو کسی منکر شرعی اور خلاف سنت فعل کو ذرا بھی دیکھنے کی روادار نہیں اور جس کی حرارت اور آئینچ پاس بیٹھنے والوں کو اکثر محسوس ہوتی تھی، جن لوگوں نے آپ کے اس جذبہ کو پہچان لیا تھا اور سمجھ گئے تھے کہ حمیت آپ میں کس قدر کوٹ کوٹ کر بھری ہے، وہ بعض اوقات اس سے غلط فائدہ اٹھا لیتے، اسی طرح مولانا کی شرافت و مروت سے جو آبائی ورثہ اور سادات کرام کا شیوہ ہے، بہت سے لوگ غلط فائدہ اٹھا کر آپ کے مخلص تحمیں اور نیاز مندوں کے لیے شرمندگی کا باعث بنتے، اور اپنی غرض براری کر کے اپنی ہوشیاری اور موقع پرستی کا ثبوت دیتے اور مولانا کی ذات کو نقصان پہنچاتے تھے۔<sup>(۱)</sup>

### جامعیت اور علمی رسوخ

انفس یہ تھا یہ ایک ایسی جلیل القدر شخصیت کے حقیقی مقام اور اس کے علمی و عملی کمالات و محاسن معلوم کرنے کے ذرائع مفقود تھے، جو لوگ صحبت سے محروم رہے یا بعد میں آئیں گے ان کے لیے یہ جاننے کا موقع نہ تھا کہ اللہ تعالیٰ نے مولانا کو کیسی جامعیت، علمی استحضار، مسائل سلوک و تصوف پر نگاہ اور علمی رسوخ عطا فرمایا ہے، اس کا اندازہ نہ آپ کو عوامی تقریروں سے ہو سکتا ہے، نہ آپ کے سیاسی مقالات و رسائل اور خطبات صدارت سے، بلکہ اس بات کا اندیشہ ہے کہ یہ خطبات اور رسائل آپ کی ذات کے متعلق غلط فہمی اور کوتاہ فطری پیدا کرنے کا باعث ہوں، اس لیے کہ آپ کی ذات اس سے کہیں زیادہ جامع اور وسیع ہے جیسی ان کا آثار علمیہ و سیاسیہ میں نظر آتی ہے، صدیق محترم مولانا نجم الدین اصلاحي نے مولانا سے محبت و عقیدت رکھنے والوں پر بڑا احسان کیا اور آنے والے مؤرخین و سوانح نگاروں کی بڑی مدد فرمائی کہ مولانا کی

(۱) یہ مضمون ”مکتوبات شیخ الاسلام“ کے مقدمہ کا حصہ ہے جو پرانے چراغ حصہ اول صفحہ ۸۳-۱۰۰ میں حضرت شیخ الاسلامؒ کے تذکرہ میں شامل ہے۔ (محمود)



ان خصوصیات سے بلا واسطہ اور باثوق طریقہ پر واقف ہونے کا ایک ایسا ذریعہ پیدا کر دیا جس سے زیادہ مستند اور یقینی ذریعہ عرصہ تک کی رفاقت و معیت کے بعد کوئی اور نہیں ہو سکتا، مولانا کے مکتوبات کا مجموعہ اس وقت تک مولانا کی شخصیت و سیرت اصلی خیالات و افکار حقیقی، ذوق و مزاج اور دینی و علمی خصوصیات کا سب سے زیادہ جامع مرقع ہے جو منظر عام پر آیا ہے،<sup>(۱)</sup>

### مسلسل جدوجہد اور سرتاپا قربانی زندگی

مجھے اپنی ایک پرانی عربی تحریر یاد آئی، جو غالباً (۱۳۱۲ھ) کے لگ بھگ لکھی گئی ہوگی، دارالعلوم کے طلبہ نے عربی کا ایک رسالہ ”الأخلاق“ کے نام سے نکالا تھا، اس کا وہ مولانا ”حسین احمد نمبر“ نکالنا چاہتے تھے، انہوں نے اس تاخیر سے بھی اس کے لیے کچھ لکھنے کی فرمائش کی، یہ فرمائش چونکہ دل کی خواہش کے مطابق تھی، بغیر کسی تکلف و تکلیف کے ایک مضمون عربی میں لکھ کر ان کو بھیج دیا گیا، جس کا عنوان تھا ”صلاتی بمولانا حسین أحمد المدنی صفحة من صفحات حیاتی“ (مولانا حسین احمد صاحب مدنی سے میرا تعارف و تعلق اپنی تاریخ کا ایک ورق) یہ نمبر نکلنے کی تو شاید ثبوت نہیں آئی، مگر اس بہانہ سے وہ مضمون لکھ لیا گیا، اس میں اپنے دیوبند جانے اور وہاں کے قیام کے تاثرات اور مولانا کی شخصیت کے جو نقش و دماغ پر مرسم ہوئے تھے ان کو اجاگر کیا گیا ہے، جی چاہا کہ اس کا آخری پیرا گراف یہاں بھی نقل کر دیا جائے، اس لیے کہ بھرا اللہ اب بھی اس میں ایک نقطہ کی ترمیم کی ضرورت محسوس نہیں ہوتی:

”أما الشيخ فلا أزال على صلة به وأجدد المهد بأنفاسه

ومجالسه واتفق لي بعد ذلك أن صحبتته في السفر فأنكشفت

لي ناحية مهمة من نواحي الحياة الانسانية، وقرأت صفحة

(۱) از مقدمہ ”مکتوبات شیخ الاسلام“ مرتبہ مولانا محمد الدین اصلاحی مرحوم (محمود)



جدیدلہ من صفحات حیاتہ، أطالہا اللہ والانسان فی السفر  
غیرہ فی الحضرة ولکنی رأیتہ فی بیتہ بل وأجمل نزاهۃ الأخلاق  
وعفۃ بطن، وعلو ہمة وشہامۃ نفس وصبر لا یعرف السامۃ  
والممل وہمتہ لا تعرف القصور والکسل سہر فی طاعة وبقظۃ  
فی شغل ونومہ فی اعتدال وبکلمۃ فی اقتصاد وحیاء کلہا جد  
واجتهاد وتضحیۃ وجہاد“۔

(مولانا سے بھگت اللہ میرا ربط و تعلق قائم ہے، اور مجھے ان کے انکس و  
محاسن سے استفادہ کے مواقع وقتاً فوقتاً ملتے رہتے ہیں، مجھے ان کے  
ساتھ سفر میں رہنے کا اتفاق ہوا تو انسانی زندگی کا ایک اہم گوشہ بھی  
سامنے آ گیا، اور میں نے ان کی مبارک زندگی کا نیا ورق بھی مطالعہ کیا،  
انسان اکثر سفر میں اس سے مختلف نظر آتا ہے جیسا قیام کے زمانہ میں  
معلوم ہوتا ہے، لیکن میں نے ان کو سفر میں ویسا ہی پایا جیسا وہ گھر میں نظر  
آتے ہیں، بلکہ کچھ بڑھا ہی ہوا پایا، پاکیزہ اخلاق، محتاط و خوددار، بلند  
ہمت و عالی حوصلہ، ایسے جفاکش کہ اکتانا اور گھبرانا جانتے نہیں، ایسے  
جواں ہمت کہ سستی اور کسل مندی کے پاس نہیں جاتے، بیدار ہوں تو  
طاعت اور کام میں مشغول آرام فرمانا، کھانا تناول فرمانا سب بقدر  
ضرورت ان کی زندگی مسلسل جدوجہد اور سرتاپا قربانی و مجاہدہ ہے) (۱)

### علمی مذاق اور رہنمائی نہ کردار

اپریل ۱۹۴۸ء میں جمعیت العلماء ہند کا سالانہ جلسہ لکھنؤ میں ہوا، مندوبین و  
مہمانوں کا قیام دارالعلوم ندوۃ العلماء کے احاطہ میں تھا، مجھے خیال ہوا کہ اگر اس موقع پر

(۱) یہ مضمون ۱۳/ صفر ۱۳۷۳ھ کو لکھا گیا جو ”کتوبات شیخ الاسلام“ مرتبہ: مولانا نجم الدین اصلاحی  
کے مقدمہ کا حصہ ہے۔ (محمود)



معزز و ذی علم مہمانوں کی ضیافت طبع کے لیے طلبہ کی انجمن ”الاصلاح“ کی طرف سے ایک علمی و تاریخی نمائش کا انتظام کیا جائے تو ہر طرح موزوں و بر محل ہوگا، اس وقت عزیز بڑی مولوی طیب عثمانی ”الاصلاح“ کے ناظم تھے، میں نے والد ماجد مولانا حکیم سید عبدالحی صاحب کی عربی تصنیفات ”زہدۃ الخواطر“ کی آٹھ جلدوں اور ”معارف العوارف فی أنواع العلوم والمعارف“ کی مدد سے ایسے تاریخی معلومات افزا چارٹ تیار کیے جن کو دیکھنے سے ایک نظر میں معلوم ہو جاتا تھا کہ ہندوستان کے ہزار سالہ اسلامی عہد میں ہر علم و فن میں کون کون سی اہم شخصیتیں پیدا ہوئیں، علمائے ہند کی وہ تصنیفات کون سی ہیں جو بین الاقوامی شہرت رکھتی ہیں اور اسلام کے پورے علمی ذخیرہ میں ان کی امتیازی شان ہے، ہندوستان میں کس کس دور میں کون کون سے علمی و روحانی مرکز تھے، اور کہاں کہاں بڑے مدارس قائم ہوئے، نظام و نصاب تعلیم میں کیا کیا تبدیلیاں ہوئیں، مختلف زمانوں میں کیا کیا معیار فضیلت رہے، غرض چند نقوشوں میں ہندوستان کی علمی و دینی تاریخ کا ابھرا ہوا خاکہ اور ہزاروں صفحات کا عطر کھینچ کر آگیا تھا، سینکڑوں آدمیوں نے اس علمی نمائش کی سیر کی لیکن اس سے سب سے زیادہ دلچسپی دو صاحبوں نے لی، ایک صدر جلسہ مولانا حسین احمد صاحب مدنی<sup>(۱)</sup> نے اور دوسرے

(۱) ”حضرت مولانا حسین احمد صاحب مدنی کو نواب علی حسن خاں صاحب کے زمانہ ہی سے ندوۃ العلماء کے اجلاسوں میں شرکت کی دعوت دی جاتی رہی تھی، مگر وہ اپنی مصروفیات کے سبب غالباً کسی جلسہ میں شریک نہیں ہو سکے، ڈاکٹر صاحب کے زمانہ میں حضرت مولانا کا ندوہ سے قریبی رابطہ قائم ہوا، اور برابر بڑھتا گیا، مولانا عبد السلام صاحب قدوائی نے ”حالات ندوہ“ کے تحت حضرت مدنی کی آمد کے بارے میں تحریر کیا:

”جناب مولانا حسین احمد صاحب نے مدرسہ کے عام معائنہ کے علاوہ انجمن الاصلاح کے جلسہ میں ایک بڑی موثر اور ایمان آفریں تقریر فرمائی، جس کا خلاصہ درج ذیل ہے:

آپ نے فرمایا کہ انسان جسم و روح کا مجموعہ ہے، جسم کی طرح روح بھی بیمار ہوتی ہے، اس کا علاج صرف انبیاء علیہم السلام کے یہاں ہے، اس کے بعد دنیا کے موجودہ حالات کی طرف اشارہ کرتے ہوئے فرمایا کہ اب یہ بات آٹھکارا ہو چکی ہے..... (باقی اگلے صفحہ پر)



ڈاکٹر سید محمود صاحب نے، ڈاکٹر صاحب اس وقت بہار کے وزیر تعلیم تھے، انہوں نے ازراہ قدر دانی پٹنہ جا کر اپنے محکمہ کی طرف سے انجمن ”الاصلاح“ کو دو سو روپے بھجوائے۔<sup>(۱)</sup>

## اتاترک کے بارے میں حقیقت حال کا اظہار اور مولانا مدنی کی حق پسندی

ہندوستان واپسی کے بعد میں نے اپنی تقریروں اور گفتگوؤں میں کمال اتاترک کے بارے میں اپنے تاثرات کا بے تکلف اظہار کرنا شروع کر دیا، اور وہاں کے اسلام پسند طبقہ کا عام طور پر اس کے متعلق جو خیال تھا اور اس کی ”اصلاحات“ سے اسلام کو ترکی میں جو نقصان پہنچا تھا اور جو معنوی روحانی و علمی نسل کشی (GENOCIDE) عمل میں آئی تھی اس کو صاف صاف بیان کرنا شروع کر دیا، تبہا رسم الخط کے بدل جانے سے جو انقلاب عظیم برپا ہو گیا تھا جس کو فلسفی مؤرخ ٹوئن بی (Toyn Bee) نے اس طرح بیان کیا ہے کہ ”اب کسی ملک کے ذخیرہ کتب یا عظیم کتب خانہ کے جلانے کی ضرورت نہیں (جس سے مفت بدنای ہو) کسی قوم کا رسم الخط بدل دینا کافی ہے“، میرا تبصرہ اور تنقید ان حلقوں پر بڑی گراں گزری جو کمال اتاترک کو ترکی کا نجات دہندہ اور عظمت انسانی و خدمت اسلامی کے اعلیٰ سے اعلیٰ مقام پر رکھتے تھے،

(پچھلے صفحہ کا حاشیہ) کہ انسان کے خود ساختہ نظام خواہ وہ کسی ازم کی شکل میں ہوں، انسانیت کے لیے سخت مضرت رساں ہیں، آج دنیا ان ہولناکیوں سے لڑ رہا ہے اور زمین ان کی خوریزیوں سے لالہ زار ہے، انسان کی نجات اسی الہی نظام میں ممکن ہے جو اسلام کے نام سے دنیا کو بخشا گیا ہے، تاریخ کے صفحات شاہد ہیں کہ اسلامی نظام نے کتنی کے چند برسوں میں دنیا کی کاپاپلٹ دی عرب کے بدوجن کے ہاتھوں میں کبھی اونٹ کی مہارز ہا کرتی تھی، اب سیاست و جہانبانی کا علم لے کر آگے بڑھے اور دفعہ سارے عالم پر چھا گئے۔“ (تاریخ ندوہ، حصہ دوم، صفحہ: ۴۱۰-۴۱۱)

(محمود)



اور انہوں نے برملا مجھ سے ناگواری اور ناراضگی کا اظہار کیا۔

اس کے برخلاف واپسی کے قریب ہی زمانہ میں مولانا مدنی لکھنؤ تشریف لائے، میں نے ترکی کے سفر کے حالات و تاثرات بیان کئے، اور اتاترک کی اسلام گش پالیسی کا ذکر کیا، مولانا نے ایک لفظ بھی اس کی حمایت میں نہیں فرمایا اور نہ چہرہ پر ادنیٰ درجہ کی ناگواری ظاہر ہوئی، ایسا معلوم ہوا کہ ان کے قلب سلیم نے فوراً ان حقائق کو تسلیم کر لیا اور ان کا عمل ”در مع الحق حیث دار“ پر ہے۔ مع ہم سخن فہم ہیں غالب کے طرفدار نہیں

مجھ پر مولانا کی اس حقانیت و ربانیت کا بڑا اثر ہوا کہ ان کے نزدیک معیار اسلام ہے، نہ سیاسی کامیابیاں، نہ جنگی فتوحات، نہ مغربی طاقتوں کو چیلنج کرنا یا نقصان پہنچانا۔

افسوس ہے کہ اس کے کچھ عرصہ بعد ہی (دسمبر ۱۹۵۷ء) میں مولانا نے اس دنیا سے رحلت فرمائی، میں وقتاً فوقتاً معتقدانہ حاضر ہوتا تھا، وفات سے صرف ایک ہفتہ پہلے بھی بغرض عیادت حاضر ہوا، مولانا کے اخلاص و اخلاق اور ان کی سیرت کی مرکزی صفت اور کمالات کے مرکزی نقطہ ”عزیمت و حمیت“ کا ہمیشہ قائل رہا، اور کبھی ایک لمحہ کے لیے بھی اس میں تردید پیدا نہیں ہوا۔<sup>(۱)</sup>



## ﴿ باب سوم ﴾

# انسانی و اخلاقی بلندی اور استقامت و شجاعت

## انسانی حقیقت و شخصیت

کبھی بچپن میں یہ قصہ پڑھا تھا کہ ”باشتیوں“ کے دیس میں کسی طرح ہماری اس دنیا کا ایک بلند قامت انسان پہنچ گیا تھا جو عرصہ تک ان کے لیے خوف و درہشت اور تعجب و حیرت کا سامان بنا رہا، اس کی شخصیت عرصہ تک ان کے لیے ایک معتمہ اور اس کی بلندی خود اس کے لیے ایک آزمائش بنی رہی، ہم کو معلوم نہیں کہ باشتیوں (PYGNIES) کی یہ بستی کہاں واقع ہے؟ بظاہر ایک ادیب اور افسانہ نویس کی انشا پردازی اور نازک خیالی سے زیادہ اس کی کوئی حقیقت نہیں، لیکن اگر آپ نظر غائر سے دیکھیں گے تو یہ خود ہماری اس انسانی بستی کا ایک واقعہ نظر آئے گا جس پر افسانہ کا دھوکہ ہوتا ہے۔

اگر انسان صرف جسم کا نام نہیں اور اس کی بلندی و برتری کا معیار اس کا قد و قامت اور طول و عرض نہیں بلکہ انسان اس پیکر اور قالب کا نام ہے جس کے اندر انسانی حقیقت و شخصیت پائی جاتی ہے اور اس کی بلندی و برتری کا معیار وہ امتیازی اوصاف و اخلاق، سیرت و کردار ہے جس کی بناء پر انسان کو حیوانات اور دوسری مخلوقات پر شرف و فضیلت حاصل ہے، اور جن کے بغیر انسان محض منطوق کا ”حیوان ناطق“ ہو کر رہ جاتا



ہے، تو آپ کو اعتراف کرنا پڑے گا کہ ہماری اس انسانی دنیا میں زیادہ تر بالشتیہ ہی بستے ہیں، اور بالشتیوں کی اس بستی میں کبھی کبھی کوئی بھولا بھٹکا بلند قامت مسافر آجاتا ہے، جس کی بلند شخصیت، بلند مقاصد و عزائم، بلند اخلاق و سیرت، ان کوتاہ قامت، کوتاہ فکر انسانوں کے ایک چیتاں اور خود اس کی زندگی ان کے درمیان ایک آزمائش و مجاہدہ بن کر رہ جاتی ہے، یہاں تک کہ اس کی مسافرت کے یہ دن پورے ہوں اور وہ اپنے دیس اور اپنے ہم سروں کے پاس واپس جائے۔

### حقیقی آدمی

ہر زمانہ کے بلند خیال، بلند نظر انسانوں نے اپنے زمانہ میں آدمیت کی پستی اور ”آدمی“ کی ناپائیداری کا شکوہ کیا ہے، اور اس سے انکار کیا ہے کہ آدمی کی شکل و صورت رکھتا ہے اور قیمتی لباس میں ملبوس ہے وہ ضرور آدمی ہے، ساتویں صدی کے مشہور عارف و حقیقت آشنا و مردم شناس بزرگ مولانا رومؒ نے صاف فرمایا۔

ایں نہ مرد انہد لہذا صورت اند

مردہ ناند و کشتہ شہوت اند

(ترجمہ: یہ آدمی نہیں آدمی کی صورت میں یہ سب روٹی پر مرنے والے اور شہوت کے مارے ہوئے ہیں)

انہوں نے ایک منظوم حکایت کے پیرایہ میں حقیقی آدمی کے ناپائیدار و عفا صفت

ہونے کو اس طرح بیان کیا ہے۔

وی شیخ یا چراغ ہی گشت گرد شہر

کز دام و دو طولم و انسائم آرزو ست

زیں ہرہاں ست عناصر ولم گرفت

شیر خدا و رستم و ستائم آرزو ست

گفتم کہ یافت می نشود وجستہ ایم ما

گفت آل کہ یافت می نشود آئم آرزو ست



(ترجمہ: کل شب ایک شیخ چراغ لے کر شہر کے گرد چکر لگا رہے تھے اور کہا رہے تھے کہ میں جانوروں اور چوپایوں سے تنگ آ گیا ہوں، مجھے انسانوں کی خواہش ہے، ان مست اور بیکار لوگوں سے میں دل گرفتہ ہوں، خدا کے شیر اور جنگل کے رستم کی آرزو ہے، میں نے کہا کہ اب یہ جنس دنیا میں ناپید ہے، انہوں نے کہا کہ جو چیز نایاب ہوتی ہے، مجھے اسی کی آرزو رہتی ہے۔)

خواجہ حافظ کو بھی اس کی بڑی شکایت ہے، بیش قیمت و زرنگار انسانی لباسوں میں بہت سے ایسے لوگ ملبوس نظر آتے ہیں جو حقیقت انسانی اور جوہر آدمیت سے یکسر عاری ہیں، وہ اپنی مشہور غزل ”ایں چہ شور یست کہ در دور قمری بنم“ میں صاف کہتے ہیں:

حقوق زریں ہمہ در گردن نرمی بنم  
(میں ہر مرد کی گردن میں سنہرا پٹا دیکھتا ہوں)

منتہی کا مشہور محاصرہ امیر نوجوان شاعر ابو فراس الحمدانی جس کو حقیقت میں جوہر شاعری و جوہر آدمیت دونوں میں منتہی پر فوقیت و ترجیح حاصل ہے اپنے زمانہ کے اکثر آدمی کا درندہ صفت انسانوں کے متعلق کہتا ہے:

ذئاب علی أجسادهن ثياب

(بھیڑیئے ہیں ان کے جسموں پر کپڑے ہیں)

پچھلے دور کی ادبیات کا ذخیرہ بھی اس شکوہ و شکایت اور اظہار حقیقت سے لبریز ہے، استاد ذوق نے ایک اصول اور تجربے کے طور پر کہا تھا:

آدمی کو بھی بہتر نہیں انسان ہونا

ہمارے عہد کے حکیم شاعر ڈاکٹر سر محمد اقبال نے اپنی مثنوی میں کہا ہے ۔

مردی اندر جہاں افسانہ شد

آدمی از آدمی بیگانہ شد

(انسانیت دنیا میں افسانہ بن کر رہ گئی ہے، آدمی آدمی سے بے گانہ ہو چکا ہے)



## انسانی پستی

اور یہ سب کسی قنوطی طرز فکر اور زندگی کے صرف تاریک پہلو کے مطالعہ کا نتیجہ نہیں ہے یہ نتیجہ ہے آدمی کے کسی بلند معیار کو سامنے رکھ کر مجاہد انسانوں کے اخلاق و صفات کا حقیقت پسندانہ جائزہ اور زندگی کے تلخ و دل شکنی تجربوں کا جب بعض اہل نظر نے اپنے زمانہ کے معاشرہ پر ناقدانہ نظر ڈالی اور اپنے ہم عصروں اور زندگی کے ہم سفر کے حالات کا گہرا مطالعہ کیا تو ان کو یہ نظر آیا کہ اکثر و بیشتر انسانوں کے اعمال و مساعی، جدوجہد اور تگ و دو کے اسباب و محرکات نہایت حقیر اور پست ہیں، اور ان میں سے اکثر پر مادی تقسیم کا معاشی نقطہ نظر اور نفع و افادہ کے بجائے انتفاع و استفادہ کی ذہنیت غالب ہے اور بہت کم انسان ہیں جو اس سطح سے کچھ بلند ہیں جن لوگوں کے ذہن نے اس تکلیف دہ مشاہدہ و تجربہ سے زیادہ چوٹ کھائی اور وہ اس مطالعہ کی تاب نہیں لاسکے، وہ پورے معاشرہ اور معاصر دنیا سے مایوس اور بیزار ہو گئے، اور ان کو ہر ایک طالب دنیا طالب دولت اور معاشی حیوان نظر آنے لگا۔

عہد عالمگیری کے ایک صاحب ذوق و صاحب فضل امیر حسین بن باقر اصفہانی الملقب بنواب امتیاز خاں نے اپنی ایک فارسی تضمین میں اپنی معاصر سوسائٹی کے تمام طبقات کا جائزہ لیا ہے اور ہر ہر صنف کے باکمالوں کے کمالات اور کوششوں کا ذکر کر کے فارسی کے کسی قدیم شاعر کے اس مصرعہ کو دہرایا ہے۔

آن ہمہ از پیچے آنست کہ زری خواہد

(یہ سب اس لیے ہے کہ اسے دولت چاہیے)

ان کے نزدیک شاہ و وزیر، مرد حکیم و داناء، تاجر و سوداگر، عالم و فاضل، ماہر علم الکیمیاء طبیب و حکیم، خوش نویس و خطاط، ادیب و شاعر، یہاں تک کہ زاہد و صوفی سب کی جدوجہد و اظہار کمال کا مقصد صرف حصول دولت ہے۔



اس میں کوئی شبہ نہیں کہ اس عمومی فیصلہ میں سخت مبالغہ اور غلو ہے، ممکن ہے یہ ان کا ذاتی تجربہ اور طبی تاثر ہو لیکن اس میں کوئی شبہ نہیں کہ جب کوئی چیز وبائے عام کی شکل اختیار کر لیتی ہے تو اس سے صرف وہی اشخاص محفوظ رہتے ہیں جو نہایت قوی و توانا، تندرست ہوں یا ان کے پاس اس کے اثرات سے محفوظ رہنے اور اس کے جراثیم کو مارنے کی کوئی دوا یا تدبیر ہو، معاشیات کے بحران کے دور میں بھی وہی لوگ اس وبائے عام سے محفوظ رہتے ہیں جن کی سیرت کی تعمیر و تشکیل کا خاص اہتمام کیا گیا ہو، جن کا نفوس تزکیہ حاصل کر چکا ہو، جن کے سامنے انسانیت اور آدمیت خلوص و تجرد اور اخلاص و للہیت کے کچھ رفیع و عظیم الشان نمونے ہوں، جن کی روح کسی یقین سے سرشار اور کسی اور ذائقہ سے لذت یاب ہو چکی ہو، جس کے سامنے زندگی کی خوش حالیاں اور کامرانیاں ہیچ اور بے حقیقت بن چکی ہوں۔

### انسانی بلندی کے معیار

عہد عالمگیر کے امیر شاعر نواب امتیاز خاں خالص نے زندگی کا ایک ہی پہلو سے مطالعہ کیا اور اس نقطہ نظر سے جب محاصرہ سوسائٹی کو دیکھا تو سب کو لیلائے دولت ہی کا قیس و مجنوں پایا لیکن ان کے زمانہ میں بھی اور ان کے زمانہ کے بعد خاص طور پر عشق و محبت، طلب و جستجو اور عبادت و بندگی کے لیے نئے نئے محبوب اور نئے نئے معبود تراشے گئے، ان میں سے ایک بت شہرت و ناموری ہے، ایک بت عزت و وجاہت ہے اور ایک بہت بڑا بت وزارت و حکومت ہے، جو لوگ زیادہ بلند حوصلہ، زیادہ بلند تر ہوتے ہیں اور جن کی غرض پرستی زیادہ دور اندیش اور ذہین واقع ہوتی ہے وہ طلب و دولت کی سطح سے زیادہ بلند ہو جاتے ہیں، اور شہرت و ناموری یا عزت و وجاہت کے طالب یا وزارت و حکومت کی راہ کے مسافر ہوتے ہیں یہ دولت کے پرستاروں کے مقابلہ میں کہیں زیادہ معزز نظر آتے ہیں اور نتیجہ میں ان سے بہت زیادہ کامیاب و کامران ثابت ہوتے ہیں، ایک عالم کا عالم اس نشہ میں سرشار اور ان بتوں کی بندگی و



عبادت میں گرفتار ہوتا ہے، اور جو دولت طلبی کی سطح سے بلند ہو جاتا ہے وہ ان بتوں میں سے کسی نہ کسی بت کی زلف کا اسیر اور اس کے صید کا شکار ہو جاتا ہے اور جو کسی سیاسی کش مکش یا جنگ آزادی میں ان کے دام میں گرفتار ہونے سے بچ جاتا ہے اور مخلصانہ جدوجہد اور مردانہ سرفروشی کی مثال قائم کر دیتا ہے وہ جنگ آزادی کے اختتام اور ملک کے آزاد و با اختیار ہو جانے کے بعد انتقاع و استفادہ سے اپنے دامن خلوص کو پاک نہیں رکھ سکتا اور اس کی مجاہدانہ زندگی کا صحیفہ جدوجہد اور ایثار و قربانی کے تسلسل اور استغناء و بے نیازی کے دائمی نقش سے خالی ہوتا ہے، ایسا شخص جو معتمد کے تازیانوں اور متوکل کی نیاز مندانہ پیش کشوں اور عقیدت دونوں کا مقابلہ یکساں استقامت و شجاعت سے کرے اور اس کا دامن کسی وقت بھی داغ دار نہ ہونے پائے، دعوت و عزیمت کی تاریخ میں خال خال نظر آتا ہے اور جب کبھی ہوتا ہے اپنے زمانہ کے لوگوں اور اپنے سفر کے رفیقوں میں ایسا ہی یگانہ اور بلند نظر آتا ہے جیسے چمن میں سرد آواز، اس کو خدا کی طرف سے جو یقین اقلیم محبت کی طرف سے جو بے نیازی اور سرور، استادوں کی طرف سے جو استقامت نصیب ہوتی ہے اس کی بناء پر وہ زبان حال سے کہتا ہے

ملک دنیا تن پرستان را ملال  
ما غلام ملک عشق لازوال

(تن پرستوں کو دنیا کے ملک کا ملال ہے اور ہم عشق لازوال کے ملک کے غلام ہیں، اس لیے ہمیں کوئی ملال نہیں)

انسانی بلندی اور فعت کا معیار یہی معیار نہیں کہ کسی انسان کا مقصد اپنے معاصرین میں سب سے زیادہ رفیع و عظیم ہو، وہ دولت کا، شہرت و ناموری کا عزت و وجاہت اور وزارت و حکومت کا طالب و ساعی نہ ہو اور وہ کسی مرحلہ پر اپنی جدوجہد و قربانی کی قیمت وصول نہ کرے، یقیناً یہ ایک بلند اور بہت بلند معیار ہے، مگر انسانی بلندی کے کچھ اور بھی معیار ہیں، ان میں سے ایک معیار یہ ہے کہ جب اس کی دل سوزی اور درد مندی اس کی مخلصانہ جدوجہد اور ہمدردانہ، بے غرضانہ مشورہ کو ٹھکرا دیا جائے، اس پر



پست و ذلیل قسم کے الزامات لگائے جائیں، اس کی سب سے قیمتی متاع (ایمان و عقیدہ) اور اس کی سب سے عزیز متاع (شرافت و خودداری) کو شک کی نگاہ سے دیکھا جائے اور یہ سمجھا اور سمجھایا جائے کہ اس کی سرگرمی و جدوجہد کا محرک و باعث مالی طمع اور مادی منفعت ہے، اس کا دشنام طرازیوں اور سنگ باریوں سے استقبال کیا جائے تو وہ آزرده اور برا فروختہ نہ ہو اس کی طبیعت میں اشتعال اور اس کے دل میں جوش انتقام نہ پیدا ہو، وہ اس سب کے جواب میں کہے:

ہنیئاً مرثیاً غیر داء مخامر

لعزۃ من أعراضنا ما استحلت

(عزہ ہماری عزت و ناموس پر جتنے حملے کرے اور جو بھی حلال جانے ہماری طرف سے اسے بخوشی اجازت ہے کہ وہ استعمال کرے اور اسے کوئی مرض بھی لاحق نہ ہو)

شیخ سعدی علیہ الرحمہ نے بہت عرصہ پہلے مردانِ خدا کی یہ صفت بیان کی تھی کہ وہ دشمنوں کی بھی دل آزاری اور دل تنگی کے روادار نہیں۔

شنیدم کہ مردانِ راہِ خدا

دل دشمنانِ ہم نہ کردند تنگ

ترا کے میسر شود این مقام

کہ باد و ستانت خلافت و جنگ

(میں نے سنا ہے کہ اللہ والوں نے دشمنوں کا دل بھی نہیں دکھایا، تمہیں یہ

مقام بھلا کب حاصل ہو سکتا ہے جب کہ تمہارا تو اپنے دوستوں سے بھی

اختلاف اور لڑائی ہے۔)

لیکن کیا اس سے بھی اونچا یہ مقام نہیں کہ ان دشمنوں اور دشنام طرازیوں کے لیے دعائے مغفرت کی جائے اور اپنے رب سے شب کی خلوتوں میں پورے خلوص



اور در دے کہا جائے کہ

یع ہر کہ مارا رنج دادہ را عشق بسیار باد  
(ہمیں جس نے بھی تکلیف دی، میری دعا ہے کہ اسے بہت سکھ ملے)  
یہ انسانی بلندی کا وہ معیار ہے جس پر صرف ناسخین انبیاء اور محمد رسول اللہ ﷺ  
کے مقرب غلام فائز ہوتے ہیں

یع ایں دولت سرمد ہمہ کس را نہ دہند  
(یہ لازوال دولت ہر ایک کو نہیں دیتے ہیں)  
انسانی بلندی کا تیسرا معیار یہ ہے کہ انسان دوسروں سے نفع اٹھانے کے بجائے  
ہمیشہ نفع پہنچانے کی کوشش کرے، احسان مندی کے بجائے ہمیشہ اس کے بذل و عطا،  
جود و سخا کا ہاتھ کھلا رہے، وہ اپنے جذبہ احسان و خدمت میں ”ساقی“ کی فطرت و  
ہمت کا مظہر ہو، جس کی روایت یہ ہے کہ:

”اول الناس سقیا و آخرهم شرابا“ اور ”اکثر الناس سقیا و اقلهم شرابا“  
(سب سے پہلے لوگوں کو پلانا اور سب کے آخر میں خود پینا، سب سے  
زیادہ لوگوں کو دینا اور سب سے کم خود لینا)

عرفی نے بہت عرصہ پہلے اپنے متعلق کہا تھا مگر درحقیقت یہ مردان خدا کی صفت ہے

حدیل ہمت ساقی ست فطرت عرفی  
کہ حاتم دگراں و گدائے خویشمن است  
(عرفی کی فطرت بھی ساقی کے حوصلہ کی ہمسر ہے کہ دوسروں کے لیے  
حاتم اور اپنے لیے فقیر ہے)

نسل انسانی کے بلند ترین افراد (ارواحنا و نفوسنا فداء) نے یہ اصول بتایا تھا  
کہ ”الید العلیا خیر من الید السفلی“ (اونچا ہاتھ (محسن) نیچے کے ہاتھ  
(ممنون، احسان) سے بہتر ہے) اور اس اصول پر وہی عمل کر سکتے ہیں جن کے دل



سے دولت، دنیا کی محبت اور مال کی قیمت نکل چکی ہو اور ان کی فطری یا آبائی شرافت و حوصلہ مندی اور جذبہ خدمت و احسان ان کے ہاتھ کو ہمیشہ اونچا رکھے، تکلف سے دو دن چاروں اس طرح زندگی گزارنا آسان ہے مگر ساری زندگی اسی اصول کے ماتحت گزارنا بڑے مڑکی نفوس، بڑے عالی مقام انسان کا کام ہے۔

انسانی بلندی کا ایک معیار یہ ہے کہ علمی و روحانی و اخلاقی مدارج عالیہ پر فائز ہونے کے بعد بھی اور خواص کا شہادت و ترکیہ اور خلق خدا کے رجوع عام کے باوجود بھی اپنے نفس سے بدگمانی قائم رہے اور اپنے نقص کا استحضار اور اپنی بے جا عملی کا شکوہ رہے، سلسلہ چشتیہ نظامیہ کے ایک شیخ وقت حضرت نور قطب العالم پنڈویؒ کے متعلق پڑھا ہے کہ شب کی عبادت و گریہ زاری کے بعد اکثر ان کو یہ شعر بڑے درد سے پڑھتے ہوئے سنا گیا ہے۔

ہمہ شب بزاریم شد کہ صبا ندارد دلے  
نہ امید صبح بختم چه کنم صبارا  
(میری پوری رات اسی آہ و زاری میں گزر گئی کہ صبا کے پاس دل نہیں  
ہے، مجھے میرے بخت کے صبح ہونے کی امید نہیں ہے تو صبا میرے کس  
کام کی؟)

یہ مقام معرفت صحیح ترکیہ کامل اور فطری عالی ظرفی کے بغیر حاصل نہیں ہو سکتا، ورنہ اس زمانہ میں اور حقیقتاً ہر زمانہ میں ایسے لوگ رہے ہیں جن کا سارا ادب ”انا“ اور ”انانیت“ سے بھرا ہوا ہے۔

انسانی بلندی کے اور بھی معیار ہوں گے یہاں اس موضوع پر کوئی مفصل مقالہ اور اس کا علمی جائزہ مقصود نہیں، راقم سطور کے ذہن اور تجربہ میں انسانی بلندی کے جو معیار آئے ہیں اور جن پر بہت کم لوگوں کو جن کو مادی اور علمی حیثیت سے بلند سمجھا جاتا ہے پورا اثر تاہوا دیکھا ان کا تذکرہ کر دیا۔



## حضرت مدنی کا مقام

حضرت مولانا سید حسین احمد صاحب مدنی رحمۃ اللہ علیہ علمی و سیاسی حیثیت سے جس قدر بلند ہوں مجھے اس سے انکار نہیں، لکھنے والے ان گوشوں پر لکھیں گے لیکن میرے خیال ناقص میں ان کی جو حیثیت سب سے زیادہ روشن، ممتاز اور مسلمہ ہے وہ ان کی انسانی بلندی ہے۔

علمی دنیا ممتاز شخصیتوں اور وسیع النظر اور متبحر عالموں سے خالی نہیں ان کے سیاسی خیالات سے اختلاف کی گنجائش ہے انہوں نے اپنی بلند نظری سے ملک کی آزادی پر جو توقعات قائم کی تھیں اور اپنی فطری شرافت نفس و پاکیزگی سے اس ملک کی اکثریت کے متعلق جو اندازے لگائے تھے وہ کہاں تک صحیح ثابت ہوئے اور ان کو زبان، کلمہ، مذہبی تعلیم اور پرسنل لا کے تحفظ کے بارے میں (جس کی کانگریس کے منشور اور بھارت کے دستور نے ضمانت دی تھی) اپنی آخری عمر میں جو مایوسی ہوئی اور ان کے اپنی سیاسی جدوجہد کے رفیقوں اور جیل کے ساتھیوں کے متعلق (صاحب اختیار و اقتدار ہو جانے کے بعد) جو تلخ اور دل شکن تجربے ہوئے آج ان کو خواہ زبان پر نہ لایا جاسکے مگر آنے والے مؤرخ کے قلم کو ان کے اظہار سے نہیں روکا جاسکتا، مگر جو چیز ہر شک و شبہ اور ہر بحث و نزاع اور ہر اختلاف سے بالاتر ہے وہ ان کی بلند سیرت، پاکیزہ شخصیت، بے غرض جدوجہد، بے داغ زندگی اور مکارم اخلاق ہیں جنہوں نے ان کی ذات کو کھرا سونا اور سچا موتی بنا دیا تھا اور ان کو اخلاقی و طبعی بلندی کے اس مقام پر پہنچا دیا تھا جس کے متعلق دور اول کے عرب شاعر نے کہا ہے:

هجان الحی كالذهب المصفی

صبیحة دیمہ یجنیہ جان

(قبیلہ کے شریف سردار ایسے کھرے سونے کی طرح ہیں جو کسی بارش کی



صبح کو زمین سے اٹھالیا جائے اور صاف کر لیا جائے)

اس راقم سطور کو مولانا کو بہت قریب سے دیکھنے اور سفر و حضر میں مختلف حالتوں، رضا و غضب، مشغولیت و فراغت، جلوت و خلوت میں دیکھنے کی سعادت حاصل ہوئی، تقریباً ۱۹۱۳ء سے برادر معظم ڈاکٹر مولوی سید عبدالعلی صاحب مدظلہ کی بدولت ہمارے لکھنؤ کے مکان کو مولانا کی فردو گاہ بننے کا شرف حاصل ہے، دیوبند کے ابتدائی طویل قیام اور بعد کے منتشر قیام میں مولانا کی زندگی، معمولات اور مزاجی خصوصیات نظر میں رہے۔

راقم سطور نے اپنی ایک تازہ تصنیف ”المرقئی“ کے ”پیش لفظ“ میں ”نخن ہائے گفتی“ کے عنوان سے ایک تلخ تاریخی حقیقت کی طرف اشارہ کیا تھا، اس کا خفیف لفظی ترمیم کے ساتھ یہاں بھی نقل کر دینا مناسب (اور درجات کے تفاوت کے ساتھ) حسب حال ہے، راقم نے لکھا تھا:

”یہ ایک تلخ تاریخی حقیقت ہے کہ بہت سی تاریخ ساز، عہد آفریں اور نادرہ روزگار شخصیات ایسی بھی ہیں جن کی مکمل سیرت (جوان کی روشن ترین خصوصیات پر حاوی اور ان کے مرکزی اور اہم کمالات و محاسن پر روشنی ڈالتی ہو) عرصہ دراز تک مرتب نہیں ہوئی، اور یہ بات ان کے ماننے والوں اور عقیدت مندوں پر ایک اخلاقی و دینی و علمی قرض کی نوعیت رکھتی ہے، جس کی ادائیگی بعض اوقات انہوں نے بھی کی، جوان کی تنظیم میں غلو اور مبالغہ سے کام لیتے اور ان سے محبت و وابستگی کو سرمایہ افتخار و شرف سمجھتے ہیں، کبھی ایسا ہوتا ہے کہ یہ قرض ماہ و سال کی مختصر مدت میں ادا ہو جاتا ہے اور کبھی ایسا ہوتا ہے کہ اس پر طویل مدت گزر جاتی ہے۔“

یہی معاملہ شیخ الاسلام حضرت مولانا سید حسین احمد صاحب مدنی کے ساتھ پیش آیا جن کی وفات ۱۳/ جمادی الاولیٰ ۱۳۷۵ھ (۱۹۵۵ء) میں پیش آئی، لیکن تقریباً



نصف صدی گزر رہی ہے کہ ان کی سیرت و تذکرہ میں ابھی تک کوئی شایان شان کتاب ملک کے سامنے نہیں آئی۔

متفرق طور پر مختلف اہل تعلق اور عقیدت نے اس موضوع پر خامہ فرسائی کی اور ان کی سعی بہر حال مشکور ہے، (۱) لیکن ضرورت تھی کہ کوئی ذی علم فرد خاندان، یا خاندانی، تاریخی و سوانحی، اندرون و بیرون اور شب و روز کی زندگی کا واقف حال، اس وسیع اور نازک موضوع پر قلم اٹھاتا، اور اس سلسلہ میں زیادہ سے زیادہ مستند مواد، چشم دید واقعات، اور مشاہدات و تجربات پیش کرتا۔

(۱) راقم کو اچانک یہ معلوم کر کے مسرت ہوئی کہ اسی خاندان والا شان کے ایک فرزند مولانا سید فرید الوحیدی صاحب جو حضرت مولانا کے حقیقی بھتیجے مولانا سید وحید احمد صاحب مرحوم اسیر المائنا کے صاحبزادہ ہیں، انہوں نے مولانا کا مکمل تذکرہ مرتب کر لیا ہے اور اس کی کتابت بھی ہو گئی ہے، مولانا نے ازراہ تعلق و محبت اور اس علم کی بنا پر کہ راقم اور اس کے خاندان کو حضرت مولانا سے گہری عقیدت کا تعلق ہے اس کو مولانا سے جزیئی تلمذ کا شرف بھی حاصل ہے، اور اس کے برادر محترم مولانا حکیم ڈاکٹر سید عبدالعلی صاحب مرحوم (سابق ناظم ندوۃ العلماء) مولانا کے دست گرفتہ اور گہرے عقیدت مند بھی رہے اور لکھنؤ میں ان کا مکان مولانا کی مستقل فروگاہ اور جائے قیام تھا مجھ سے مقدمہ لکھنے کی فرمائش کی۔

راقم نے اپنی شدید مصروفیت، کمزوری صحت اور مسلسل اسفار کے باوجود اس پر اجمالی نظر ڈالی اور اندازہ ہوا کہ اس تذکرہ میں کم سے کم وہ مواد اور معلومات زیادہ سے زیادہ جمع ہو گئے ہیں، جو ایک واقف، معیظ فرد خاندان ہی جمع کر سکتا ہے، یہ کتاب خاندانی حالات کا اچھا ماخذ ہے، اس میں اولین سفر جاز کی دل دوز سرگزشت، قیام مدینہ طیبہ کے تفصیلی حالات، مدینہ طیبہ میں گھر کی عمرت اور معاشرت کا بولتا ہوا نقشہ، المائنا کی اسیری کے بارے میں قیمتی معلومات (جن کا بڑا حصہ انہوں نے اپنے والد محترم سے سنا ہوگا) حضرت کے سوانحی حالات مثلاً: دیوبند کی طالب علمی کی تفصیلات، والد ماجد مولانا حبیب اللہ صاحب کا قدرے تفصیل سے تعارف، اس کے ساتھ سیاسی شعور اور سرگرمیوں کی ابتداء تحریک خلافت کے آغاز کی بعض قیمتی تفصیلات و معلومات، برطانیہ اور عالم اسلام کے بارے میں اس کے کردار پر مفید مواد، اور مولانا کی دعوتی تحریک کی سرگرمیوں، مجاہدات و ابتلاءات پر قیمتی مواد جمع کر دیا گیا ہے پھر اخلاق و سیرت، معاشرت و تعلقات اور معاملات کے بارے میں وہ مفید اجزاء اور پہلو بھی آگئے ہیں جو گھر کا کوئی فرد ہی پیش کر سکتا ہے۔



## اخلاقی بلندی اور شخصیت کی دلآویزی

سیر و تراجم کے ذوق و مطالعہ پھر خصوصیت کے ساتھ والد صاحب رحمۃ اللہ علیہ مولانا حکیم سید عبدالحی (سابق ناظم ندوۃ العلماء) کی جلیل القدر تصنیف یا کتب خانہ ”نزہۃ الخواطر“<sup>(۱)</sup> کی آٹھ ضخیم جلدوں کے بار بار مطالعہ و خدمت نے شخصیتوں کو غور سے دیکھنے اور ان کی خصوصیات و اخلاق کا گہری نظر سے مطالعہ کرنے اور ان کو اسلاف کے معیاروں پر جانچنے کی عادت پیدا کر دی، اس نقطہ نظر اور اس افتاد طبع کے ساتھ جب مولانا کو دیکھ کر انسانیت و آدمیت، شرافت و سیادت اور اخلاق و کردار کی بڑی بلندی پر پایا اور اسی چیز نے مولانا کی بلندی کا نقش دل و دماغ پر ایسا قائم کیا کہ جب کبھی ذہن و ذوق نے ان کے کسی خیال یا کسی علمی تحقیق اور رجحان کا پورا پورا ساتھ دینے سے محذرت کی اور دماغ اس کو قبول نہ کر سکا، ان کی انسانی و اخلاقی بلندی اور ان کی شخصیت کی دل آویزی آڑے آئی اور دیکھا تو عقیدت و محبت میں کوئی کمی نہ تھی۔

مولانا کو انسانی بلندی کے ان چاروں معیاروں پر پورا پایا، اخلاق و بے غرضی ان کی زندگی کا جوہر اور ان کے تمام اعمال و مساعی اور سرگرمیوں کا محرک تھا، جس طرح بعض غیر مخلصین کے لیے کسی حالت اور کسی کام میں بھی مخلص بننا مشکل ہے عدم اخلاص اور غرض پرستی طبیعت ثانیہ بن جاتی ہے، اسی طرح ان مخلصین کے لیے جن کی سرشت میں اللہ نے اخلاص رکھا ہے غیر مخلص بننا ناممکن ہوتا ہے، ان کی فطرت غیر اختیاری طریقہ پر اخلاص کی طرف چلتی ہے، وہ عمل جس کے اغراض کے ماتحت کرنے

(۱) یہ کتاب عربی میں ہے اور اس کا موضوع ہندوستان کی ممتاز شخصیتوں کے حالات و سوانح ہے، اس میں پہلی صدی ہجری سے چودھویں صدی ہجری تک کے علماء، ادباء، شعراء، سلاطین و وزراء و اہل کمال کے تذکرے ہیں، پوری کتاب میں پانچ ہزار کے قریب اعیان و اہل فضل کے حالات آگئے ہیں، مولانا مدنی اس کتاب کے بڑے قدر دار اور مشتاق تھے۔

(پرانے چراغ: ۱/۹۵، طبع جدید)



کا رواج عام ہوتا ہے وہ مجھ، وہ اغراض سے بالاتر ہو کر پوری وطنی یکسوئی کے ساتھ انجام دیتے ہیں، ہندوستان کی جنگ آزادی میں مولانا نے جو سرفروشانہ اور قائدانہ حصہ لیا اور اس راستہ میں انہوں نے جو مصائب اور تکلیفیں برداشت کیں انہیں صرف انگریزوں کا (جن کو وہ اسلام اور مسلمانوں کا عدوا کبھی سمجھتے تھے) ہندوستان کو آزاد کرانے اور اس کی آزادی سے ممالک اسلامیہ کے آزاد ہونے کی سہیل پیدا کرنے اور اس سب کے علاوہ اور شاید اس سب کے برابر اپنے اسلاف اور بزرگوں بالخصوص اپنے مربی و محبوب حضرت شیخ الہند مولانا محمود حسن دیوبندیؒ کے اتباع و اطاعت کا جذبہ کام کر رہا تھا، اس کے علاوہ کسی مادی منفعت اور ذاتی مصلحت کا تصور اور خطرہ بھی شاید ان کے دل میں نہ آتا ہو، چنانچہ جب ہندوستان آزاد ہو گیا اور ملک میں حکومت خود اختیار قائم ہوئی تو وہ اپنے اصلی کام درس و تدریس اور ترقی و ارشاد میں ایسے مصروف اور سیاسی جدوجہد کے میدان سے ایسے کنارہ کش ہو گئے جیسے ان کا کام ختم ہو چکا ہو، صف اول کے قائدین میں میرے علم میں تنہا وہ ایک شخص تھے جنہوں نے اپنی پچھلی سیاسی زندگی اور قربانیوں کی کوئی ادنیٰ سے ادنیٰ قیمت وصول نہیں کی اور وقت سے فائدہ نہیں اٹھایا، یہاں تک کہ جب ان کو صدر جمہوریہ ہند کی طرف سے سب سے بڑا اعزازی خطاب عطا کیا گیا تو انہوں نے اس کے قبول کرنے سے صاف معذرت کر دی اگرچہ ان کی طبعی تواضع اور انکساری نے اس کی وجہ یہ بیان کی کہ ”یہ ان کے اسلاف کرام کے شیوہ و مسلک کے خلاف ہے“ مگر جاننے والے جانتے ہیں کہ وہ اپنے دامن اخلاص پر خفیف سے خفیف داغ بھی گوارا نہیں کر سکتے تھے، اس میں کوئی شبہ نہیں کہ ان کے اس فیصلہ نے ایک بار پھر اس حقیقت کا اظہار کر دیا:

ع ک ع ق ر ا بلند است آشیانہ

نہ صرف سیاسی جدوجہد بلکہ انہوں نے اپنے کسی جوہر، کسی کمال، کسی متاع، اور کسی ہنر کی کوئی قیمت نہیں لی، جو لوگ حقیقت سے آشنا اور حالات سے واقف ہیں وہ



جانتے ہیں کہ دیوبند کی تنخواہ (جس کا مولانا اپنے دنیا دار ہونے کا ثبوت دینے کے لیے بار بار اظہار و اعلان کرتے تھے) وہ ان کے وسیع مہمان خانہ کے ایک ہفتہ بلکہ شاید نصف ہفتہ کا بھی خرچ نہیں تھی اور اس کا بڑا حصہ سفروں کی غیر حاضری کی بناء پر کٹ جاتا تھا، اور برائے نام وہ ان کے حصہ میں آتی تھی انہوں نے دراصل اپنی پوری زندگی احتساب و اخلاص میں گزاری، اور اخفائے حال کے لیے مدرسہ کی تنخواہ (جس سے بدرجہا زائد ان کے شاگردوں کو مل سکتی تھی) کا ایک پرودہ ڈال رکھا تھا۔

انسانی بلندی کے دوسرے معیار یعنی ”تُحِذُ الْعَفْوَ وَأْمُرُ بِالْعُرْفِ وَأَعْرِضْ عَنْ الْجَاهِلِينَ“ اور ”ادْفَعْ بِالَّتِي هِيَ أَحْسَنُ“ پر عمل کرنے اور دشمنوں سے نہ صرف درگزر کرنے بلکہ ان کو نفع پہنچانے اور ان کے حق میں دعائے خیر کو وظیفہ بنانے میں مولانا فرد فرید تھے، سید پور، بریلی، جالندھر اسٹیشن کے ان واقعات کے بعد جو انسانیت و شرافت کے ابتدائی حدود سے بھی متجاوز اور وحشت و رذالت کا نمونہ تھے مولانا کی زبان پر کبھی بھول کر بھی کلمہ شکایت یا اظہار حال نہیں آیا بلکہ جہاں تک مجھے معلوم ہے تہجد و حور کے وقت مولانا کو ان ناشناسوں کے حق میں گریہ وزاری کے ساتھ دعا کرتے سنا گیا ہے ان دشنام طرازوں، بدنام کرنے والوں اور خاک اڑانے والوں کو جب ضرورت پیش آئی ہے اور انہوں نے یا ان کے عزیزوں نے مولانا سے کسی سفارش یا خط کی فرمائش کی ہے مولانا نے بڑی بشاشت اور انشراح خاطر کے ساتھ پرزور الفاظ میں ان کی فرمائش پوری کی ہے اس موقع پر اگر کسی خادم یا رفیق نے ان کا تعارف کرانے اور ان کے پچھلے کارناموں کو یاد دلانے کی کوشش کی ہے تو اس کو سختی کے ساتھ جھڑک دیا ہے حقیقت یہ ہے کہ ان کا عمل اس اسوہ نبوی پر تھا: ”وَأَنْ أَعْفُو عَنْ مَنْ ظَلَمَنِي وَأَصِلَ مَنْ قَطَعَنِي وَأَعْطَى مَنْ حَرَمَنِي“ یعنی مجھے میرے رب نے وصیت کی ہے کہ جو مجھ پر ظلم کرے اس کو میں معاف کروں، اور جو میرا مقاطعہ کرے میں اس کے ساتھ سلوک اور صلہ رحمی کروں جو مجھے محروم رکھے تو اس کو میں عطا کروں۔



## عالی حوصلگی اور وسیع نظر فی

مولانا خاندانی یا ذاتی حیثیت سے کوئی رئیس و متمول شخص نہ تھے، مگر اللہ نے ان کو بادشاہوں کا سا حوصلہ اور ظرف دیا تھا، خدا مجھے معاف کرے میں نے غلط کہا کہ اہل اللہ اور تابعین کا سا حوصلہ عطا فرمایا تھا، ”الْبَيْدُ الْعُلْيَا خَيْرٌ مِنَ الْبَيْدِ السُّفْلَى“ پر ساری زندگی عمل رہا بہت کم دوسروں کے ممنون ہوئے اور انہوں نے ایک عالم کو ممنون کیا، ان کا مہمان خانہ ہندوستان کے وسیع ترین مہمان خانوں اور ان کا دسترخوان ہندوستان کے وسیع ترین دسترخوانوں میں تھا اور حقیقت یہ ہے کہ ان کا قلب اس سے بھی زیادہ وسیع تھا، بعض واقفین کا اندازہ ہے کہ پچاس مہمانوں کا روزانہ واسطہ تھا، پھر اس میں ہر طبقہ اور ہر حیثیت کے لوگ ہوتے تھے، مولانا کی بشاشت، انتظام، مستعدی، اہتمام بتلاتا تھا کہ ان کو کس قدر قلبی مسرت اور روحانی لذت حاصل ہو رہی ہے۔

ضیافت اور مہمان نوازی اور اطعام و طعام ان کی روحانی غذا اور طبیعت ثانیہ بن گئی تھی، پھر مہمانوں کے ساتھ وہ جس تواضع اور انکسار اور جس اعزاز و احترام کے ساتھ پیش آتے تھے اس کو دیکھ کر قدیم عرب شاعر کا یہ شعر بے اختیار یاد آتا تھا

وانی لعبد الضیف مادام نازلا

وما شیمۃ لی غیرھا ماتشبہ العبد

(میں مہمان کا غلام ہوں، جب تک وہ میرے گھر مہمان رہے، اور زندگی

کا یہی ایک موقع ہے جس میں میں غلام معلوم ہوتا ہوں)

صرف میزبانی اور مہمانی نہیں ہر موقع پر وہ کوشش کرتے تھے کہ ان کا ہاتھ اونچا رہے اور استفادہ کے بجائے ان کو نفع و افادہ کا موقع ملے، اگر کسی نے ذرا سا بھی ان کے ساتھ سلوک کر دیا ہے اور کسی موقع پر کوئی خدمت انجام دی ہے تو معلوم ہوتا تھا کہ وہ اس فکر میں رہتے کہ اس کے ساتھ وہ کوئی سلوک کریں اور اس کے حق کو ادا کر دیں، ہم نے اہل بیت کرام کی سخاوت و شہامت و حوصلہ مندی کے جو واقعات پڑھے ہیں



ان کا پرتو مولانا کی زندگی اور ان کے بعض معاصرین کبار کے اخلاق میں پایا۔

## انکار نفس اور تواضع

ہم نے جس چوتھے معیار کا ذکر کیا تھا کہ کمال و شہادت کے ساتھ اپنے نفس سے بدگمانی، اپنے نقص کا استحضار، اعلان انسانیت کی بلندی کی دلیل اور اس بات کا ثبوت ہے کہ انسان نفس امارہ کی گرفت اور خود فریبی اور خود پرستی سے بلند ہو گیا ہے، مولانا کی زندگی میں بہت نمایاں اور یہ ان کا حال تھا قال نہ تھا۔

مولانا اپنے نام نامی کے ساتھ ہمیشہ ”بنگ اسلاف“ لکھا کرتے تھے بعض ناخدا ترس اخبار نویسوں نے اس کا مذاق بھی اڑایا، مگر ان کے جاننے والے اور ان کے قریب رہنے والے جانتے ہیں کہ کسی کے لیے اس طرح کے القاب و اوصاف ایک رسم اور تکلف ہوں گے، مولانا کا اپنے متعلق یہ عقیدہ تھا اور اس میں کوئی تصنع کا شائبہ نہ تھا وہ دل سے اپنے کو ”بنگ اسلاف“ سمجھتے تھے، حالانکہ اللہ نے ان کو ہر طرح سے اپنے اسلاف کرام کا جانشین اور نعم الخلف لنعم السلف کا مصداق بنایا تھا۔ اس لقب کے علاوہ وہ اکثر ایسے اشعار بڑے درد سے پڑھتے تھے جن سے معلوم ہوتا تھا کہ مولانا اپنے وجود سے بڑے شرمندہ ہیں اور اپنے کو کسی قابل نہیں سمجھتے، مجھے یاد ہے ایک مرتبہ (جب میری عمر بھی کم تھی) میں مولانا کے ہاتھ دھلا رہا تھا یا مولانا وضو فرما رہے تھے یہ شعر بڑے درد و حسرت سے پڑھ رہے تھے۔

ذهب الذین یعاش فی اکنافہم

بقی الذین حیاتہم لاتنفع

(وہ لوگ تو چلے گئے جن کے سایہ میں زندگی گزاری جاتی تھی، وہ لوگ رہ

گئے جن کی زندگی کچھ کارآمد نہیں)

اکثر وہ یہ شعر (خصوصاً جب کوئی بیعت کی درخواست کرے) پڑھتے تھے۔



نہ گلم نہ برگ سبزم نہ درخت سایہ دارم  
در حیرتم کہ دہقان بچہ کارکشت مارا

مولانا کے خطوط و مکاتیب سے بہت سے ایسے اقتباسات و منقولات پیش کیے جاسکتے ہیں جن سے صاف معلوم ہوتا ہے کہ مولانا اپنے کو کیا سمجھتے تھے، اور اللہ تعالیٰ نے ان کو تواضع اور انکار نفس اور بے نفسی کے کس مقام رفیع پر پہنچایا تھا۔<sup>(۱)</sup>

### اخلاق و انسانیت کا خسارہ

مولانا کی وفات سے علم و سیاست کی بزم میں جو جگہ خالی ہوئی ہے اس کا افسوس کرنے والے اور اس خلاء کو محسوس کرنے والے بہت ہیں، لیکن اخلاق و انسانیت کی صف اولین اور شہ نشین میں جو جگہ خالی ہوئی ہے اس کا احساس کرنے والے شاید کم ہیں، شاید اس لیے کہ انسانیت کوئی ایسا مرتبہ نہیں سمجھا جاتا کہ کسی بزرگ یا عالم کو اس کے معیار سے جانچا جائے، اور کسی ”مرد کامل“ کے اٹھ جانے سے کوئی خلا محسوس کیا جائے مگر میرے نزدیک آدمیت کے اس قحط اور انسانیت و اخلاق کے انحطاط عام کے اس دور میں مولانا مدنی کا حادثہ وفات ایک بڑا اخلاقی خسارہ اور انسانی حادثہ ہے۔

ع اک شمع رہ گئی تھی سو وہ بھی خاموش ہے

(۱) میں نے اس مضمون میں جو کچھ لکھا ہے اس کا التزام کیا ہے کہ وہ صرف میرے مشاہدات اور ذاتی معلومات پر مشتمل ہو، افسوس ہے کہ یہ مضمون حالت سفر اور نقل و حرکت میں نہایت عجلت میں لکھا جا رہا ہے، ورنہ اس میں بہت تفصیل کی گنجائش تھی۔



## ﴿ باب چہارم ﴾

# اوصاف و خصوصیات، امتیازات و کمالات

## مجددانہ عزیمت و بصیرت

پاکستان کے بن جانے اور ہندوستان کے حالات کے غیر یقینی ہونے کی بنا پر مسلمانوں کے قدم ہندوستان میں ڈگمگائے اور بڑے بڑے پہاڑ تزلزل میں آ گئے، اور پاکستان ہجرت کر جانے کا ایک ایسا وسیع اور طاقتور رجحان بلکہ نشہ سب پر چھا گیا جس کو تھامنا اور مسلمانوں کو اس ملک میں مقیم رہنے پر آمادہ کرنا مجددانہ عزیمت و بصیرت کا طالب تھا، اس کے لیے غیر متزلزل یقین، اعتماد علی اللہ اور زبردست روحانیت اور قوت ایمانی کی ضرورت تھی، یہ مسئلہ اگرچہ ہمارے ہندوستان کا تھا اور ضلع سہارنپور میں جمنائے مشرقی کنارے سے لے کر دریائے گنگا تک اسی کی لہر پھیلی ہوئی تھی، مگر سب سے بڑھ کر یہ سہارنپور کے سرحدی ضلع کا مسئلہ تھا، اور درحقیقت یہی ضلع ہندوستان میں مسلمانوں کے مستقبل کے لیے فیصلہ کن بنا ہوا تھا، اگر ضلع سہارنپور اکھڑتا اور وہاں سے مسلمانوں کا مجموعی انخلاء شروع ہو جاتا پھر ضلع مظفرنگر، میرٹھ اور ضلع بجنور کی باری تھی، جو اس سے ملحق تھے، اس کے بعد مراد آباد کا اعتبار نہ تھا، اور اس کے معنی یہ تھے کہ یوپی جو مسلمانوں کا تہذیبی اور دماغی مرکز ہے مشرقی پنجاب بن جاتا اور ہندوستان خدا نخواستہ دوسرا اسپین بن کر رہتا۔

یہ اللہ تعالیٰ کا فضل خاص اور اس کی کارسازی تھی کہ اس سرحدی ضلع میں



مسلمانوں کے اندر استقلال و ثبات پیدا کرنے، حالات کا مقابلہ کرنے کا عزم اور سارے ہندوستان کے مسلمانوں کے لیے سینہ سپر ہو جانے کا حوصلہ پیدا کرنے کے لیے اور اکھڑے ہوئے قدموں اور ڈمگاتے ہوئے دلوں کو جمانے کے لیے اس نے تین شخصیتیں عطا فرمائیں، جنہوں نے ہندوستان کے مسلمانوں کی اس گرتی ہوئی عمارت کو تھامنے کے لیے تین ستونوں کا کام کیا، ایک حضرت مولانا عبدالقادر رائے پوریؒ جو بالکل جمنائے مشرقی کنارے اور یوپی کے آخری سرحدی لکیر پر بیٹھے ہوئے تھے اور دوسرے حضرت شیخ الحدیث مولانا محمد زکریا صاحبؒ سہارنپور میں تشریف رکھتے تھے، تیسرے حضرت مولانا حسین احمد مدنی رحمۃ اللہ علیہ جو دیوبند کے رکن رکیں اور پورے صوبہ، ملک کے مسلمانوں کے اس وقت پشتیبان بنے ہوئے تھے۔ (۱)

### مجاہدہ و استقامت

حضرت مولانا سید حسین احمد مدنی رحمۃ اللہ علیہ انگریزوں سے نفرت و عداوت، ملک کی آزادی سے غیر معمولی شغف اور عشق اور اپنے اخلاص میں بجا طور پر اپنے شیخ مولانا محمود حسن رحمۃ اللہ علیہ کے جانشین تھے، انہوں نے اور جمعیۃ العلماء کے دوسرے ارکان نے مسلمانوں کے بہت بڑے طبقہ کی (جو مسلم لیگ کا حامی تھا) ناراضگی، غصہ، اور توہین خندہ پیشانی سے برداشت کی، مولانا مدنی نے یہ سال (۱۹۴۷ء) سخت مصروفیت، انہماک، جدوجہد اور مشقت میں گزارے، انہوں نے ہزاروں میل کا سفر کیا، شہر شہر، قصبہ قصبہ گئے، اس مدت میں ان کی مذہبی اور اخلاقی زندگی بے داغ اور ہر شعبہ سے بالاتر تھی، ان کے اخلاص پر موافق و مخالف سب کا اتفاق ہے، جب ہندوستان آزاد ہو گیا اور ملک کی آزادی اور اپنی حکومت سے فائدہ اٹھانے کے زریں

(۱) سوانح عبدالقادر رائے پوریؒ: ۱۵۴-۱۵۵

(۲) یہ ملک ہندوستان کی تقسیم کا سال ہے، جس میں ملک کے لوگ شدید دشواریوں، مشکلات اور مصائب سے دوچار ہوئے اور نقل آبادی کے مسئلہ سخت حالات سے گزرنا پڑا تھا، ان حالات میں حضرت مولانا حسین احمد مدنی کی ذات گرامی سب سے زیادہ تقویت کا باعث تھی۔ (ناشر)



دہترین مواقع حاصل ہوئے تو تنہا انہیں کی ذات تھی جس نے اپنی ذات کے لیے ادنیٰ نفع حاصل کرنا گوارہ نہیں کیا، یہاں تک کہ جب ۱۹۵۴ء میں ان کو صدر جمہوریہ ہند نے ”پدم بھوشن“ کا اعزازی خطاب دیا تو انہوں نے یہ کہہ کر کہ یہ ان کے اسلاف کی روش کے خلاف ہے اس کو قبول کرنے سے معذرت کر دی، اس میں شبہ نہیں کہ ملک کی آزادی سے انہوں نے جو بلند توقعات قائم کی تھیں ان میں سے بہت سی پوری نہیں ہوئیں اور ان کو اس دور میں بعض ایسے تلخ تجربے ہوئے جنہوں نے ان کا دل توڑ دیا، لیکن جنگ آزادی کی کٹھن گھڑیوں میں ان کے پایہ ثبات میں کبھی لغزش اور آزادی کے بعد کے دور میں ان کے اصول و نظریات میں کبھی تغیر نہیں آیا۔<sup>(۱)</sup>

عفو و درگزر

آنحضرت ﷺ نے فرمایا کہ: میرے رب نے مجھے نو باتوں کا حکم دیا ہے ان میں یہ بھی ہے کہ ”أَنْ أَصِلَ مَنْ قَطَعَنِي وَأَعْفُوَ عَمَّنْ ظَلَمَنِي وَأَعْطَى مَنْ حَرَمَنِي“ (میں اس سے رشتہ جوڑوں جو میرا رشتہ ناٹے کاٹے، اس کو معاف کروں، جو مجھ پر ظلم کرے، اس کو عطا کروں جو مجھے محروم کر دے)

جو دوستی اور محبت کا معاملہ کرے اس سے اچھے تعلقات رکھنا کوئی کمال نہیں، اعلیٰ بات تو یہ ہے کہ جو دشمنی کرے، نقصان پہنچائے اس سے حسن سلوک کیا جائے، ہمارے اسلاف اور بزرگوں کا یہی عمل تھا، حضرت مولانا سید حسین احمد مدنی ہندوستان کی تقسیم کے سخت مخالف تھے، وہ ہندوستان میں مسلمانوں کو رکھنا چاہتے تھے، پاکستان کے قیام سے انہیں اتفاق نہیں تھا، اس وجہ سے انہیں بہت تکلیف دی گئی، تو ہن کی گئی، بعض مرتبہ تو ان کی جان پر ہن گئی، اور اللہ تعالیٰ نے انہیں بچایا، سید پور میں لوگ ان پر پتھر پھینک رہے تھے اور مولانا مدنی آنکھیں بند کئے مراقبہ میں بیٹھے تھے، چوٹ لگ رہی تھی، اور آپ صبر و ضبط کئے رہے، پھر اللہ نے ان گستاخی کرنے والوں اور ایذا



پہنچانے والوں کے ساتھ جو کیا وہ کیا، کوئی تالاب میں ڈوب کر مر گیا، کوئی پاگل ہو گیا، لیکن دیکھنے والوں نے مجھ سے بیان کیا اور خود میں نے دیکھا کہ ۱۹۴۷ء کے بعد جب یہاں کانگریسی حکومت قائم ہو گئی تھی، جب وہ مخالفین سامنے آتے، تو بڑی خوش دلی کے ساتھ ملتے، اگر کوئی اپنے رویے کی معافی چاہتا تو فرماتے کہ کوئی بات نہیں مجھے کوئی شکایت نہیں، آپ اطمینان رکھیں، لیکن جو بات سنانا چاہتا ہوں وہ یہ کہ دیکھنے والوں نے بیان کیا کہ حضرت مولانا مدنیؒ رو رو کر دعا فرماتے تھے کہ ”یا اللہ! اب ان کو معاف فرما، یا اللہ! میری طرف سے ان کو معاف فرما، میری طرف سے کوئی دارو گیر نہ فرما، میری ذات سے کوئی نقصان نہ پہنچا۔“ (۱)

### حق پسندی

(ترکی سے) ہندوستان واپسی کے بعد میں نے اپنی تقریروں اور گفتگوؤں میں کمال اتاترک کے بارے میں اپنے تاثرات کا بے تکلف اظہار کرنا شروع کر دیا اور وہاں کے اسلام پسند طبقہ کا عام طور پر اس کے متعلق جو خیال تھا اور اس کی ”اصلاحات“ سے اسلام کو ترکی میں جو نقصان پہنچا تھا اور جو معنوی روحانی و علمی نسل کشی (Genocide) عمل میں آئی تھی اس کو صاف صاف بیان کرنا شروع کر دیا، تنہا رسم الخط کے بدل جانے سے جو انقلاب عظیم برپا ہو گیا تھا جس کو فلسفی مورخ ٹوئن بی (Toyn Bee) نے اس طرح بیان کیا ہے کہ ”اب کسی ملک کا ذخیرہ کتب یا عظیم کتب خانہ کے جلانے کی ضرورت نہیں (جس سے مفت میں بدنامی ہو) کسی قوم کا رسم الخط بدل دینا کافی ہے“، میرا یہ تبصرہ اور تنقید ان حلقوں پر بڑی گراں گزری جو کمال اتاترک کو ترکی کا نجات دہندہ اور عظمت انسانی و خدمت اسلامی کے اعلیٰ سے اعلیٰ مقام پر رکھتے تھے اور انہوں نے برملا مجھ سے ناگواری اور ناراضگی کا اظہار کیا۔

اس کے برخلاف واپسی کے قریب ہی زمانہ میں مولانا مدنیؒ لکھنؤ تشریف

(۱) تحفہ انسانیت: ۱۹۴۰ (حدیث مالوہ) مطبوعہ مجلس تحقیقات و شریات اسلام، لکھنؤ



لائے، میں نے ترکی کے سفر کے حالات و تاثرات بیان کئے، اور اتاترک کی اسلام کش پالیسی کا ذکر کیا، مولانا نے ایک لفظ بھی اس کی حمایت میں نہیں فرمایا، اور نہ چہرہ پر ادنیٰ درجہ کی ناگواری ظاہر ہوئی، ایسا معلوم ہوا کہ ان کے قلب سلیم نے فوراً ان حقائق کو تسلیم کر لیا، اور ان کا عمل ”در مع الحق حیث دار“ پر ہے۔  
 مع ہم سخن فہم ہیں غالب کے طرف دار نہیں

مجھ پر مولانا کی اس حقانیت و ربانیت کا بڑا اثر ہوا کہ ان کے نزدیک معیار اسلام ہے، نہ سیاسی کامیابیاں، نہ جنگی فتوحات، نہ مفری طاقتوں کو چیلنج کرنا یا نقصان پہنچانا۔<sup>(۱)</sup>

### خور و نوازی

یہاں پر حضرت مولانا سید حسین احمد مدنیؒ کا ایک مکتوب درج کیا جاتا ہے جو بھائی صاحب کے نام لکھا گیا تھا، بھائی صاحب نے ازراہ شفقت میری حقیر دعوتی کوششوں کی اطلاع اپنے ایک خط میں مولانا کو دی تھی، تاکہ وہ خوش ہوں اور میرے حق میں دعا فرمائیں، ۱۵/ربیع الاول ۱۳۷۷ھ کا لکھا ہوا مکتوب گرامی یہاں درج کیا جاتا ہے کہ اس کو اپنے حق میں ایک بشارت اور تبرک سمجھتا ہوں۔

محترم المقام زید محمد کم

السلام علیکم ورحمۃ اللہ وبرکاتہ

مزان مبارک.....

والا نامہ باعث سرفرازی ہوا، مولوی علی میاں صاحب کی خبریں رؤساء تبلیغ مولانا محمد یوسف صاحب اور دیگر حضرات سے معلوم ہوتی رہتی تھیں، مگر آپ کی تحریر سے تفصیلات معلوم ہوئیں، اور مزید اطمینان ہوا، اللہ تعالیٰ سے دعا ہے کہ وہ کریم کارساز موصوف کو محتاج خیر اور مغللاق شربنائے، اور حضرت سید صاحب شہید قدس اللہ سرہ العزیز کی تجدید ملت اسلامیہ کی خدمت عالیہ کا علم بردار بنا کر نعمائے لدنیہ سے

(۱) کاروان زندگی: ۱/۳۶۶-۳۶۷، مطبوعہ مکتبہ اسلام لکھنؤ



مالا مال کرے۔ آمین۔

والسلام  
نگ اسلاف  
حسین احمد غفرلہ  
۱۵/ ربیع الاول ۱۴۳۷ھ

## علمی کاموں میں تعاون

بظاہر اس کی امید نہیں باقی رہی (تھی) کہ کتاب (نزہۃ الخواطر) کی بقیہ جلدیں جو زیادہ ضخیم تھیں شائع ہو سکیں گی، لیکن ان کی طباعت کا اس طرح غیب سے سامان ہو گیا کہ حضرت مولانا حسین احمد مدنی کو اپنے خاندانی بزرگوں کے حالات کی تلاش تھی جو کہیں دستیاب نہیں ہوتے تھے، لکھنؤ کے ایک سفر میں مولانا نے اس کتاب کا مطالعہ فرمایا اس میں سے اکثر کے حالات اس کی غیر مطبوعہ جلدوں میں مل گئے، مولانا نے اس پر بڑی مسرت کا اظہار فرمایا، اور خود مولانا ابوالکلام سے جن کی وزارت تعلیم سے دائرۃ المعارف (حیدرآباد) (۱) کا خصوصی تعلق تھا اس سلسلہ کی تکمیل کی تحریک کی، مولانا آزاد مصنف مرحوم اور کتاب سے ذاتی طور پر واقف تھے، انہوں نے اس کتاب کی اہمیت و افادیت کا اعتراف کیا، اور اس کا وعدہ فرمایا کہ وہ دائرہ کو اس کی طرف متوجہ کریں گے، چنانچہ ان کی تحریک سے بقیہ جلدوں کی طباعت کا سلسلہ دوبارہ شروع ہوا۔ (۲)

## سرمایہ مکت اور ملی تشخص کے تحفظ کی کوشش

مولانا محمد قاسم نانوتوی اور ان کی روح کا یہی پیغام ہے، حضرت شیخ الہند اسی فکر

(۱) دائرۃ المعارف العثمانیہ حیدرآباد مشہور اور مستند اشاعتی ادارہ ہے، جس نے نزہۃ الخواطر کی اشاعت کا کام شروع کیا تھا، مگر بعض حالات کی وجہ سے یہ سلسلہ رک گیا تھا جو حضرت مدنی کی کوششوں سے جاری ہوا۔ (محمود) (۲) حیات عبدالحی، ۲۹۲، سید احمد شہید اکیڈمی، دارعرقات



میں پکھلتے اور گھلتے رہے، حکیم الامت حضرت تھانویؒ اور مولانا مدنیؒ (اپنے خاص طرز اور اسلوب سے) اسی کے لیے ہمیشہ سوزاں ولرزیاں رہے کہ ہندوستانی مسلمان اپنی خصوصیات اور ملی تشخصات کے ساتھ اس ملت میں باقی رہیں، قرآن و سنت کو سینہ سے لگائے رکھیں، اختلافی مسائل چھیڑنے کے بجائے توحید و سنت پر زور دیں، دیوبند کا یہی پیغام ہے، اور یہی اس کی خصوصیت رہی ہے کہ اس نے سرمایہ ملت کو بچانے کی کوشش کی۔ (۱)

ذکر

حضرت شیخ الحدیث مولانا محمد زکریا صاحب کاندھلویؒ نے ارشاد فرمایا:  
 رع رنگ لاتی ہے حنا پتھر پہ رگڑ جانے کے بعد  
 دیکھو حنا (مہندی) کی پتی جب رگڑ دی جائے تو وہ رنگین بنادیتی ہے، اور  
 اگر بغیر رگڑے ہوئے اسی کے پتے رکھ دیئے جائیں تو کچھ نہ ہوگا،  
 حضرت مدنیؒ فرماتے تھے کہ ”مسجد اجابت میں ذکر کرتا تھا، جی چاہتا تھا  
 کہ اس کی دیواروں سے سر پھوڑ دل“۔ (۲)

## رمضان کا اہتمام

ہمارے علم میں اس اخیر دور میں جس نے اسلاف کی اس سنت ویرینہ کو زندہ کیا اور اس کو نئی آب و تاب بخشی وہ شیخ الاسلام حضرت مولانا سید حسین احمد مدنیؒ کی ذات بابرکات تھی، انہوں نے اپنے مخصوص طالبین و مخلصین کی درخواست پر کسی ایک جگہ قیام کر کے رمضان المبارک کے گزارنے کا معمول بنالیا، اور اطراف و اکناف بلکہ ملک کے دور دراز گوشوں سے متشہین اور ارادت مند پروانہ وار جمع ہونے لگے، حضرت نے ایک عرصہ تک سلہٹ میں رمضان المبارک گزارا، پھر کئی سال بانس کنڈی (بنگلہ) میں رمضان گزارا، ایک دو سال اپنے وطن مالوف الہ داد پورہ متصل



ٹائڈ ضلع فیض آباد خاص اپنے دولت خانہ پر رمضان المبارک گزارا، ان سب مقامات پر سینکڑوں کی تعداد میں مریدین و خدام اور اس ماہ مبارک کے قدر داں جمع ہوئے جو آپ کے مہمان ہوتے، آپ ہی ان مقامات پر قرآن شریف سناتے، لوگ ذکر و شغل، تلاوت و عبادت میں پوری سرگرمی و عالی بہمتی سے مشغول رہتے، خدام کو بڑی کیفیات و ترقیات محسوس ہوتیں، اور وہ عرصہ تک مزے لے لے کر ان پر کیف و پر سرور ساعتوں کا ذکر کرتے، اگر اللہ کو منظور ہوتا اور مولانا کی زندگی وفا کرتی تو غالباً اللہ داد پورہ میں یہ مبارک سلسلہ جاری رہتا، اور خدا جانے کتنے بندگان خدا اپنی مراد کو پہنچتے اور تربیت و تکمیل کے مدارج سے گذرتے، لیکن مولانا کی وفات (یوم جمعرات ۱۳/ جمادی الاولیٰ ۱۳۵۷ھ - ۵/ دسمبر ۱۹۵۷ء) نے اس سلسلہ کو منقطع کر دیا اور لوگ کف افسوس ملتے رہ گئے۔ (۱)



## ﴿ باب پنجم ﴾

# مجاہدانہ کارنامے

## الفاظ و اوصاف کا درجہ حرارت

میں نے رابطہ ادب اسلامی کے ایک جلسہ میں ”ادب التراجم“ کے عنوان سے شخصیتوں کے تعارف، سوانح نگاری کے آداب و نفسیات اور تاریخ نویسی کی ذمہ داریوں کا ذکر کرتے ہوئے کہا تھا کہ جس طرح انسانی جسم، خارجی اشیاء، موسموں، مقامات اور شہروں کا درجہ حرارت و برودت (TEMPERATURE) ہوتا ہے اسی طرح الفاظ و اوصاف کا بھی ایک درجہ حرارت و برودت ہوتا ہے اور ان کا استعمال اسی اعتبار کے ساتھ صحیح محل و مقام اور ممدوح و موضوع کے اعتبار سے ہونا چاہیے اگر اس میں تناسب و مطابقت اور احتیاط و احساس ذمہ داری اور ادائے شہادت کے فریضہ کا احساس نہیں کیا گیا تو وہ الفاظ اپنی قدر و قیمت کھودیں گے، اور نہ صرف یہ کہ ان کی قدر و قیمت جاتی رہے گی، بلکہ جن کے لیے وہ الفاظ استعمال کئے گئے ہیں ان کی قدر و قیمت اور ان کی عظمت و اہمیت کا احساس بھی نہیں ہو سکے گا، اور ایک واقف و باخبر انسان، نقاد معاصر اور غائر نظر سے مطالعہ کرنے والے کو حسرت کے ساتھ کہنا پڑے گا۔

ع اب آبروئے شیوۃ اہل نظر گئی

لیکن ایک تلخ تاریخی حقیقت، اور ادبی و تصنیفی المیہ ہے کہ ان تعارفی و توصیفی الفاظ کا اکثر اور خاص طور پر پچھلے دور میں بڑی فیاضی اور بے احتیاطی کے ساتھ استعمال ہوا



ہے، ”ایثار و قربانی“، ”جانبازی و سرفروشی“، مجاہدانہ کارنامے، ”مجتہدانہ فکر و نظر“ حتیٰ کہ مرآۃ روزگار، نادرہ عصر اور عبقری شخصیت (GENIUS) جیسے الفاظ کا استعمال بھی اکثر مبالغہ آرائی کے ساتھ اور ضروری احساس ذمہ داری کے بغیر ہوا ہے۔

## حمیت و عزیمت کا استعمال

انہیں تعارفی و توصیفی الفاظ میں ”حمیت“ و ”عزیمت“ کے عمیق، بلند پایہ اور امتیازی اوصاف بھی ہیں، جن کی مصداق اسلام کی تاریخ و دعوت و عزیمت، اصلاح و انقلاب اور جہد و جہاد میں ہر دور میں محدودے چند شخصیتیں ہوئی ہیں، جو کسی مخالف اسلام یا دشمن حق جبروتی طاقت کے مقابلہ پر آئیں، ”سلطان جائز“ (جو کبھی رائے عامہ، مقبول قیادت اور عوامی جوش و خروش کی شکل میں بھی ظاہر ہوتا ہے) کہ منہ پر کلمہ حق کہا، کبھی کسی صاحب شوکت و سطوت سلطنت کے مقابلہ میں صف آرا ہوئیں، جس کا ستارہ اقبال بلند تھا اور جس کے متعلق کبھی کبھی کہا جاتا تھا کہ ”اس کی مملکت میں سورج غروب نہیں ہوتا“ جنہوں نے دین کی حمیت اور حق کی حمایت میں ہمیشہ ”رخصت“ پر ”عزیمت“ کو اور سکون و اطمینان کی زندگی اور اعزاز و افتخار کے مناصب و مواقع پر قید و بند اور طوق و سلاسل کو ترجیح دی، اور جن کی اسلام کی بے کسی، مسلمانوں کی بے بسی، شعائر اسلامی کی اہانت، آزاد و با عظمت اسلامی سلطنتوں اور ملکوں کی پامالی پر راتوں کی نیند حرام اور دن کا سکون غائب ہو گیا اور جن کی زبان حال کہتی تھی ۔

اک ہوک سی دل میں اٹھتی ہے، اک درد سادل میں ہوتا ہے

ہم رات کو اٹھ کر روتے ہیں، جب سارا عالم سوتا ہے

لیکن ان الفاظ ”حمیت“ و ”عزیمت“ کا استعمال بھی ہمارے پچھلے دور کے سوانحی لٹریچر اور سیاسی و دینی جلسوں کے اسٹیج پر ہونے والی تقریروں میں ایسی فراخ دلی اور اس کثرت کے ساتھ ہوا کہ ان الفاظ میں بھی کوئی جاذبیت اور وزن نہیں رہا، چنانچہ



شیخ الاسلام حضرت مولانا سید حسین احمد مدنی کا ذکر کرتے ہوئے میں نے پہلے ”مکتوبات شیخ الاسلام“ مرتبہ مولانا نجم الدین اصلاحی کے حصہ دوم (شائع شدہ ۱۹۵۴ء) کا مقدمہ لکھتے ہوئے پہلی بار لکھا تھا کہ:

”ایک جامع فضائل ہستی کے بارے میں یہ اندازہ لگانا بہت مشکل معلوم ہوتا ہے کہ اس کے فضائل و کمالات میں مرکزی و نمایاں صفت کون سی ہے جس کو اس کی شخصیت کی کلید قرار دیا جائے، اور جس سے اس کی زندگی و خصوصیات کو سمجھنا آسان ہو جائے؟ مولانا کو بہت سے لوگ ایک عالم اور محدث کی حیثیت سے جانتے ہیں، بہت سے لوگ ایک سیاسی رہنما اور مجاہد کی حیثیت سے جانتے ہیں، اور اس میں شبہ نہیں کہ اللہ تعالیٰ نے آپ کی ذات کو ان سب فضائل سے آراستہ کیا ہے، لیکن میری کوتاہ نظر میں دو صفتیں آپ کی زندگی میں کلیدی حیثیت رکھتی ہیں، جنہوں نے آپ کو اپنے معاصرین میں ممتاز بنایا ہے، ایک ”عزیمت“ دوسرے ”حمیت“۔ (۱)

پھر ۱۹۸۰ء میں اپنی کتاب ”پرانے چراغ“ کے حصہ اول میں (اس مضمون میں جس میں مولانا کے بارے میں اپنے دید و شنید اور مشاہدات و تاثرات کا ذکر کیا ہے) اسی مضمون کو مختصر ادھر لایا ہے، لیکن جیسا کہ اوپر عرض کیا گیا، ان اوصاف، حمیت و عزیمت، یا عزیمت و حمیت کا عرصہ سے ایسا موقع بے موقع استعمال کیا گیا تھا اور گوش و نظر ان کے صحیح وزن اور ان کے درجہ حرارت اور ان کے اس سلسلہ میں اقبال کے الفاظ میں ”ذوں کی تپش اور شبوں کے گداز“ پھر ان کے ہدف و نشانہ کی بلندی اور ان کے میدان کی وسعت اور اس میدان کی دشوار گزاری اور خار زاری سے اتنے نا آشنا



تھے کہ لکھنے والے کا یہ احساس غالباً خلاف واقعہ نہ ہوگا کہ مولانا کے عقیدت مندوں کے وسیع حلقہ میں ان مضامین کے پڑھنے والوں میں سے ایک تعداد نے اس کو مولانا کی بلند پایہ ذات کے ساتھ انصافی شمار کیا، اور اس مضمون نگار کی (جس کو خواجہ اس مجموعہ کا تیب پر مقدمہ لکھنے کی رحمت دی گئی) نظر نارسائی اور قلم کی کوتاہ بیانی پر محمول کیا، لیکن مجھے اس حقیقت کے اظہار میں اب بھی کوئی تردد یا اس اظہار خیال پر ندامت و شرم ساری کا کوئی احساس نہیں ہے، اور میں اب بھی ان دونوں اختیازی صفات کو مولانا کی کثیر الجہات اور عظیم الصفات والکلمات ذات میں مرکزی مقام اور ان کو ان کی انفرادیت سمجھنے کے لیے ”شاہ کلید“ کا درجہ دیتا ہوں، لیکن اس کے لیے ضروری ہے کہ جس جبروتی طاقت اور عظیم سلطنت کے مقابلہ میں وہ میدان میں آئے، اس کا (جہاں تک اسلام اور مسلمانوں، خلافت اسلامی اور آزاد ممالک اسلامیہ اور خود ہندوستان کا تعلق ہے) تاریخی کردار، اس کی اسلام دشمنی، اسلامی سطوت و وحدت کی بیخ کنی، اور خلافت اسلامیہ اور سلطنت عثمانیہ کے زوال و استیصال میں اس کا قائدانہ حصہ، جزیرۃ العرب، حجاز مقدس اور ان عرب ممالک پر اثر و نفوذ قائم کرنے کی کامیاب جدوجہد جو دعوت اسلامی کا ضیغ و سرچشمہ، مقامات مقدسہ پر مشتمل اور مسلمانوں کی عقیدت و محبت کا مرکز ہیں، نیز اس عظیم مردم خیز، تاریخ ساز تجدیدی و اصلاحی تحریکوں اور علوم دینیہ و اسلامیہ کے آخری مرکز ہندوستان پر غاصبانہ قبضہ اور وہاں کی اس مسلم آبادی پر جس نے اس ملک پر آٹھ سو برس تک بڑی شان و شوکت کے ساتھ حکومت کی تمدنی و تہذیبی، علمی و فکری، سیاسی و انتظامی طور پر اس کو چار چاند لگائے اور اس کو پہلی مرتبہ سیاسی وحدت و مرکزیت اور انسانی وحدت و مساوات اور سماجی عدل و انصاف سے آشنا کیا، ان سفاکانہ مظالم کی داستان بھی سامنے ہو جن کا اعتراف انگریز مصنفین و مورخین اور عسکری و انتظامی شعبے کے ذمہ داروں نے بھی کیا ہے، اور جن کو پڑھ کر آج بھی رو نگٹے کھڑے ہو جاتے ہیں..... تاریخی عہد کے تقدیم و



تاخر کے لحاظ سے پہلے یہ داستان ہندوستان ہی کی کہانی سے شروع کرتے ہیں، جو انیسویں صدی کے وسط کا زمانہ ہے، اس کے بعد خلافت اسلامی سلطنت عثمانیہ اور بلاد عربیہ کے سلسلہ میں اس کے مجرمانہ سیاسی کردار کا ذکر کریں گے۔

## جنگ آزادی میں مسلمانوں کا کردار

۱۸۵۷ء کی جنگ آزادی (جس کو انگریز مصنفین کی تقلید میں ۱۸۵۷ء کا غدر کہا جاتا رہا ہے) صحیح معنی میں عوامی اور قومی جدوجہد تھی اور ہندو مسلمان سب اس میں شریک تھے، ہندوستان نے وطن پرستی، اتحاد و گرم جوشی اور جوش و ولولہ کا ایسا منظر کبھی نہ دیکھا تھا جیسا کہ اس وقت دیکھنے میں آیا، پھر یہ واقعہ ہے کہ قیادت اور رہنمائی کے میدان میں مسلمانوں کا پلڑا بھاری تھا، اس کے اکثر قائد مسلمان ہی تھے، اور جیسا کہ سرولیم ہنٹر نے لکھا ہے:

”اس جنگ میں وہی چنگاریاں کام کر رہی تھیں جو حضرت سید احمد شہیدؒ کی

تحریک اور مجاہدین نے فروزاں کی تھیں“۔<sup>(۱)</sup>

جنگ آزادی کی یہ کوشش جب ناکام ہوئی تو انگریزوں نے ہندوستانیوں سے سخت انتقام لیا، جس کی داستان لڑ رہے خیر اور ہوش رہا ہے، یہ ایک قتل عام اور نسل کشی تھی لیکن مسلمان خاص طور سے اس کا نشانہ تھے، اس لیے کہ انگریز یہ سمجھتے تھے کہ یہ اسلامی جہاد تھا اور مسلمان اس بغاوت کے بانی، قائد اور رہنما ہیں۔

ایک انگریز مصنف (HENRY MEAD) کہتا ہے:

”اس سرکشی کو موجودہ مرحلہ میں سپاہیوں کی بغاوت کا نام نہیں دیا جاسکتا، یقیناً اس کا آغاز سپاہیوں سے ہوا لیکن بہت جلد اس کی حقیقت آشکارا

(۱) تفصیل کے لیے ملاحظہ ہو راقم کی کتاب ”ہندوستانی مسلمان“ کا ایک باب ”ہندوستان کی



ہوگئی یعنی یہ کہ یہ اسامی بغاوت تھی۔“ (۱)

ایک معاصر مؤرخ لکھتا ہے:

”ایک انگریز کا شیوہ یہ ہو گیا تھا کہ ہر مسلمان کو باغی سمجھتا تھا، ہر ایک سے

پوچھتا ہندو ہے یا مسلمان؟ جواب میں مسلمان سنتے ہی گولی مار دیتا۔“ (۲)

پھر پھانسی کا سلسلہ شروع ہوا، عام شاہراہوں، سڑکوں پر پھانسی کے تختے لگا دیئے گئے، اور یہ جگہیں انگریزوں کی تفریح اور دلچسپی کا مرکز بن گئیں، جہاں آکر وہ پھانسی پانے والوں کے سسکنے اور دم توڑنے کے وقت کا لطف لیتے، سگریٹ کا کش لگاتے اور آپس میں باتیں کرتے رہتے، جب پھانسی کا کام پورا ہو جاتا اور وہ مظلوم شخص آخری سانس لیتا تو ہنسی اور مسکراہٹ کے ساتھ اس کا استقبال کرتے، ان بد نصیبوں میں بڑے بڑے ذی وجاہت اور اشراف تھے، بعض مسلم محلے اس طرح تہہ تیغ کر دیئے گئے کہ ایک فرد بھی باقی نہ بچا۔

ایک معاصر مؤرخ لکھتا ہے:

”ستائیس ہزار اہل اسلام نے پھانسی پائی، سات دن برابر قتل عام رہا، اس کا حساب نہیں، اپنے نزدیک گویا نسل تیموریہ کو نہ رکھا، مٹا دیا، بچوں تک کو مار ڈالا، عورتوں سے جو سلوک کیا بیان سے باہر ہے جس کے تصور سے دل دہل جاتا ہے۔“ (۳)

میل بن لکھتا ہے:

”ہمارے فوجی افسر ہر قسم کے مجرموں کو مارتے پھرتے تھے اور کسی درد و تاسف کے بغیر انہیں پھانسیاں دے رہے تھے، گویا وہ کتے تھے یا گیدڑ، یا

Loard Roberts, Forty One Years In India P'152 (۱)

(۲) ۱۸۵۷ء از غلام رسول مہر

(۳) قیصر التواریخ جلد دوم، از: سید کمال الدین حیدر، ص: ۲۵۴



نہایت ادنیٰ قسم کے کیڑے مکوڑے۔“ (۱)

فیلڈ مارشل لارڈ رابرٹس نے ۲۱/ جون ۱۸۵۷ء کو اپنی والدہ کو ایک خط میں لکھا:  
 ”سزائے موت کی سب سے زیادہ موثر صورت یہ ہے کہ مجرم کو توپ سے  
 اڑا دیا جائے، یہ بڑا ہی خوفناک نظارہ ہوتا ہے، لیکن موجودہ وقت ہم  
 احتیاط پر کار بند نہیں ہو سکتے، ہمارا مقصد ان بد معاش مسلمانوں پر یہ ظاہر  
 کرنا ہے کہ خدا کی مدد سے انگریز اب بھی ہندوستان کے مالک رہیں  
 گئے۔“ (۲)

ان سفاکانہ مظالم اور قتل عام کے بعد دوسرا قدم یہ تھا کہ مسلمانوں پر معاش کے  
 دروازے بند کئے جائیں، ان کے اوقاف اور جائیدادوں کو ضبط کیا جائے، جن سے  
 ان کے مدارس اور ادارے چلتے ہیں، ایسے مدارس کھولے جائیں اور ایسا تعلیمی نظام  
 قائم کیا جائے جس سے مسلمان فائدہ نہ اٹھا سکیں، اسی کے ساتھ ہندوستانی مسلمانوں  
 کی متعدد جلیل القدر ہستیوں کو جس دوام بہ عبور دریا سزائے شوریٰ کی سزا دے کر انڈمان روانہ  
 کر دیا گیا، (۳) جن میں سے کئی حضرات نے وہیں وفات پائی۔

یہ حالات و حقائق تھے جنہوں نے اہل حمیت مسلمانوں اور خاص طور پر ان  
 علمائے ربانی اور اساطین ایمانی کے (خالص دینی حمیت، انسانی غیرت اور حب الوطنی  
 کے جذبہ سے) دلوں کو زخمی کر دیا، ان میں سرفہرست حضرت سید احمد شہیدؒ کی جماعت  
 قدسیہ کے باقی ماندہ افراد، مسلک ولی اللہی کے حامل، اور وہ عالی نظر علماء تھے جو  
 انگریزی حکومت اور اقتدار کو اسلام اور مسلمانوں کا سب سے بڑا حریف، مادی  
 ولادینی تحریک کا علم بردار، پورے مشرق و ایشیا کی عزت کو خاک میں ملانے والا، اور

(۱) جیلی سن، جلد دوم: ۱۷۷ (۲) Edward Thompson, The Other

Side Of the Medael. P.40 (1926)

(۳) مثلاً: مولانا یحییٰ صاحب صادق پوری، مولانا محمد جعفر تھانیسری، مولانا فضل حق خیر آبادی،  
 مولانا مفتی عنایت احمد کاکوروی وغیرہ



دنیا کی تہذیب و سیاست کو ایسا رخ دینے والا سمجھتے تھے جس میں روحانیت و اخلاقیات بلکہ انسانی قدروں کے بھی پنپنے اور باقی رہنے کی کوئی گنجائش نہیں۔ دارالعلوم دیوبند کے صدر مدرس شیخ الہند حضرت مولانا محمود حسن رحمۃ اللہ علیہ اور ان کے علاوہ نے اس سلسلہ کو آگے بڑھایا اور اس کی قیادت کی، ہندوستان کے اس حصہ کو ہم اسی جگہ چھوڑتے ہوئے اب خلافت اسلامیہ، سلطنت عثمانیہ اور بلاد عربیہ کی طرف آتے ہیں۔

### خلافت اسلامیہ اور سلطنت عثمانیہ

مغربی طاقتوں نے خلافت اسلامیہ اور سلطنت عثمانیہ کو ہمیشہ اس نظر سے دیکھا کہ وہ ایک طرف اسلام کی پاسبان، مسلمانوں کی عزت و عظمت کا نشان، حجاز مقدس، جزیرۃ العرب اور مقامات مقدسہ کی امین اور ان کی حفاظت کا حصار اور مسلمانوں کی سیاسی طاقت، وحدت، خود اعتمادی و خود شناسی کی ضامن و محافظ ہے، دوسری طرف وہ یورپ کے سینہ پر ایک کیل ہے جس نے اس کو صدیوں سے بے چین کر رکھا ہے اس احساس میں برطانیہ جس نے چھٹی صدی ہجری میں اور بارہویں صدی عیسوی میں جنگ صلیبی میں بھی قائدانہ کردار ادا کیا تھا اور ”شیر دل“ رچرڈ نے اس کی نمائندگی کی تھی پیش پیش تھا، اسی کی تحریک اور اشارہ سے بلقان کی جنگ کا طویل سلسلہ شروع ہوا، جس کا مقصد یورپ میں ترکی مقبوضات اور مستعمرات کو آزاد کرانا اور ترکی سلطنت کو کمزور اور محدود سے محدود تر کر دینا تھا، اسی سلسلہ کا ایک اہم حصہ شریف مکہ (شریف حسین) کو ترکوں کے خلاف بغاوت پر آمادہ کرنا اور ان کو خلافت کے منصب پر فائز کرنے کا وعدہ تھا، ۱۹۱۴ء میں جب جنگ عظیم کا آغاز ہوا تو برطانیہ کے نمائندے اور مصر کے امور کے ذمہ دار لارڈ کچر نے شریف حسین کو ان کے صاحبزادہ شاہ عبداللہ اور دوسرے بااثر لوگوں کے ذریعہ اتحاد یوں کا ساتھ دینے اور خلیفہ عثمانی کے خلاف بغاوت کرنے پر آمادہ کر لیا، اور ان کو منصب خلافت پر فائز ہونے اور حجاز کا مطلق العنان حاکم بننے کے سبز



باغ دکھا کر اور مؤکد وعدوں اور تحریری دستاویزوں کے ذریعہ اس اقدام پر آمادہ کر لیا، جو مسلمانوں کی پچھلی تاریخ میں عرصہ دراز تک ایک بد نما داغ اور ایک شرمناک واقعہ کے طور پر ذکر کیا جاتا رہے گا، ۳۰/ اگست ۱۹۱۵ء سے ۱۸/ فروری ۱۹۱۶ء تک حکومت برطانیہ کے مؤقر نمائندوں اور شریف مکہ کے درمیان خطوط اور رسائل کا تبادلہ ہوتا رہا، اور ان کو یقین دلایا جاتا رہا کہ ان کو اس اقدام کا پورا صلہ اور انعام ملے گا، لیکن جنگ عظیم کے خاتمہ پر ۱۹۱۸ء میں جب روز روشن کی طرح یہ حقیقت سامنے آگئی کہ یہ سب وعدے سیاسی فریب اور نقش بر آب تھے، ان کے بلند حوصلہ صاحبزادہ فیصل بن حسین کو شام سے جسے انہوں نے سابقہ وعدوں کی بناء پر اپنے قبضہ میں لے لیا تھا، بیک بنی و دو گوش نکلتا پڑا، اور فرانس نے اس ملک کا چارج لیا، اسی طرح لبنان پر فرانس نے اور فلسطین و بیت المقدس پر پھر برطانیہ نے اپنا اقتدار قائم کیا تو ان سب معاہدات کی قلعی کھل گئی، جو برطانیہ اور شریف حسین کے درمیان ہوئے تھے۔

اس زمانہ میں جب عرب پورے اخلاص کے ساتھ خلافت عثمانی کے بالمقابل اتحادیوں کے حلیف بن کر ترکوں سے لڑ رہے تھے، روس میں کمیونسٹ انقلاب آیا، ۱۹۱۷ء میں کمیونسٹ حکومت قائم ہو گئی، اس وقت وہ تمام خفیہ معاہدے منظر عام پر آ گئے جو قیصر کی حکومت کے زمانہ میں ہوئے تھے یا جس میں وہ ایک فریق تھے، انہیں معاہدات اور دستاویزوں میں سائیکس بیکو کا وہ معاہدہ تھا جو برطانیہ اور فرانس کے درمیان ۱۹۱۶ء میں ہوا تھا، جس میں فریقین نے جنگ میں فتح حاصل کرنے بعد مشرق وسطیٰ میں سلطنت عثمانیہ کو مردہ آدمی کے ترکہ کی طرح تقسیم کیا تھا اور اس کے حصے بخرے کر دیئے تھے، شریف حسین کو ترکوں کے واسطے سے جب اس کا علم ہوا تو انہوں نے سرمیکوہن سے اس کی حقیقت معلوم کی، انگریزوں نے اس وقت بھی یہی کہا کہ وہ اپنے قدیم وعدوں پر قائم ہیں اور وہ عربوں کی آزادی اور عربی وحدت کے اعلان کا بھی عزم کر چکے ہیں، لیکن جلد ہی اس فریب کا پردہ چاک ہو گیا، اور ۳۰/ اکتوبر ۱۹۱۸ء



کو برطانیہ اور فرانس نے سائیکس پیکو کے معاہدہ ہی کے مطابق شام و فلسطین و عراق کو تقسیم کر لیا، جس میں شام، صوبہ بیروت، جبل لبنان و کیلیکیا شام کے حصہ میں فلسطین و عراق انگریزوں کے حصہ میں آئے، اور شریف حسین کو حجاز چھوڑ کر اپنے صاحبزادہ شاہ عبداللہ کے پاس عمان پھر قبرص میں پناہ لیتی پڑی، جہاں انہوں نے غریب الوطنی اور کس پرسی کی حالت میں ۱۹۲۱ء میں جان دی، عرب فاضل محمد جمیل بنیم اپنے فاضلانہ مقالہ ”انتفاضات العرب القومية“ شائع شدہ ”مجله اللغة العربية“ دمشق (ستمبر ۱۹۷۷ء) میں لکھتے ہیں:

”میں شریف حسین سے قبرص میں جوان کی جلاوطنی کی جگہ تھی، جب ۱۹۲۹ء میں ملا توروئی کے ایک تھیلہ میں بندھے ہوئے ان معاہدات کو انہوں نے مجھے دکھایا جب میں نے ان سے ان کی یادداشتوں کے ایک سلسلہ میں ترتیب دینے کی اجازت طلب کی تو انہوں نے کہا: اتر کھا علی برکات اللہ۔“ (۱)

راقم سطور جب ۱۹۵۱ء میں بیت المقدس حاضر ہوا تو مسجد اقصیٰ کی ایک حاضری کے موقع پر ایک معمر بزرگ سے ملاقات ہوئی، جو مفتی سید امین الحسینی صاحب مرحوم کے رفیق اور معتمد رہ چکے تھے، انہوں نے کہا کہ میں ایک مرتبہ مفتی صاحب کی ہمرکابی میں شریف حسین کی عیادت کے لیے عمان گیا، ہمیں دیکھ کر شریف مکہ نے کہا کہ مجھے بٹھا دو، انہوں نے شاہ عبداللہ کو خطاب کر کے کہا:

”یا عبد اللہ! اعتبر، اذکر، اتعظ“

(عبداللہ! عبرت حاصل کرو، ہوش کی آنکھیں کھولو، سبق لو، یہ انگریز کسی کے نہیں ہیں)

شاہ عبداللہ نے کہا کہ آرام فرمائیے، آرام فرمائیے، اور ان کو لٹا دیا۔



## انقلاب انگیز تبدیلیاں

ترکی کے حصے بخرے کرنے اور بلا و عربیہ اور جزیرۃ العرب پر اپنا سیاسی اثر و نفوذ قائم کرنے سے زیادہ خطرناک وہ دور رس، انقلاب انگیز اور منحوس فیصلے اور تبدیلیاں تھیں جو برطانیہ نے ترکی کی نئی قائم ہونے والی سلطنت سے (جس کی قیادت مصطفیٰ کمال پاشا کر رہے تھے) کرائیں، اور جنہوں نے ترکی کو خلافت اسلامی کا امین و محافظ، ایک پرجوش، جاں نثار، حامی اسلام، سرکف مجاہد اور جزیرۃ العرب اور مقامات مقدسہ کا متولی بننے کے بجائے ایک لادینی، آزاد، مغربی طرز کی سیکولر سلطنت بننے میں تبدیل کر دیا، مارچ ۱۹۲۴ء کی تاریخ تھی جب قسطنطنیہ کی مجلس وطنی نے الغاء خلافت کا فیصلہ کیا، یہ فیصلہ مغربی طاقتوں، بالخصوص برطانیہ کے اشارہ بلکہ اصرار سے عمل میں آیا، ”تاریخ الدولة العثمانیہ“ کا فاضل مصنف ڈاکٹر علی حسون لکھتا ہے:

”انگلستان نے اس اعلان کے فوراً بعد ترکی کو بحیثیت ایک آزاد سلطنت کے تسلیم کیا اور اس کی فوجیں ترکی کے حدود سے باہر نکل آئیں، برطانوی پارلیمنٹ کے ایک ممبر نے مجلس عوام میں اس کارروائی پر احتجاج کیا، اس کا جواب کرزن نے ان الفاظ میں دیا کہ:

”مسئلہ یہ ہے کہ ترکی کا ایسا زوال عمل میں آ گیا ہے کہ اس کے بعد پھر اس کا عروج نہیں ہوگا، اس لیے کہ ہم نے اس کی روحانی و معنوی طاقت (خلافت اسلامی) کو ختم کر دیا ہے۔“ (۱)

اس کے ساتھ یہ بھی ایک تاریخی حقیقت ہے کہ لوزان کانفرنس میں برطانوی وفد کے صدر کرزن نے ترکی کو تسلیم کرنے کے لیے چار شرطیں رکھی تھیں، ۱- خلافت اسلامیہ کا مکمل خاتمہ، ۲- خلیفۃ المسلمین کی جلا وطنی، ۳- ان کے مال و جائیداد کی ضبطی

(۱) تاریخ الدولة العثمانیہ، ص: ۲۷۳، مطبوعہ مکتبہ اسلامی، دمشق بیروت



۴۔ حکومت کے لادینی (سیکولر) ہونے کا اعلان، جس کو اگرچہ ترکی وفد نے اس وقت منظور نہیں کیا، لیکن کمال اتاترک کی کوششوں سے بالآخر پارلیمنٹ نے اس کو منظور کیا اور مغربی طاقتوں کا جس میں برطانیہ پیش پیش تھا وہ خواب پورا ہوا جو عرصہ سے دیکھ رہی تھی۔

### تاریخی المیہ

یہ وہ تاریخی سانحہ اور المیہ تھا جس نے ہندوستان کے مسلمانوں کو اور ان میں سب سے زیادہ علماء کے طبقہ کو اور ان میں بھی اس جماعت کو جس کے دل میں حمیت اسلامی کا دریا جوش مار رہا تھا اور جس کو اپنے اسلاف سے عزیمت و جہاد، حب فی اللہ اور بغض فی اللہ کی دولت ورثہ میں ملی تھی، بے چین اور مضطرب بنا دیا اور مغربی طاقتوں بالخصوص برطانیہ کے خلاف ایک ایسی نفرت، بیزاری پیدا کر دی جس کی نظیر برطانیہ کے دوسرے مقبوضہ ممالک میں دیکھنے میں نہیں آئی، ان کی اس حمیت اسلامی نے تحریک خلافت کی شکل میں وہ عظیم تحریک پیدا کی جس کی دوسرے اسلامی ملکوں میں نظیر نہیں ملتی، طبقہ علماء میں اس کے نمایاں ترین قائد حضرت شیخ الہند مولانا محمود حسن دیوبندی، مولانا قیام الدین عبدالباری لکھنوی، مولانا محسن الدین اجپیری، مولانا حسین احمد مدنی، مولانا مفتی کفایت اللہ دہلوی، مولانا ابوالحسن محمد سجاد بہاری، مولانا ابوالکلام آزاد، مولانا سید سلیمان ندوی، مولانا سید عطاء اللہ شاہ بخاری، مولانا حبیب الرحمن لدھیانوی، مولانا سید محمد داؤد غزنوی وغیرہ، اور طبقہ علماء کے باہر رئیس الاحرار مولانا محمد علی، مولانا محمد شوکت علی، مولانا حسرت موہانی، مولانا ظفر علی خاں، حافظ الملک حکیم، جمل خاں اور ڈاکٹر انصاری وغیرہ تھے۔

دسمبر ۱۹۱۶ء میں حضرت شیخ الہند اور آپ کے رفقاء کو جن میں مولانا سید حسین احمد صاحب مدنی، مولوی عزیز گل صاحب، حکیم مولوی نصرت حسین صاحب تھے،



جہازی حکام نے گرفتار کر کے انگریزی حکومت کے حوالہ کر دیا جس نے انہیں پہلے مصر پھر مالٹا میں اسیر و نظر بند رکھا، یہ حضرات وہاں تین سال دو ماہ رہ کر فروری ۱۹۲۰ء میں رہا ہو کے جون ۱۹۲۰ء میں ہندوستان آئے، لیکن حکیم نصرت حسین صاحب کوڑوی کا وہیں انتقال ہوا۔<sup>(۱)</sup>

## تحریک خلافت کا مظہر اتم

تحریک خلافت نے ہندوستان میں جو جوش ایمانی، غیرت اسلامی، حمیت دینی، بلند نگاہی، اور مصائب و محن پر صبر و استقامت کی شان پیدا کر دی تھی، اس کو ”حمیت“ و ”عزمیت“ کے الفاظ سے بہتر الفاظ (بشرطیکہ ان کے صحیح وزن اور درجہ حرارت کو سمجھا جائے) نہیں مل سکتے، اور اس کا مظہر اتم اور نمونہ کامل حضرت مولانا سید حسین احمد مدنی تھے، جن کی انگریز دشمنی اور حمیت دینی فکری و اعتقادی حدود سے آگے بڑھ کر قلبی و جذباتی نفرت و صراوت اور قال سے آگے بڑھ کر حال میں تبدیل ہو گئی،<sup>(۲)</sup> اس موقع پر مولانا کے ایک مکتوب کا اقتباس پیش کیا جا رہا ہے جس سے ان کی دینی حمیت، انگریز دشمنی اور حب الوطنی کا کسی قدر اندازہ ہوتا ہے اور اس کے اسباب پر روشنی پڑتی ہے، اس کی مزید تفصیل اور شرح و بسط ”نقش حیات“ میں ملے گا:

”میرے محترم دوست! آپ کو معلوم ہے کہ اگرچہ تمام غیر اسلامی مذاہب اور ان کے ماننے والے اسلام اور مسلمانوں کے دشمن ہیں، مگر سب دشمن ایک طرح کے نہیں ہوتے، کوئی بڑا ہے

(۱) اس وقت ان کی عمر ۲۹ سال تھی۔

(۲) اس کا کسی قدر اندازہ مولانا کی مجلس میں بیٹھنے والوں، اور حجر کی نماز میں قنوت نازلہ سننے والوں کو ہو سکتا تھا کہ جب مولانا دشمنان اسلام کے لیے ”اللہم دمر دیارہم و نکس أعلامہم و زلزل أقدامہم و قل حذہم و اہزم جندہم، اللہم خذہم أخذ عزیز مقتدر“ کے الفاظ ادا کرتے تھے، تو معلوم ہوتا تھا کہ بحراب میں اس کے اثر سے شکاف پڑ جائیں گے۔



کوئی چھوٹا ہے، ہر دشمن سے اس کے درجہ کے موافق مقابلہ کرنا لازم ہوگا، جب سے اسلام نے ظہور کیا ہے انگریز کے برابر اسلام اور مسلمانوں کو کسی قوم نے نہیں نقصان نہیں پہنچایا، انگریز دوسو برس سے زیادہ عرصہ سے اسلام کو فنا کر رہا ہے اس نے ہندوستان کی اسلامی طاقت کو فنا کیا، بادشاہوں اور نوابوں اور امراء کو قتل کیا، ان کی فوجوں کو برباد کیا، حکومتیں کو تہہ و بالا کیا، خزانوں کو لوٹا، اپنے اقتدار کا خزانہ قائم کیا، اپنے قوانین کو جاری کیا، ہندوستان کی تجارت، صنعت و حرفت، علم و تہذیب وغیرہ کو برباد کیا، ٹیکسوں اور لگانوں وغیرہ کے ذریعہ سے ہر قسم کی مالی لوٹ جاری کر کے اپنے ملک کو فنی اور ہندوستان کو ننگال بنایا، ہندوستانیوں اور بالخصوص مسلمانوں کو انتہائی ذلیل، نادار، بے کار، بے روزگار بنایا، مسلمانوں سے ہندوستان کے دوسرے مذہبوں والوں کو متفرک کر کے دشمنی کی آگ بھڑکائی، اور ہر جگہ بے ہتھیار اور کمزور کیا، ہندوستان میں اسلامی قوانین کے خلاف شراب اور منشیات کی آزادی، زنا اور بدکاری کی آزادی، الحاد و زندقہ و ارتداد کی آزادی، عدالتوں میں خلاف اسلام قانون کا اجراء اور وہاں کے موافق فیصلہ جات جاری کئے، محکمہ قضاء کے خلاف معاہدہ مٹا کر مسلمانوں کے اسپیشل قوانین کو ملیا میٹ کیا وغیرہ وغیرہ، ہندوؤں کو قصداً بڑھا کر ہر محکمہ اور ہر شعبہ زندگی میں قوی کر کیا، اور سود و سود کو جاری کیا، غرض کہ ہر طرح سے اسلام اور مسلمانوں کو ہندوستان میں برباد کیا، اور جب کہ مسلمانوں نے اپنے فطری اور شرعی حق آزادی کے لیے جدوجہد



کی تو ان پر اس قدر مظالم کئے کہ ان کی یاد سے بھی دل تھرا آتا ہے، ۱۸۵۷ء کی تاریخ اور ان سے پہلے کے واقعات دیکھئے، معاہدات اور وعدے جو ۱۸۵۷ء سے پہلے کیے تھے اور ۱۸۵۷ء میں ہوئے، ان کو بار بار توڑتے رہے، غرض کہ ہندوستانی مسلمانوں کے خصوصاً اور تمام ہندوستان کے باشندوں کے ساتھ عموماً وہ شرمناک معاملے کئے کہ وہ ہندوستان جو کبھی جنت نشاں تھا، جہنم نشاں بن گیا، وہ ہندوستان جو کہ دولت و ثروت کا مرکز تھا وہ فقر و فاقہ، افلاس و تنگ دستی کا ڈھ ہو گیا، وہ ہندوستان جو کہ علم و حکمت کا سمندر تھا وہ جہالت اور بد دینی کا چٹیل میدان ہو گیا، وہ ہندوستان جو تمام دنیا کا محتاج الیہ تھا وہ سب سے زیادہ مفلس، قلاش، مسکین، فاقہ مست، بے کمال، بے روزگار، گرائی اور پس ماندگی کا شکار ہو گیا، یہ مظالم تو تھے ہی جن میں مسلمان سب سے زیادہ تباہ ہوئے۔“ (۱)

### برطانیہ کی سرپرستی

برطانیہ کی اسلام دشمنی کا دوسرا اور ممالک عربیہ اور مقامات مقدسہ کو (جن کی وحدت اور آزادی کے وعدہ پر شریف حسین کو خلیفۃ المسلمین اور سلطنت عثمانیہ کے خلاف آمادہ کیا تھا) ہمیشہ کے لیے داؤں پر لگا دینے کا منحوس اقدام، فلسطین میں اسرائیل کی آزاد حکومت کا قیام ہے، جو ۱۹۴۸ء میں خالص برطانیہ کی سرپرستی میں عمل میں آیا اور جو عالم عربی کے جسم میں ایک ناسور کی حیثیت رکھتا ہے اور جس نے پورے فلسطین غصہ غریبہ اور سینا اور لبنان کو یہودیوں کے رحم و کرم پر چھوڑ دیا ہے، اس سے بڑھ کر اسلام دشمنی اور عربوں کے مفاد کے خلاف اس پچھلے عہد میں کسی مغربی طاقت

(۱) مکتوبات شیخ الاسلام، حصہ دوم: ۸۱-۸۲-۸۳، مرتبہ مولانا نجم الدین اصلاحی



کی طرف سے کوئی منصوبہ یا اقدام وجود میں نہیں آیا۔

### اظہارِ حقیقت

اس مضمون کے آخر میں اس تاریخی حقیقت کا اظہار ضروری معلوم ہوتا ہے کہ ہندوستان جیسے عظیم ملک پر سات سمندر پار کی ایک بدیسی قوم کا جس کی تہذیب، فطری، زبان، مذہب اور سیاسی مقاصد سے کوئی میل نہیں کھاتے تھے، حکومت کرنا ایک غیر فطری، غیر عقلی اور غیر اخلاقی صورت حال تھی، جس میں زیادہ دنوں تک باقی رہنے کی صلاحیت نہیں تھی، کسی نہ کسی ملک کی روح اور ضمیر کا اس کے خلاف بغاوت کرنا اور اس کی حکومت کے جوئے کو اتار کر پھینک دینا اور ملک کا آزاد ہو جانا ایک فطری عمل تھا اور زمانہ قریب و بعید میں اس ملک کا آزاد ہونا تقدیر الہی اور اقوام و ملل کی تاریخ کا پرانا تجربہ اور بار بار پیش آنے والا واقعہ تھا، اس لیے اس جنگ آزادی میں جو اس ملک کے مجاہد وطن اور باعزت اور باضمیر انسانوں نے انیسویں صدی کے آخر ہی میں شروع کر دی تھی، مسلمانوں کا قائدانہ حصہ لینا، اس میں بھی خصوصیت کے ساتھ طبقہ علماء کا پیش پیش ہونا، نہ صرف حب الوطنی کا تقاضا اور اس ملک کا (جس میں انہوں نے صدیوں تک امن و امان اور سکون و اطمینان کے ساتھ آزاد مذہبی زندگی گزاری تھی اور دین و علوم دینیہ کی خدمت کی تھی) اخلاقی و دینی فرض تھا، بلکہ دینی بصیرت، بالغ نظری، حقیقت پسندی، اور انجام دہی کا بھی تقاضا تھا، اس لیے کہ جس ملک کو اجنبی طاقت سے آزاد کرانے میں اہل دین کا قائدانہ حصہ نہیں ہوتا، اس ملک کے آزاد ہونے کے بعد ان کو اس ملک میں اپنے ملی تشخص کے بقا اور اس سرزمین پر عزت و اعتماد کے ساتھ رہنے کا مطالبہ کرنے اور اس کے لیے جد و جہد کرنے کا موقع نہیں رہتا، اور وہ اس ملک کی جدید تعمیر و تشکیل میں آزادانہ و مساویانہ حصہ لینے کے مدعی اور طلبگار نہیں بن سکتے، کہ الخنم بالغرم (نقصان اٹھانے کے بقدر فائدہ حاصل کرنے کا استحقاق ہوتا ہے) کا اصول ہر زمانہ میں تسلیم کیا گیا ہے۔



شیخ الاسلام مولانا مدنی، ان کی جماعت (جمعیتہ العلماء) ان کے رفقاء کے کار، اور جنگ آزادی میں حصہ لینے والے اور اس کے سلسلہ میں قید و بند کی مصیبتیں اٹھانے والے مخالفین کی ناراضگی اور مقاطعہ کا نشانہ بننے والے علماء اور اہل دین کا (جن کے سرخیل اور پیشوا شیخ الاسلام مولانا مدنی تھے) ملت اسلامیہ ہند پر بہت بڑا احسان ہے کہ انہوں نے اپنی قربانیوں، خلوص و بے غرضی، ہمت و عزیمت اور صبر و استقامت سے (جو اکثریت کے بڑے سے بڑے قائدین کی قربانیوں سے کم نہیں) ہندوستان کی ملت اسلامی کو اس قابل بنادیا کہ وہ اس سرزمین پر اعزاز و افتخار کے ساتھ سراونچا کر کے چلے، بڑی سے بڑی سیاسی اور مدنی ایثار و قربانی جماعت سے آنکھیں ملا کر بات کرے، اور اپنے دین و شریعت، اپنی زبان و تہذیب، اپنے عائلی قانون اور ملک کی آئین سازی اور نظام تعلیم میں اپنے تشخص اور ملی ضروریات کے تحفظ کا (احساس کہتری کے ادنیٰ شائبہ کے بغیر) مطالبہ کرے اور اس کے لیے جدوجہد کو جائز ہی نہیں ضروری سمجھے، یہ ملت پر اتنا بڑا احسان ہے جس سے وہ کبھی سبک دوش نہیں ہو سکتی، اور تاریخ اسے کبھی فراموش نہیں کر سکتی، ان دینی قائدین اور مجاہدین آزادی کو بآنگ دہلیہ اعلان کرنے کا حق ہے کہ

آتشہ ایم ہر سرخارے بخون دل  
قانون باغبانی صحرا نوشتہ ایم

امت اسلامیہ دوراہے پر

ہندوستان کی ملت اسلامی ملک کے آزاد ہونے کے ۳۰-۴۰ سال بعد پھر ایک ایسے دوراہے پر پہنچ گئی ہے جہاں سے ایک راستہ ملت کے اپنے دینی، تہذیبی، لسانی و ثقافتی تشخص کے ساتھ باقی رہنے کی طرف جاتا ہے، دوسرا راستہ اپنے ہر قسم کے ملی، دینی و تہذیبی تشخص سے محرومی اور تعلیمی پالیسی، لسانی فارمولے، ذرائع ابلاغ، یکساں سول کوڈ (Uniform Civil Code) اور جارحانہ اچیانیت (Aggressive Revivalism) معنوی نسل کشی (Cultural Genocide) کی طرف



لے جاتا ہے، اس موقع پر پھر ایسے رہنما یار ہنماؤں کی ضرورت ہے جو حضرت مدنی کی حمیت و عزیمت کے ساتھ میدان میں آئیں، اور اس ملت کو عرصہ تک کے لیے ان خطرات سے محفوظ کریں۔

آخر میں اس مقالہ کو خود حضرت مدنی کے ایک پسندیدہ شعر پر ختم کرتا ہوں جس کو انہوں نے اپنا اصول زندگی بنالیا تھا اور جس کا مفاد یہ ہے کہ وہ ”شاہِ خواباں“ (خدائے بالا و برتر) اپنی رضا و مقبولیت اور خلقِ خدا میں اعتماد و قبولیت کا جام ”سر کشیدہ“ کے بجائے ”سر بریدہ“ کو اور ”خود بینی و خود پرستی“ کے بجائے ”ایثار و قربانی“ کو اپنا شعار بنانے والے کو اور ان کو عطا فرماتا ہے جو ”فنا“ کے راستہ سے ”بقا“ تک پہنچتے ہیں۔

یہ شعر مولانا نے اپنے ایک مخلص خادم کو لکھا تھا اور وہ خط ہمارے خاندانی مرقعہ خطوط میں محفوظ ہے۔

نمی دانی کہ آں شاہِ نگو نام  
بدستِ سر بریدہ می دہد جام<sup>(۱)</sup>

(۱) یہ مقالہ دہلی میں منعقد ”شیخ الاسلام سیمینار“ کے لیے لکھا گیا تھا، جس کا مجموعہ اسی خاندان والا شان کے ایک فرد رشید ڈاکٹر رشید الوحیدی صاحب نے مرتب کر کے ”الجمعیۃ بک ڈپو“، گلی قاسم جان، دہلی سے شائع کیا، یہ سیمینار ۱۸-۱۹/مارچ ۱۹۸۸ء کو دہلی میں منعقد ہوا تھا۔ (محمود)



## ﴿ باب ششم ﴾

# عظیم قائد اور عظیم مرشد و مربی

سب سے نایاب اور مشکل کام

مجھے اپنی اس زندگی میں جس چیز کا بار بار تجربہ اور مشاہدہ ہوا ہے یہ ہے کہ دنیا میں سب سے زیادہ نایاب اور مشکل کام انسان کا بروقت پہچاننا ہے، ہر شخص اپنے اپنے فحیل اور تجربہ کے مطابق اپنے زمانہ کے مشاہیر کا ایک نقشہ اور ایک خیالی تصویر تیار کر لیتا ہے اور اس کو مقام دیتا ہے، یہاں تک کہ ایک عارف کو کہنا پڑا ہے ۔

ہر کسے از ظن خود شد یار من

وز درون من نہ جست اسرار من

لیکن بعض صورتوں میں انسان کا پہچاننا اور مشکل ہو جاتا ہے، ان میں سے ایک یہ ہے کہ جب اس پر کچھ اس طرح کے تجربات پڑ جاتے ہیں جو عام لوگوں میں معروف ہوں اور جو رواجی ہوں، جن کا اپنا ایک خاص ڈھانچہ ہوتا ہے، ایسی صورت میں انسان کا پہچاننا اور مشکل ہو جاتا ہے، مثلاً: اگر کوئی شخص اہل دنیا کے لباس میں رہتا ہے تو اندر سے وہ خواہ کچھ بھی ہو لوگ اس کی اصل حقیقت سمجھنے کے قابل نہیں ہو سکتے، ہماری نگاہیں تجربات سے پار نہیں ہونے پاتیں۔

جنگ آزادی کے عظیم قائد اور عظیم دینی رہنما

حضرت مولانا سید حسین احمد مدنیؒ - کے نام کے ساتھ کل تک زبان مدظلہ العالی



کہنے کی عادی تھی، اور اس وقت نہ ہم رحمۃ اللہ علیہ کہنے پر مجبور ہو رہے ہیں۔ کے سمجھنے میں ایک اور کہنی حجاب حائل ہو گیا ہے، یہ ان کی سیاسی حیثیت تھی، جیسا کہ کہا جاتا ہے اور آئندہ بھی کہا، لکھا اور شائع کیا جاتا رہے گا، مولانا جنگ آزادی کے بہت بڑے قائد اور رہنما تھے، لوگوں کے نزدیک یہ بہت بڑی بات ہوگی اور شاید مولانا کی انتہائی تعریف اور مدح سمجھی جائے گی، لیکن ایسا نہیں ہے، مولانا کی اصل صورت و حیثیت اس کے پیچھے مستور رہی ہے اور اس حجاب نے بڑے بڑے لوگوں کی نگاہوں سے ان کو اوجھل رکھا ہے۔

اصل تو یہی ہے کہ جس نے پیدا کیا ہے وہ جانتا ہے کہ کون کیا ہے

﴿أَلَا يَعْلَمُ مَنْ خَلَقَ وَهُوَ اللَّطِيفُ الْخَبِيرُ﴾ (الملک: ۱۴)

لیکن کچھ لوگ ایسے ہوتے ہیں جن کو دوسری حیثیتوں کے جاننے کا تھوڑا بہت موقع ملتا ہے، ایسے لوگوں کے لیے ضروری ہوتا ہے کہ ان حجابات کو اٹھائیں اور اس شخص کی اصل صورت اور حیثیت کو سامنے لائیں، میں کہہ سکتا ہوں کہ مجھے بھی اس کا تھوڑا بہت موقع ملا ہے۔

شخصیت کے کچھ پوشیدہ گوشے

میں اپنے لیے یہ ضروری سمجھتا ہوں کہ مولانا کی زندگی کے کچھ پوشیدہ گوشے جن کو مجھے دیکھنے، سمجھنے اور جاننے کا موقع ملا ہے ان لوگوں تک پہنچاؤں جو مولانا کو اب تک کچھ اور سمجھتے رہے ہیں، میں اس وقت آپ کو سامنے رکھ کر اپنی اس آواز کو دور دور تک پہنچانا چاہتا ہوں۔

مولانا اس وقت وہاں ہیں جہاں ہماری مدح، ستائش کی ان کو ضرورت نہیں، بلکہ واقعہ یہ ہے کہ ان کو اللہ نے دنیا ہی میں اس مقام پر پہنچا دیا تھا جہاں انسان مدح و ذم سے بے نیاز ہو جاتا ہے، اس کا تذکرہ میں اس وقت اس لیے کر رہا ہوں کہ اس کی خود ہمیں ضرورت ہے، ہمیں ان کی زندگی پر نظر ڈالنی چاہیے اور اس کے مفید پہلوؤں کو اپنانا اور ان سے سبق لینا چاہیے، دوسری بات یہ ہے کہ جو باتیں میں عرض کروں گا یہ وہ



ہیں جو میرے ذاتی مشاہدہ میں آئیں، ان میں کوئی مبالغہ نہیں ہے، کوئی رنگ آمیزی نہیں ہے، اس لیے کہ ان واقعات کو اس کی ضرورت نہیں ہے۔

## اخلاص و للہیت

ان کی زندگی کا سب سے پہلا، ممتاز اور اعلیٰ وصف اخلاص و للہیت ہے، افسوس یہ ہے کہ الفاظ کثرت استعمال سے اپنی قیمت اور وزن کھودیتے ہیں، اخلاص بھی انہیں لفظوں میں سے ہے، ہر معمولی دین دار اور ذرا پابند صوم و صلاۃ آدمی کو ہم مخلص کہہ دیتے ہیں، ہمارے نزدیک آدمی کی سب سے پہلی تعریف مخلص ہوتی ہے، حالانکہ تاریخ کا مطالعہ بتاتا ہے، کہ مخلص ہونا انسان کی آخری اور انتہائی تعریف ہے

﴿قُلْ إِنْ صَلَّيْتُ وَنُصَّيْتُ وَمَحْيَايَ وَمَمَاتِي لِلَّهِ رَبِّ

الْعَالَمِينَ﴾ (الأنعام: ۱۶۲)

کے مقام پر پہنچنا آسان نہیں ہے، یہ مقام نبوت کا پرتو ہے، میں نے مولانا کی زندگی میں اس جوہر کو بہت نمایاں دیکھا، ایسا کام جو اخلاص ہی پر مبنی ہو اور جو عام طور پر محض اللہ ہی کے لیے کیا جاتا ہو، اور جس میں کوئی دنیاوی اور مادی نفع نہ ہو، مثلاً: نماز پڑھنا، اس میں اخلاص کا قائم رکھنا زیادہ مشکل نہیں، اگرچہ یہ بات بھی پورے وثوق سے نہیں کہی جاسکتی، بلکہ واقعہ یہ ہے کہ ایسے کاموں میں بھی محض خال خال اور چند ہی ایک صحیح معنی میں مخلص کہے جانے کے مستحق ہوتے ہیں، لیکن جو کام اکثر و بیشتر بلکہ تمام تر دنیوی نفع اور فائدہ کے لیے کیے جاتے ہوں، جہاں غیر مخلصین کا مجمع ہو، وہاں اخلاص کا قائم رکھنا بڑا مشکل ہے، نماز اخلاص کے ساتھ پڑھنا آسان ہے، لیکن تجارت، مزدوری، کتابوں کا لکھنا اور شائع کرنا اخلاص کے ساتھ بہت مشکل کام ہے، اور اسی لیے اللہ نے ایسے لوگوں کا خاص طور پر ذکر فرمایا ہے جو ایسے اعمال میں اپنے اخلاص کو قائم رکھتے ہیں

﴿رِحَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ

الصَّلَاةِ﴾ (النور: ۳۷)



مولانا کی عظمت کا راز یہ نہیں تھا کہ وہ کوئی بڑے مقرر تھے، میں آپ کے سامنے صاف کہتا ہوں کہ مولانا کوئی جادو بیان اور شعلہ بار مقرر نہیں تھے، بلکہ وہ بقدر ضرورت ہی تقریر کرتے تھے، لوگ مولانا کے سامنے اس لیے نہیں جھکتے تھے کہ وہ کوئی بڑے مصنف تھے، مولانا کا شمار ملک کے نامور و ممتاز مصنفین میں نہیں، ہر شخص ان کے سامنے چھوٹا نظر آتا تھا اس لیے نہیں کہ دنیا میں ان کا جیسا کوئی عالم نہیں، میں اس کے کہنے میں کسی معذرت کی ضرورت نہیں سمجھتا اور نہ اس میں مولانا کی کوئی تنقیص ہے، بہت بڑا عالم ہو جانا کوئی بڑا کمال نہیں، جو ذرا محنتی، ذہین اور فہیم ہو اور اس کو مطالعہ کا موقع ملے ایک بڑا عالم بن سکتا ہے، مولانا کی بڑائی کا راز یہ ہے کہ وہ سرتاپا اخلاص تھے، وہ اپنے اپنے ہر کام میں اور ہر وقت تخلص تھے، ان کا ادنیٰ سے ادنیٰ اور معمولی سے معمولی اور غیر دینی کام اخلاص کے ساتھ ہوتا تھا، ان کی ساری سیاسی جدوجہد محض ”ابن خناء رضوان اللہ“ تھی، وہ صرف اس لیے اس میں منہمک رہے کہ وہ اس کو رضائے الہی کا ذریعہ سمجھتے تھے، وہ اس سے قرب الہی چاہتے تھے، وہ ان کے لیے ”سلوک“ بن گیا تھا، یہ ان کے لیے جہاد تھا اور وہ اس میں شرکت سے محض تقرب بالجہاد چاہتے تھے، جس نیت سے وہ رات کو تہجد پڑھتے تھے، آپ یقین کریں کہ اسی نیت سے وہ اسٹیج پر تقریر کرتے تھے، وہ وہاں اس نیت کے ساتھ مشغول رہتے تھے جس نیت سے وہ نوافل پڑھتے تھے، جو ثواب ان کو تہجد کی آٹھ یا دس رکعتوں میں ملتا ہوگا، وہ ان کو رات کے کسی جلسہ کی شرکت میں ملتا ہوگا، جس طرح مجاہد میدان جنگ میں جاتا ہوگا اسی نیت سے جیل خانے جاتے رہے ہوں گے، یہ آسان کام نہیں، یہ مقام وہ ہے جو صرف اللہ کو بھی نہیں، کالمین اولیاء اللہ ہی کو حاصل ہو سکتا ہے، ایک منٹ کے لیے اپنے کو ایسے ماحول میں اللہ کے قریب سمجھنا مشکل ہوتا ہے، چہ جائیکہ وہاں انہوں نے گھنٹوں، دنوں، مہینوں اور سالوں اپنے کو اللہ کے ساتھ مشغول رکھا، اس کی علامت یہ ہے کہ ان کو ان کی یہ سیاسی مشغولیت ان کیفیات سے دور نہیں کرتی تھی، جو اس سے علاحدہ ہوتی تھیں،



جس اسٹیج پر وہ ہوتے تھے وہاں اکثر وہ لوگ بھی ہوتے تھے جنہیں نماز کا بالکل خیال بھی نہیں ہوتا تھا اور بعض اوقات اکثریت غیر مسلموں کی ہوتی تھی، لیکن وہ جلسہ سے اٹھ کر کسی مسجد میں تشریف لے جاتے، وہاں اگر نماز ہو چکی ہے، کسی دوسری مسجد میں تشریف لے جاتے، جہاں جماعت ملتی وہاں پڑھتے، کہیں نہ ملتی تو اپنی علاحدہ جماعت کرتے، یہ ایک مثال ہے، اس طرح کے سیکڑوں واقعات ہیں جو ان کی زندگی میں پھیلے ہوئے ہیں، اور ان کے اخلاص و التزمیت اور اللہ کے ساتھ انتہائی تعلق اور مشغولیت کی دلیل ہیں اور یہ میں پہلے عرض کر چکا ہوں یہ کہ یہ آسان کام نہیں، یہ ان کی زندگی کا پہلا جوہر ہے جس نے ان کو وہ بلندی عطا کی جو ان کے سیاسی معاصرین میں کسی کو نہیں ملی۔

اس اخلاص کی ایک بڑی علامت یہ ہے کہ انہوں نے اپنی اس سیاسی جدوجہد میں شروع سے حصہ لیا اور اس وقت تک حصہ لیتے رہے جب تک اس کی ضرورت تھی، لیکن جب ضرورت پوری ہو گئی اور وقت اور موقع آیا اس محنت کی قیمت وصول کرنے کا، تو انہوں نے ہاتھ کھینچ لیے، ایک وقت ہوتا ہے مزدوری کا، ایک مزہ کا، مزدوری پوری کی، مسلسل کی اور محنت و مشقت سے کی، لیکن اجرت وہاں کے لیے اٹھار کھی جہاں وہ اب ہیں، جب آزادی کا درخت لگایا جا رہا تھا اور اس کی آبیاری کے لیے خون پسینہ کی ضرورت تھی، وہ پیش پیش تھے، لیکن جب اس درخت کے پھل کھانے کا وقت آیا اس وقت وہ اللہ کا بندہ اتنی دور جا بیٹھا جہاں اس کی ہوا بھی نہ لگ سکے، وہ آزادی سے پہلے بھی ایک مدرس تھے، اب بھی وہی مدرس رہے، پہلے بھی ایک مختصر سی تنخواہ پاتے تھے اب بھی وہی پاتے رہے، (۱) آزادی کی جدوجہد کے رفیقوں اور ہم سفروں میں وہی ایک شخص تھے جن کا دامن دنیوی منفعت کے داغ اور آلودگی سے پاک رہا اور بلا واسطہ اور بالواسطہ وہ کسی طرح اپنے صاحب اقتدار و باختیار رفیقوں کے ممنون نہیں ہوئے۔

(۱) دارالعلوم دیوبند نے ان کی تدریسی خدمات حاصل کیں اور وہ شیخ الحدیث کے منصب پر فائز رہے



## عالی حوصلگی اور عزیمت

۲۔ مولانا کی زندگی میں دوسرا نمایاں وصف ان کا عزم و عالی ہمتی تھی، مسلمانوں میں بالعموم اور طبقہ علماء میں بالخصوص قوت ارادی کی بڑی کمی نظر آتی ہے، دماغی اور ذہنی حیثیت سے بڑے بڑے ممتاز لوگ ہوں گے اور ہیں لیکن یہ جو ہر نایاب ہے، دینی و علمی حلقہ میں مولانا جس چیز میں ممتاز تھے وہ بلند حوصلگی ہے، جس چیز کو رضائے الہی کے لیے ضروری سمجھا اس کو انہوں نے بڑی خوش دلی اور خندہ پیشانی کے ساتھ جھیلا اور برداشت کیا، بلکہ دعوت دی خواہ وہ کیسی ہی تکلیف دہ، صبر آزما اور ہمت شکن ہو، انہوں نے اس وقت کئی کئی برس جیل کاٹے ہیں جب جیل جانا آسان کام نہیں تھا، اکثر ایسا ہوتا ہے کہ انسان کسی بڑی چیز اور بظاہر زیادہ سخت چیز کا مقابلہ کر لیتا ہے، لیکن بعض چھوٹی چھوٹی باتوں سے قدم ڈگمگا جاتے ہیں، حکومت سے ٹکر لینا اور اس کی سختیوں اور مظالم کو برداشت کرنا آسان ہے، لیکن بعض گھریلو معاملات اور گھریلو تعلقات کے سامنے پاؤں پھسل جاتے ہیں، لیکن مولانا نے ہر چیز کا مقابلہ کیا، انہوں نے کوئی کام اپنی زندگی میں اس لیے چھوڑنا کیا معنی ملتا ہی نہیں کیا کہ وہ مشکل ہے، ہم آپ سب جانتے ہیں کہ وہ کثرت سے سفر کرتے تھے، سیاسی و غیر سیاسی، دینی و غیر دینی حلقہ میں شاید ہی کوئی ایسا ہو جس نے ان کے برابر سفر کئے ہوں، پھر ان سفروں میں لوگوں سے ملنا، باتیں کرنا، تقریریں کرنا، معمولات کا پورا کرنا، جو لوگ مولانا سے قریب رہے ہیں وہ ان کے جوہر سے کسی قدر واقف ہیں، لوگوں کی دل جوئی اور محبین کی خوشی کی لیے بڑے بڑے مشکل اور طویل سفر اپنے ذمہ لے لیتے، جگہ جگہ ٹھہرتے اور عزیزوں اور دوستوں کی فرمائشیں پوری کرتے، نہ بڑھاپا ان کے لیے رکاوٹ تھا، نہ بیماری، مصروفیت، پھر مختلف بلکہ متضاد مشاغل اور ذمہ داریوں کا جج کرنا بغیر اعلیٰ درجہ کے عزم اور قوت ارادی کے ممکن نہ تھا، مولانا کو وہ عزم اور طبیعت کا استقلال ملا تھا جو ملکوں اور قوموں کی زندگی میں بڑے بڑے تغیرات پیدا کر دیتا ہے، مگر افسوس کہ اس سے پورا فائدہ نہ اٹھایا جاسکا۔



## دینی انہماک و دینی مصروفیت میں صاحب کرامات شخصیت

۳۔ دینی انہماک اور دینی مصروفیت، اس کا اندازہ وہی لوگ کر سکتے ہیں جو ان سے کچھ قریب رہے ہیں، ایسا مسلسل اور انتھک کام کرنے والا اور نہ اکتانے اور نہ گھبرانے والا انسان کم نظر آیا ہوگا، واقعہ یہ ہے کہ مولانا کی مصروفیت کو دیکھتے تھے وہ گھبر جاتے تھے اور پریشان ہو جاتے تھے کہ مولانا اتنا کام کیسے کرتے ہیں، سیکڑوں آدمیوں سے ملنا، درجنوں مہمانوں کی خاطر مدارات کرنا، ایک ایک سے اس کے مطلب اور ضرورت کی بات کرنا، حتیٰ کہ تعویذ چاہنے والوں کو تعویذ دینا، پھر اسی میں حدیث کے درس کی تیاری کرنا اور کئی کئی وقت، صبح شام، ظہر بعد، عشاء بعد ویرات تک درس دینا، اور درس بھی ایسا عالمانہ و فاضلانہ جو ان کے منصب کے مطابق تھا، پھر خطوط کا جواب دینا، جب تک خود لکھ سکے کے قابل رہے خود ہی جواب لکھتے رہے، آخر میں دوسروں سے لکھوانے لگے تھے، لیکن پھر بھی بہت سے خطوط اپنے قلم سے لکھتے، میرا خیال ہے کہ دینی شخصیتوں میں سے کسی کے پاس اتنی ڈاک نہ آتی ہوگی جتنی مولانا کے پاس آتی تھی، اس لیے کہ مولانا کی حیثیت سیاسی لیڈر کی بھی تھی، شیخ طریقت کی بھی تھی، (۱) اور ایک عالم دین کی بھی تھی، مہمانوں کا کرام کرنا، ایک ایک شخص کی طرف خصوصی توجہ، اس کی ضرورت پوری کرنا اور وہ بھی پوری بشاشت، انبساط و انشراح کے ساتھ، کرامت نہیں تو اور کیا ہے، واقعہ یہ ہے دینی امور میں اتنا انہماک و سرگرمی، یا تو میں نے مولانا الیاس صاحب میں دیکھی (۲) یا مولانا میں، مولانا الیاس میں اپنے رنگ میں اور مولانا میں اپنے رنگ میں، رات کو دس بجے کہیں سفر سے واپس آئے، اسی وقت طلبہ کو اطلاع ہوئی کہ درس ہوگا، کیسی نیند، کہاں کا

(۱) وہ حضرت مولانا رشید احمد گنگوہی (م ۱۳۲۳ھ) کے خلیفہ تھے، جو حضرت حاجی امداد اللہ مہاجر مکی (م ۱۳۱۴ھ) کے اور وہ میانخی نور محمد جھانوی (م ۱۲۵۹ھ) کے تھے، میانخی نور محمد جھانوی کو حضرت حاجی عبدالرحیم ولایتی (ش ۱۲۴۶ھ) سے اجازت و خلافت حاصل تھی۔

(۲) حضرت مولانا الیاس کاندھلوی، بانی جماعت تبلیغ (۱۳۶۳ھ، ۱۹۴۴ء)



نکان، پورے نشاط کے ساتھ درس دیا، اسی میں طلبہ کے سوالات کے جوابات اور وہ بھی غیر متعلق سوالات کے جوابات..... آپ تعجب سے سنیں گے کہ حج کے سفر سے واپس آئے ہیں جس سفر کے بعد مہینوں لوگ تھکن اتارتے ہیں، اور کس طرح آئے ہیں کہ راستہ میں ہر بڑے اسٹیشن پر متعلقین و محبین سے مصافحہ کرتے، مزاج پوچھتے، ملاقات کرتے آئے ہیں، آتے ہی حکم ہوا کہ سبق ہوگا، بتائیے سیاسی لیڈروں میں یہ واقعہ مل سکتا ہے کہ مشاہیر عصر میں؟ بغیر انتہائی تعلق مع اللہ کے یہ ممکن نہیں، یہ ہیں وہ کرامتیں جو بڑی بڑی حسی کرامتوں سے بدرجہا بلند ہیں۔

### نسخہ آدمیت

مولانا کا چوتھا وصف ان کی آدمیت اور انسانیت ہے، آدمیت ایک خاص لفظ ہے اور خاص معنی میں بولا جاتا ہے، معمولی بات نہیں

ع آدمی کو بھی میسر نہیں انساں ہونا

حضرت مرزا مظہر جان جاناںؒ جب کسی کی بڑی تعریف کرتے تو فرماتے ”وہ نسخہ آدمیت“ ہے، ایک شخص کی وفات ہوئی تو فرمایا: ”مردند و آدمیت بخاک بردند“ آج مولانا کے بارے میں بھی یہی جملہ بجا طور پر دہرایا جاسکتا ہے، مولانا کی اس صفت و خصوصیت کا اندازہ ان کے مکارم اخلاق سے ہوتا ہے، دوسروں کو حتیٰ کہ معاندین و مخالفین تک کو نفع پہنچانے کی کوشش کرتے، خود تکلیفیں برداشت کر رہے ہیں، لیکن دوسروں کی چھوٹی چھوٹی ضرورتوں کی فکر کر رہے ہیں، ایسا بھی ہوا ہے کہ کوئی مہمان تھکا ماندہ کہیں سے آیا ہو رات کو سو رہا ہے اور مولانا اس کے پیر دبا رہے ہیں، مہمان کے تصور میں بھی نہیں تھا کہ یہ پیر دبانے والے مولانا ہو سکتے ہیں اور یہی نہیں جنہوں نے ان کو تکلیفیں پہنچائیں، مولانا نے ان کے ساتھ سلوک و احسان کیا اور ہمیشہ نفع رسانی اور خدمت کی فکر میں رہتے اور جب بھی جس طرح بھی موقع ملا ہے اس کو آرام و نفع پہنچایا ہے، دوسروں سے اگر اس کو کام پڑا ہے تو سفارش کی ہے، خود جاسکے تو جا کر کی



ہے، پیغام کے ذریعہ سے ممکن ہوا تو پیغام بھیجا ہے، جس کے جیسے حقوق ہوتے اور جس کا جیسا مرتبہ ہوا اور جس کو جیسی ضرورت ہوئی اسی کے شایان شان پورا کیا ہے، براہ راست ان مخالفین کو ضرورت پڑی تو ان کی ضرورت پوری کی اور اگر ان کے عزیزوں میں سے کسی کو ضرورت ہوئی ہے تو ان کی کار براری کی اور ان کے واسطے سے اپنے ان معاندین کی راحت رسانی کی، انہوں نے اپنے مخالفین و معاندین کو معاف بھی کیا، ان کے لیے دعائیں بھی کرتے تھے، ان کا عمل وہ تھا جو کسی عارف نے کہا ہے ۔

بہر کہ مارا یار نہ بود ایزد او را یار باد

ہر کہ مارا رنج دادہ راحتش بسیار باد

ہر کہ در راہ صنم خار نہد از دشمنی

ہر گلے کز باغ عمرش بشقلمد گلزار باد

”وسعت افلاک میں تکبیر مسلسل“

ہماری آپ کی بد قسمتی تھی کہ ہم نے جانا نہیں کہ وہ کیسے باطنی مراتب پر فائز تھے، اس کا اندازہ وہی کر سکتے ہیں، جو اس کو چہ سے واقف ہوں، اور جو اس کا احساس رکھتے ہوں، وقت کے عارفین و اہل نظر کی زبان سے میں نے ان کے لیے بڑے بلند کلمات سنے ہیں، (۱) اور ان سب کو ان کی عظمت و بلندی کا معترف اور ان کی مدح و توصیف میں رطب اللسان پایا ہے، مولانا اپنے زمانہ میں ڈاکٹر اقبالؒ کے ان اشعار کا کامل نمونہ و مصداق تھے ۔

سترویں مارا خبر او را نظر

او درون خانہ ما بیرون در

ما کلیسا دوست ما مسجد فروش

(۱) خصوصاً حضرت مولانا محمد الیاس کاندھلویؒ، حضرت مولانا عبدالقادر رائے پوریؒ، حضرت شیخ الحدیث مولانا محمد زکریا کاندھلویؒ اور حضرت مولانا احمد علی لاہوریؒ



او زودست مصطفیٰ پیانہ نوش  
 ما ہمہ عبد فرنگ او عبده  
 او بکچہ در جہان رنگ و بو  
 ڈاکٹر صاحب نے کبھی کہا تھا۔

یا وسعت افلاک میں تکبیر مسلسل  
 یا خاک کی آغوش میں تسبیح و مناجات  
 مولانا کا عمل پہلے مسلک پر تھا، یہ واقعہ ہے کہ وسعت افلاک میں مولانا کی  
 زندگی تکبیر مسلسل تھی۔

عصمت، انبیاء کے ساتھ خاص ہے

یہ میں کہوں گا کہ مولانا معصوم نہیں تھے، ایسا نہیں ہے کہ ان سے کوئی غلطی نہ  
 ہوئی ہو، ضروری نہیں کہ ان کی تمام سیاسی اور اجتہادی آراء و نظریات میں ان سے  
 اتفاق کیا جائے، (۱) لیکن یہ میں ضرور کہوں گا کہ جو کچھ انہوں نے کہا یا کیا محض  
 رضائے الہی اور رحمت دینی میں، ان کے لیے کوئی دنیوی محرک یا مصلحت نہ تھی۔

جذبہ تشکر اور حمیت دینی

مولانا کا چھٹا بڑا وصف ان کا اپنے بزرگوں، اساتذہ اور شیوخ سے عاشقانہ تعلق  
 ہے (۲) واقعہ یہ ہے کہ یہ ان کی شخصیت کی گنجی ہے، اور ان کی ساری زندگی اور اس کے اہم  
 (۱) مشارح کبار میں خصوصاً حکیم الامت حضرت مولانا اشرف علی تھانوی رحمۃ اللہ علیہ (م  
 ۱۹۲۳ھ) کو حضرت مولانا سید حسین احمد مدنی علیہ الرحمہ سے سیاسی آراء و نظریات میں اختلاف  
 تھا، اور دونوں ہی کا اختلاف دین و ملت کے مفاد میں تھا۔

(۲) خصوصاً اپنے اسلاف میں امیر المومنین حضرت سید احمد شہیدؒ اور اساتذہ میں شیخ الہند مولانا محمود  
 حسن دیوبندی اور شیوخ میں اپنے شیخ اور اپنے استاد کے بھی شیخ حضرت مولانا رشید احمد گنگوہی سے  
 بڑا اولہانہ اور عاشقانہ تعلق تھا، مزید تفصیل کے لیے ملاحظہ ہو ان کی خود نوشت سوانح حیات "نقوش  
 حیات" اور مکتوبات جو تین جلدوں میں "مکتوبات شیخ الاسلام" کے نام سے شائع ہو چکے ہیں۔



اور عظیم واقعات کا راز یہ ہے، یہ چیز ایسی تھی جو ان کے رگ و پے میں سرایت کر گئی تھی، ان کا یہ تعلق ان کو بعض ایسی چیزوں پر آمادہ کر دیتا تھا جو ان کے عام اخلاق و صفات کے خلاف ہوتیں، اور بعض دفعہ سمجھ میں نہ آتیں کہ یہ کیسے ہوا، یہ بات بہت کم لوگوں کو معلوم ہوگی کہ مولانا اپنی بڑی سے بڑی توہین اور اذیت برداشت کر سکتے تھے مگر اپنے اکابر و اسلاف اور شیوخ و اساتذہ کی تنقیص اور ان کا استخفاف برداشت نہ کر سکتے تھے، بعض مرتبہ یہ چیز ان کی شدید بیزاری و مخالفت کا سبب بن جاتی، آخر میں اپنے اسلاف کی امانت کی حفاظت اور ان کے نقش قدم پر چلنے اور ان کے مسلک پر قائم رہنے کا جذبہ بہت شدید ہو گیا تھا اور وہ اس راستہ سے بال بھر ہٹنا گوارا نہیں کرتے تھے، اسی طرح سے خلاف شریعت فعل کے دیکھنے کا تحمل نہیں رہا تھا، اور یہ تاثر ان کے عام اخلاق پر بھی غالب آ گیا تھا۔

### عزم و استقلال اور ثبات و استقامت

مولانا کا ایک بہت بڑا کارنامہ جس کی اہمیت کا احساس بہت کم لوگوں کو ہے، یہ ہے کہ ۱۹۴۸ء کے ہنگامہ میں اور اس کے بعد ہندوستان میں مسلمانوں کے بقا و قیام کا ایک بڑا ظاہری سبب مولانا ہی کی ہستی تھی، یہ وہ وقت تھا کہ سب بڑے بڑے کوہ استقامت جنبش میں آ گئے، سب یہی سمجھتے تھے کہ اب ہندوستان میں مسلمانوں کا کوئی مستقبل نہیں، مسلمانوں کی تاریخ میں دو ہی چار ایسے دور گزرے ہیں جب مسلمانوں کے اور اسلام کے بقا کا سوال آ گیا ہے، ۱۹۴۷ء کا ہنگامہ ہندوستان کے مسلمانوں کے حق میں اسی نوعیت کا تھا، اصل مسئلہ سہارن پور کے مسلمانوں کا تھا، سارا دار و مدار ان پر تھا، یہ اپنی جگہ چھوڑتے تو یوپی کے مسلمانوں کے قدم لغزش میں آ جاتے، اور سہارن پور کے مسلمانوں کا انحصار سارا کا سارا دو ہستیوں (رائے پور، سہارن پور کی بزرگ شخصیت) حضرت مولانا عبد القادر صاحب رائے پوری<sup>(۱)</sup> اور (دارالعلوم

(۱) حضرت مولانا سید ابوالحسن علی ندوی رحمۃ اللہ علیہ نے جب یہ تقریر فرمائی اس وقت ان کے مرئی و مرشد حضرت مولانا شاہ عبد القادر رائے پوری بقیہ حیات تھے، اس کے چار سال بعد ۱۳۵۲ھ مطابق ۱۹۶۲ء میں انہوں نے بھی لاہور (پاکستان) میں انتقال فرمایا، رحمۃ اللہ تعالیٰ رحمۃ واسعۃ و غفرۃ تامۃ



دیوبند کے شیخ الحدیث (حضرت مولانا مدنی پر تھا، ان کے اس عزم و مقصد میں مظاہر العلوم سہارن پور کے شیخ الحدیث حضرت مولانا زکریا صاحبؒ برابر کے شریک تھے) اس وقت مسلمانوں کی قسمت کا فیصلہ جتنا کے کنارے ہونا تھا، لیکن یہ اصحاب عزم مجاہد بندے وہاں جبرے رہے، اور انہوں نے گھٹنے ٹیک دیئے، (ایک سہارن پور کے مشہور قصبہ) رائے پور کی نہر کے کنارے بیٹھ گیا اور ایک دیوبند میں، آپ کو معلوم ہوگا یہ رائے پور سہارن پور و دیوبند مشرقی پنجاب کے ان اضلاع سے جہاں کشت و خون کا ہنگامہ گرم تھا، متصل ہیں، لیکن یہ اللہ کے بندے پورے عزم و استقلال کے ساتھ جبرے رہے اور انہوں نے مسلمانوں کو یقین دلایا کہ اسلام کو یہاں رہنا ہے اور رہے گا، انہوں نے کہا: مسلمانوں کا یہاں سے نکلنا صحیح نہیں، اگر تم مشورہ چاہتے ہو تو ہم مشورہ دیتے ہیں اور اگر فتوے کی ضرورت ہے تو ہم فتویٰ دینے کو تیار ہیں کہ یہاں سے اس وقت مسلمانوں کا نکلنا درست نہیں۔

### فیوض و برکات کا لاقتنا ہی سلسلہ

اس وقت جو ہندوستان میں اسلام و مسلمان قائم ہیں، یہ انہیں بزرگوں کا احسان ہے، ہندوستان میں اس وقت جو مسجدیں قائم ہیں اور ان میں جو نمازیں پڑھی جا رہی ہیں اور پڑھی جاتی رہیں گی یہ ان کا طفیل ہے، ہندوستان میں جتنے در سے اور خانقاہیں ہیں ان سے جو فیوض و برکات صادر ہو رہے ہیں اور ہوتے رہیں گے انہیں کے رہن منت ہوں گے، اور اس سب کا ثواب ان کے اعمال نامے میں لکھا جاتا رہے گا، اس سلسلہ میں مولانا حسین احمد صاحبؒ نے سارے ملک کا دورہ بھی کیا، ایمان آفریں اور ولولہ انگیز تقریریں کیں، اور اپنے ذاتی اثر و رسوخ، اپنی تقریروں اور خود اپنے طرز عمل سے مسلمانوں کو اس ملک میں رہنے، اپنے ملک کو اپنا سمجھنے اور حالات کا مقابلہ کرنے پر آمادہ کیا۔

### ملی احساسات اور در و دوسوز

یہ بات میں اور واضح کر دوں کہ مولانا کے بارے میں لوگوں کو یہ بڑا مغالطہ ہے



کہ وہ موجودہ حالات سے کلی طور پر مطمئن تھے، قریب کے لوگ جانتے ہیں کہ مولانا کے سینہ کے اندر کیسا درد و سوز، کیسے اسلامی جذبات اور کیسی دینی حمیت موجزن تھی، اور ان کے اندرونی احساسات کیا تھے، مسلمانوں کی بد قسمتی ہے کہ ان کو مولانا کے ان جذبات اور اندرونی احساسات اور امت اسلامیہ اور اس کے مسائل کے ساتھ گہرے تعلق اور درد و سوز کا اندازہ نہ ہو سکا، اور مولانا کی زندگی کا یہ پہلو جتنا روشن اور معروف ہونا چاہیے تھا روشن اور عام طور پر معروف نہ ہو سکا، آزادی کے بعد جو خلاف توقع حالات و تغیرات اس ملک میں پیش آئے انہوں نے مولانا کی طبیعت کو بہت افسردہ کر دیا تھا، ان کی عمر کا بہترین زمانہ اور ان کی بہترین قوتیں انگریزی حکومت کا مقابلہ کرنے میں صرف ہو چکی تھیں، اور اس معرکہ میں وہ کامیاب ہو چکے تھے، اب ان کی ضعیفی افسردگی اور بے تعلقی کا زمانہ تھا۔

## آخری ایام

آخر میں ان کی تقریروں کا موضوع اور دعوت صرف ذکر کی تلقین کرنا، خاتمہ کی فکر کی طرف متوجہ کرنا، تعلق مع اللہ اور ایمان باللہ کو مضبوط سے مضبوط کرنا، دینی شعائر کا احیاء اور سنت نبویہ کی کثرت سے ترویج و اشاعت رہ گئی تھی، انہوں نے اپنے عالی مرتبہ شیوخ و اساتذہ سے تعلق مع اللہ، استقامت علی الشریعت اور باطنی مشغولیت کی جو دولت حاصل کی تھی، تمام اسفار و مشاغل و ہجوم خلأقی، درس و تدریس کی مصروفیت، اور آخر آخر میں علالت کی شدت میں بھی وہ اسی میں مشغول تھے، اور روز بروز وہ ہر چیز پر غالب آتی جا رہی تھی، زندگی کے آخری ایام تک نماز کھڑے ہو کر اور باجماعت ادا کی، یہ ناچیز آخری بار ۲۵/ نومبر کو یعنی وفات سے صرف گیارہ روز پہلے حاضر ہوا، سخت تکلیف اور بے حد ضعف تھا، یہ وہی دن تھا جس ڈاکٹر صاحب نے تفصیلی معائنہ کر کے یہ کہا تھا کہ مولانا صرف اپنی قوت ارادی سے زندہ ہیں، اور ہمارا فن اس علالت کے سامنے ناکام ہے، اس روز بھی مولانا نے ظہر کی نماز کھڑے ہو کر اور باہر آ کر جماعت کے ساتھ ادا کی۔



## بشاشت اور خوش مزاجی

مولانا کی خدمت میں جب جب حاضری ہوئی تو پوری بشاشت اور استقلال کے ساتھ گفتگو فرمائی، ایک کتاب کے پہنچنے کا ذکر کیا، میں نے عرض کیا: مجھے معلوم ہوتا کہ علالت وضعف اس درجہ تک پہنچ گیا ہے تو کبھی اس کے پیش کرنے کی جرات نہ کرتا، فرمایا: کیوں؟ میں نے تو کئی صفحات کا مطالعہ کیا، اور نفس کتاب ہی بڑی نعمت ہے، اسی مجلس میں ایک مخلص نے جو باہر سے ملنے آئے تھے روتے ہوئے کہا کہ دنیا خالی ہوتی جا رہی ہے، فرمایا: نہیں، دنیا میں بہت لوگ ہیں، انہوں نے عرض کیا کہ ہمیں دوسروں سے کیا تعلق؟ فرمایا: ہمیں تو امت محمدیہ ﷺ سے تعلق ہے۔

## امت محمدی سے تعلق

مولانا نے امت محمدی کی خدمت میں اپنی طرف سے کوئی دقیقہ فرو گذاشت نہیں کیا، انہوں نے اپنے اللہ سے جو وعدہ کیا تھا اور اپنے اسلاف سے جو امانت اور ذمہ داری پائی تھی اس کو پورا کر گئے، ان کو نہ ستائش کی تمنا ہے، نہ صلہ کی پرواہ، نہ مدح و توصیف کا انتظار ہے، نہ ناسپاسی اور ناشناسی کا گلہ، وہ مسلمانوں کو خطاب کر کے کہہ سکتے ہیں۔

فقیرانہ آئے صدا کر چلے  
میاں خوش رہو ہم دعا کر چلے  
جو تھ بن نہ جینے کو کہتے تھے ہم  
سو اس عہد کو ہم وفا کر چلے (۱)

(۱) یہ مضمون اصلاً وہ خطاب تعزیت ہے جو حضرت شیخ الاسلام مولانا سید حسین احمد مدنی کے سامنے ارتحال سے متاثر ہو کر مسجد دارالعلوم ندوۃ العلماء لکھنؤ میں طلبہ دارالعلوم کے سامنے حضرت مولانا قدس سرہ نے کیا تھا، جسے ”الفرقان“ لکھنؤ میں حضرت مولانا محمد منظور نعمانی رحمۃ اللہ علیہ نے شائع کیا تھا، بعد میں حضرت مولانا سید محمد رابع حسنی ندوی مدظلہ کے مقدمہ کے ساتھ رسالہ کی شکل میں مجلس تحقیقات و نشریات اسلام لکھنؤ نے شائع کیا تھا۔ (محمود)



## ﴿ باب ہفتم ﴾

# معاصر علماء و مشائخ کا تعلق، عقیدت و احترام اور ممتاز اصحاب علم و فضل کا تعلق بیعت و ارادت

## حضرت مولانا اشرف علی تھانویؒ

مولانا عبدالباری ندوی اور مولانا عبدالماجد دریابادی دونوں (حکیم الامت حضرت مولانا اشرف علی تھانویؒ کی خدمت میں) گئے، تو حضرت تھانویؒ نے فرمایا کہ آپ حضرات کو زیادہ مناسبت مولانا حسین احمد مدنی سے ہے، آپ ان سے بیعت ہو جائیں، ویسے خدمت کو میں حاضر ہوں (۱)

(۱) ماخوذ از: تقریری تقریر، بروقات مولانا عبدالباری ندوی، مسجد دارالعلوم ندوۃ العلماء، تعمیر حیات، شمارہ نمبر ۱۰/۲۵ فروری ۱۹۷۷ء

جہاں تک علامہ سید سلیمان ندوی رحمۃ اللہ علیہ کا تعلق ہے، ان کو بھی مناسبت پہلے حضرت مولانا سید حسین احمد مدنیؒ کی طرف زیادہ تھی، اور ان سے زیادہ عقیدت و محبت محسوس ہوتی تھی، جناب سید صباح الدین عبدالرحمن صاحب نے معارف سلیمان نمبر (۱۹۵۵ء) میں استاذی اکثر مولانا سید سلیمان ندویؒ کے اخلاق و سیرت کے کچھ نمونے کے عنوان سے اپنے مضمون میں لکھا ہے کہ:

”مولانا سید حسین احمد مدنیؒ سے بھی بڑی عقیدت رکھتے تھے، جب ان میں تصوف و سلوک کا ذوق پیدا ہوا تو پہلے مولانا حسین احمد ہی کی جانب ان کا میلان ہوا، اور ان ہی سے بیعت کا ارادہ رکھتے تھے، لیکن ایک روز خواب میں دیکھا کہ ایک پلنگ پر..... (باقی اگلے صفحہ پر)



## مولانا شبیر احمد عثمانی

میں دیوبند ۱۹۳۱ء - ۱۳۵۰ھ میں حاضر ہوا، اور مولانا مدنی رحمۃ اللہ علیہ کے درس حدیث میں شرکت کی سعادت حاصل کی، دیوبند کے ایک سفر کے موقع پر مفتی عتیق الرحمن عثمانی صاحب کے عم محترم مولانا شبیر احمد صاحب عثمانی دیوبند ہی تشریف رکھتے تھے، مولانا مدنی کے دولت کدہ پر ان سے نیاز حاصل ہوا، پھر کئی بار دولت خانہ پر بھی حاضر ہوا۔ (۱)

## مولانا ابوالحسن محمد سجاد بہاری

مجھے دارالعلوم دیوبند میں مولانا سید حسین احمد صاحب مدنی کے دولت کدہ پر ۱۳۵۰ھ / ۱۹۳۱ء میں پہلی بار مولانا ابوالحسن سجاد صاحب بہاری کی زیارت اور بار بار ان کی مجلسوں اور صحبتوں میں شرکت اور سبکائی کی سعادت حاصل ہوئی، میں نے مولانا مدنی کو کسی کا ان سے زیادہ احترام کرتے نہیں دیکھا، یہ میری نوعمری اور طالب

(پچھلے صفحہ کا حاشیہ) حضرت مولانا اشرف علی تھانوی تشریف فرما ہیں، اور اسی کے پاس ایک دوسرے پلنگ پر وہ خود حضرت مولانا حسین احمد صاحب کے ساتھ بیٹھے ہیں، یکا یک مولانا حسین احمد اپنی جگہ سے اٹھے اور سید صاحب کا ہاتھ پکڑ کر مولانا اشرف علی کے سامنے پیش کر کے فرمایا: ان کو میری طرف سے قبول فرمائیں، اسی خواب کے بعد وہ مولانا تھانوی کے حلقہ ارادت میں داخل ہو گئے۔“

حضرت تھانوی اور حضرت مدنی کے ایک دوسرے کے پاس و لحاظ اور ایک دوسرے سے تعلق و محبت اور ایک دوسرے کے اہل محبت و عقیدت کے لحاظ و سرپرستی و تربیت کا معاملہ ہے کہ ان تینوں جلیل القدر عالموں کو اپنے دامن تربیت میں لے کر فائز الہام کیا، حضرت مولانا سید سلیمان ندوی اور حضرت مولانا عبدالباری ندوی کو اجازت بیعت سے بھی سرفراز کیا، اور حضرت مولانا سید سلیمان ندوی کے متعلق تو اشعار کہے جس کا ایک بند یہ ہے کہ۔

(محمود)

از سلیمان گیر اخلاص عمل      داں تو ندوی زامنزہ از دغل  
(۱) پرانے چراغ، جلد سوم، ص: ۱۳۱-۱۳۲



علمی کا زمانہ تھا، اس لیے میں ان کے علمی مقام کو سمجھ نہیں سکتا تھا، پھر جب خوش قسمتی سے ان کا مولانا مدنی کی رفاقت میں دو تین ہفتے برابر معظم ڈاکٹر سید عبدالعلی صاحب کے مکان پر لکھنؤ میں مدح صحابہ کی تحریک کے سلسلہ میں ۱۹۳۸ء میں قیام رہا تو میں نے ان کو اور زیادہ قریب سے دیکھا، اور علم و شعور کی اس منزل میں دیکھا جب مطالعہ و تجربہ کچھ آگے بڑھ چکا تھا۔<sup>(۱)</sup>

### مولانا احمد علی لاہوریؒ

حضرت مولانا احمد علی لاہوری جہاں اہل دنیا اور اہل دولت کے سامنے بڑے خود دار اور غیور واقع ہوئے تھے، اہل دین اور خصوصیت کے ساتھ ان حضرات کے سامنے جن کو اپنے مشائخ اور اکابر کی صف میں شمار کرتے تھے، غایت درجہ متواضع اور منکسر المزاج تھے، علمائے حق سے بہت جھجک کر اور فروتنی سے ملتے تھے اور ان کی نہایت تعظیم کرتے تھے، دیکھنے والے کو ایسا معلوم ہوتا تھا کہ مولانا اپنے کو ان کے سامنے ایک معمولی طالب علم سے زیادہ نہیں سمجھتے، معاصر علماء و مشائخ میں سے ان کو دو شخصیتوں سے بے حد عقیدت تھی، اور وہ ان کے ساتھ اپنے مشائخ کا سا معاملہ کرتے تھے، ایک مولانا حسین احمد صاحب مدنی اور دوسرے مولانا عبدالقادر رائے پوریؒ۔<sup>(۲)</sup>

### مولانا ابوالکلام آزادؒ

مولانا ایک مرتبہ حکومت یوپی کی دعوت اور سپہنہاندگی کی وزارت تعلیم کے زمانہ میں عربی مدارس کے نصاب کی نئی ترتیب و ترقی کی تجویز کے متقع پر تشریف لائے ہوئے تھے، یہ فروری ۱۹۴۲ء کی بات ہے، اس موقع پر انہوں نے یوپی اسمبلی کے ایک بالائی ہال میں مدارس عربیہ کے ذمہ داروں اور علماء و فضلاء کے سامنے نصاب درس کے ارتقاء اور اس کے عناصر ترکیبی پر ایک فاضلانہ تقریر فرمائی جس سے اندازہ ہوتا تھا

(۱) پرانے چراغ، حصہ سوم، ص: ۱۳۰ (۲) پرانے چراغ، حصہ اول، ص: ۱۳۷، طبع جدید



کہ مولانا کے سیاسی مشائخ نے ان کو علم کے اس قافلہ سے بچھڑنے نہیں دیا ہے، جس کے وہ اوائل عمر میں ہم سفر رہے، ان کے سامنے ایک مختصر سی یادداشت تھی، جس میں انہوں نے دہلی سے لکھنؤ تک کے ہوائی سفر میں کچھ پوائنٹس لکھ لیے تھے، اس موقع پر مولانا حسین احمد مدنی، مولانا سید سلیمان ندوی، مولانا قاری محمد طیب صاحب اور دوسرے علمائے فرنگی محل و اساتذہ مدارس موجود تھے، ان میں سب کو مولانا کا احترام اور ان کے علم و فضل کا اعتراف کرتے ہوئے دیکھا۔ (۱)

..... جب مولانا حسین احمد مدنی کی دعوت پر دہلی اس کے لیے گیا تا کہ وہ مولانا کو میری موجودگی میں والد صاحب کی کتاب ”زہدۃ الخواطر“ کی طرف توجہ دلائیں، جس کی چار پانچ جلدیں دائرۃ المعارف العثمانیہ حیدرآباد نے شائع کی تھیں، لیکن پولیس ایکشن کے بعد اس کا سلسلہ رک گیا تھا، یہ ملاقات جمعیۃ العلماء کی ورکنگ کمیٹی کے ایک جلسہ میں ہوئی، (۲) جوگلی قاسم خان میں ہو رہا تھا، مولانا آزاد شریف لائے تو مولانا مدنی نے میرا تعارف کرایا، اور زہدۃ الخواطر کا ذکر کیا، مولانا نے اپنی واقفیت اور دلچسپی کا اظہار کیا، اور فرمایا: اس کتاب کو ضرور چھپنا چاہیے، میں نے عرض کیا کہ کیا یاد دہانی کی ضرورت ہوگی؟ تو فرمایا: نہیں، چنانچہ ایسے ہی ہوا، دائرہ سے اس کے بقیہ حصے طلب کئے گئے، اور پوری کتاب چھپ کر شائع ہوئی۔ (۳)

مولانا محمد الیاسؒ اور ان کی دینی دعوت

۸/۹/۱۰ اذی قعدہ ۱۳۶۰ھ مطابق ۲۸/۲۹/۳۰ نومبر ۱۹۴۱ء کو نوچ (گواڑ گاؤں)

(۱) پرانے چراغ، حصہ دوم، ص: ۴۸

(۲) جمعیۃ العلماء کے صدر حضرت مولانا سید حسین احمد مدنی تھے، اور کانگریس کے صدر مولانا ابوالکلام آزاد تھے، اور دونوں کے اشتراک عمل سے آزادی ہند کی تحریک چل رہی تھی، جو ملک کو تقسیم سے روک کر برطانوی استعمار سے آزاد کرنا چاہتی تھی، ان ملاقاتوں اور پروگراموں میں شرکت سے دونوں کا خصوصی تعلق ظاہر ہوتا ہے (محمود)

(۳) پرانے چراغ، حصہ دوم، ص: ۵۰



میں ایک عظیم الشان تبلیغی جلسہ ہوا، میوات کی سرزمین نے انسانوں کا اتنا بڑا اجتماع ایک جگہ کبھی نہیں دیکھا تھا، شرکائے جلسہ کی تعداد کا تحقیقی اندازہ ۲۰-۲۵ ہزار کیا جاتا تھا، ان شرکاء میں بڑی تعداد ان لوگوں کی بھی تھی جو ۳۰-۴۰-۴۰-۴۰ کوس پیدل چل کر اپنا سامان کندھے پر لاد کر اور اپنا کھانا باندھ کر آئے تھے، خصوصی مہمانوں کی تعداد بھی جو بیرون میوات سے تشریف لائے تھے، اور دونوں وقت مدرسہ معین الاسلام کی عمارت میں پر تکلف کھانا کھاتے تھے، ایک ہزار کے قریب تھی۔

جلسہ کے وسیع شامیانے کے نیچے، مولانا حسین احمد صاحب مدنی نے جمعہ کی نماز پڑھائی، جامع مسجد میں اور قصبے کی تقریباً سب مسجدوں میں نماز ہوئی، پھر بھی ہجوم اتنا تھا کہ چھتوں اور بالا خانوں پر آدمی ہی آدمی تھے، سڑکوں پر بھی نمازیوں کی صفیں تھیں، اور آمد و رفت بند ہو گئی تھی، نماز اور جلسہ شروع ہوا، صبح سے رات تک اجلاس ہوتے تھے، لیکن نہ کوئی صدر جلسہ تھا، نہ مجلس استقبالیہ، اور صدر استقبالیہ، نہ رضا کار، لیکن تمام انتظامات کوش اسلوبی سے ہو رہے تھے، کام کرنے والوں میں ایسی مستعدی اور فرض شناسی تھی، جو وروی پوش رضا کاروں کی منظم جماعتوں میں نہیں دیکھی گئی، اس اجتماع میں دہلی کے عوام و خواص اور ہر طبقہ کے حضرات بکثرت شریک تھے، خان بہادر حاجی رشید احمد صاحب، حاجی وجیہ الدین صاحب، جناب محمد شفیع صاحب قریشی وغیرہ، حضرات اپنی اپنی کاروں میں تشریف لے گئے، جن سے مہمانوں اور علماء کی آمد و رفت میں بڑی سہولت رہی۔

مفتی کفایت اللہ صاحب نے اس جلسہ کے متعلق اپنے تاثر کا اظہار کرتے ہوئے فرمایا کہ میں ۳۵ سال سے ہر قسم کے مذہبی اور سیاسی جلسوں میں شریک ہو رہا ہوں، لیکن میں نے اس شان کا ایسا بابرکت اجتماع آج تک نہیں دیکھا۔

یہ اجتماع اور انسانوں کا یہ جنگل ایک جلسہ سے زیادہ ایک زندہ خانقاہ تھی، دن کے سپاہی رات کے راہب بن جاتے تھے، اور رات کے عبادت گزار دن کے



خدمات گزار نظر آتے تھے ان دنوں چیزوں کا جمع کرنا اس دعوت کے مقاصد میں سے تھا۔ (۱)

## مولانا عبدالشکور فاروقی لکھنوی

مولانا عبدالشکور صاحب فاروقی لکھنوی رحمۃ اللہ علیہ نے اہل سنت کو صحابہ کے مقام، ان کے حقوق اور ان کے فضائل و مناقب سے واقف کرانے اور ان اثرات کو زائل کرنے کے لیے مواعظ کا سلسلہ شروع کیا، جو ہندوستان میں عہد مغلیہ کے دور آخر میں علی العموم اور نوابان اودھ کی سلطنت کے اثر سے لکھنؤ اور اس کے اطراف میں علی الخصوص اہل سنت کے ذہنوں، مزاجوں اور ان کے تمدن و معاشرت میں داخل و جاری و ساری ہو گئے تھے، ان مواعظ نے اور اس کے اطراف میں اصلاح و انقلاب کا وہ کام کیا جو ان کے مناظروں نے اور مناظرانہ رسائل نے نہیں کیا، جن کی ہندوستان کے سنی حلقوں میں دھوم مچی ہوئی ہے، ان کے یہ مواعظ بڑے مؤثر اور دل پذیر ہوتے، بچے تلے الفاظ، سادہ زبان، مغز کی بات، اندرونی جذبہ غرض کہ

ہر چہ از دل می خیزد بر دل می ریزد

کے مصداق، صحابہ کرام کے فضائل و حقوق بیان کرنے کے ساتھ مولانا قرآن مجید کے محفوظ اور غیر محرف ہونے اور اس کے اعجاز پر بھی روشنی ڈالتے، ان کی تقریروں میں نماز کی تبلیغ کا عنصر ضرور ہوتا، خدا ہی کو معلوم ہے کہ کتنے بندگان خدا کو ان کے مواعظ سے نفع پہنچا، اور ان کی زندگیاں بدل گئیں، کم سے کم ہمارے شہر لکھنؤ میں حضرت سید احمد شہیدؒ کے دورہ ۱۲۳۴ھ کے بعد ایسی اصلاحی و انقلابی لہر نہیں آئی، چکمہ بڑی جو مولانا کے معتقدین کا خاص محلہ ہے، چونکہ ہمارے محلہ سے قریب تھا، اور دونوں محلوں میں ایک ہی (قریشی) برداری رہتی تھی، جو مولانا کی خاص طور سے حلقہ گوش اور ان کی تحریک و دعوت میں پیش پیش تھی، اس لیے مجھے ان اثرات کے مطالعہ

(۱) بحوالہ: مولانا محمد الیاس اور ان کی دینی دعوت، بعنوان: نوح کا بڑا جلسہ



کرنے اور مولانا کی شخصیت کی دلاویزی اور مواعظ دل پذیری سے واقف ہونے کا زیادہ موقع ملا۔

پھر وہ وقت آیا کہ لکھنؤ میں ”مدح صحابہ“ کی تحریک شروع ہوئی، اور ۱۹۳۹ء میں مولانا حسین احمد مدنی (صدر جمعیت العلماء) اور شیخ الحدیث و صدر المدرسین دارالعلوم دیوبند اس کی رہنمائی کے لیے لکھنؤ تشریف لائے اور ہمارے ہی مکان پر قیام فرمایا، اس سلسلہ میں مولانا کی بار بار زیارت ہوئی، اس معاملہ میں ان کا سوز و دروں، جذبہ کامل، اور ان کا استغراق دیکھا، ایسا معلوم ہوتا ہے کہ اللہ تعالیٰ نے ان کو صحابہ کرام کے ذکر اور ایک ایسے ماحول و معاشرہ میں جو مختلف اسباب کی بنا پر ان کے حقیقی مقام سے نا آشنا ہو گیا تھا، اس کو روشن و اجاگر کرنے کے لیے پیدا کیا ہے، اس کے سوا ان کی زندگی کا کوئی مقصد اور مشغلہ نہیں۔<sup>(۱)</sup>

### حضرت مولانا عبدالقادر رائے پوریؒ

مولانا مدنی رحمۃ اللہ علیہ کے ساتھ محبت و عقیدت، احترام و اعتماد کا غیر معمولی معاملہ تھا، تقسیم سے پیشتر اور اس کے بعد بھی مولانا کی تائید و حمایت اور ان کی ذات کے ساتھ اپنے تعلق و عقیدت کے اظہار کا آپ پر ایسا جوش تھا کہ آپ اس میں کسی لومۃ لائم کی پرواہ نہیں کرتے تھے، بلکہ جس مجلس میں مولانا کا کوئی ناقد یا مخالف ہوتا وہاں اور زیادہ جوش کے ساتھ ان کے فضائل و مناقب بیان کرتے اور ان کے خلوص و مقبولیت کا اعلان فرماتے، ایک مرتبہ کسی ایسے ہی موقع پر جب یہ ناچیز بھی حاضر تھا اور شاید کچھ مخالفین بھی تھے بڑے جوش کے ساتھ فرمایا: ان کے مخالفین ذرا ان کے چہرہ کو بھی دیکھیں، اور اپنے چہرہ کو بھی، ایک مرتبہ بعض آنے والوں نے مولانا کے سیاسی مسلک اور ان کے سیاسی انہماک پر کچھ اعتراض کیا یا اپنے تعجب کا اظہار کیا تو فرمایا کہ ”اگر مجھ میں طاقت ہوتی تو میں ان کے سفروں میں خادم کی طرح ان کے ساتھ رہتا

(۱) بحوالہ: پرانے چراغ، حصہ دوم، ص: ۱۹۳-۱۹۴، طبع جدید



اور ان کی ادنیٰ ادنیٰ خدمتیں انجام دیتا۔“

مولانا مدنی رحمۃ اللہ علیہ کا ان کے ساتھ جو معاملہ تھا اور آپ کے دل میں حضرت کی جو محبت و عزت تھی اس کا اندازہ اس واقعہ سے کیجئے جو حضرت مولانا عبدالقادر صاحبؒ کے ایک خادم مولوی مقبول احمد صاحب (ساکن ملیان، حال مدرس جامعہ رشیدیہ منگلوری) نے سنایا، وہ فرماتے ہیں:

”۱۰/۱ صفر ۱۳۷۶-۱۹۳۶ء میں دارالعلوم دیوبند میں پڑھتا تھا، مارچ ۱۹۳۶ء کے اوائل میں اچانک حضرت رائے پوری کا والا نامہ جو مولانا حبیب الرحمن صاحب (نومسلم) کے قلم سے تھا موصول ہوا، جس میں حضرت رحمۃ اللہ علیہ نے احقر سے حضرت مدنی رحمۃ اللہ علیہ کا پروگرام معلوم کیا تھا کہ آیا حضرت مدنی رحمۃ اللہ علیہ اس جمعہ کو دیوبند میں مقیم ہوں گے یا سفر کا ارادہ ہے؟ حضرت رائے پوریؒ نے بھی یہ تحریر فرمایا کہ اپنے طور پر تحقیق کر کے جواب لکھیں، احقر عصر کے بعد حسب معمول حضرت مدنی رحمۃ اللہ علیہ کی قیام گاہ پر حاضر ہوا، قبیل مغرب جب مجلس برخاست ہوئی تو احقر نے حضرت سے دریافت کیا کہ حضرت اس جمعہ کو قیام ہوگا یا سفر کا نظام ہے؟ حضرت نے فرمایا: کیوں پوچھتے ہو؟ میں نے عرض کیا: حضرت ویسے ہی پوچھ رہا ہوں، ہنس کر فرمانے لگے کہ سی آئی ڈی تو نہیں ہو، میں بہت گھبرایا، میں نے اپنے جان بچانے کے لیے حضرت رائے پوری رحمۃ اللہ علیہ کا مکتوب گرامی پیش کر دیا، حضرت مدنی رحمۃ اللہ علیہ نے پڑھا اور بوسہ دے کر پیشانی پر لگایا اور فرمایا کہ اس کا جواب میں خود تحریر کر دوں گا، اب مجھے اور تشویش ہوئی کہ حضرت رائے پوری خیال فرمائیں گے کہ مقبول رازداری سے کام نہ لے سکا، اور اس خدشہ کو حضرت مدنی کے سامنے بھی پیش کر دیا، حضرت نے ازراہ شفقت



فرمایا کہ اچھا تحریر کر دو کہ اس جمعہ کو انشاء اللہ قیام ہی ہوگا، اور مجھ سے فرمانے لگے کہ جانا بھی ہوگا تو نہیں جاؤں گا، جواب تحریر کر دیا گیا، اور حضرت جمعہ کی صبح کو دیوبند تشریف فرما ہوئے اور اسی دن شام کی گاڑی پر سہارنپور واپسی ہو گئی۔<sup>(۱)</sup>

بارہا اس کی نوبت آئی کہ حضرت مدنی کا کہیں سفر طے ہوا، پھر کسی وجہ سے اس کا التوا ہو گیا، آپ سہارنپور تشریف لائے اور حضرت شیخ الحدیث سے فرمایا کہ اتفاق سے یہ دن خالی ہو گیا ہے، چلو رائے پور ہو آئیں، شیخ فرماتے ہیں کہ دسیوں مرتبہ ایسا ہوا۔<sup>(۲)</sup>

### شیخ الحدیث مولانا محمد زکریا کاندھلویؒ

شیخ فرماتے ہیں: میں نے اپنے اکابر میں بہت بے تابی سے رونے والا حضرت مدنی قدس سرہ اور اپنے والد صاحب نور اللہ مرقدہ کو دیکھا۔<sup>(۲)</sup>

شیخ کا عقد ثانی حضرت مولانا محمد الیاس صاحب کی صاحبزادی مولانا محمد یوسف صاحب کی ہمشیرہ عطیہ صاحبہ سے ہوا، حضرت مولانا سید حسین احمد مدنی کو معلوم ہوا، تو پیغام بھیجا کہ نکاح میں ہی پڑھوں گا، چنانچہ دہلی تشریف لائے، اور بعد نماز جمعہ نکاح پڑھایا۔<sup>(۳)</sup>

شیخ کا ایک قدیم معمول اہم واقعات و حوادث، وفیات اور اپنے بزرگوں، احباب اور مخصوص خدام کی آمد و رفت، دور و سیر، نقل و حرکت کے قلم بند کرنے کا بھی تھا، جس کی حیثیت ایک مکمل و مفصل روزنامہ کی سی ہے، اس روزنامہ میں قمری و شمسی

(۱) مکتوب مولوی مقبول احمد صاحب، جامعہ رشیدیہ ٹنکمری

(۲) سوانح رائے پوریؒ، ص: ۳۰۵-۳۰۷

(۳) سوانح شیخ الحدیث، از: مولانا علی میاں ندویؒ، ص: ۴۷

(۴) بحوالہ سابق، ص: ۷۳



سنہ و مہینہ اور تاریخ کی قید کے ساتھ گرد و پیش کے اہم واقعات درج ہیں، اسی کی مدد سے حضرت مولانا محمد الیاسؒ، حضرت رائے پوری اور سب سے بڑھ کر مولانا محمد یوسف صاحب کی سوانح مرتب ہو سکی، مولانا مدنی سے متعلق بھی اس میں بہت معلومات و اندراجات ہیں۔<sup>(۱)</sup>

شیخ کو سفروں سے صرف عدم مناسبت ہی نہ تھی، بلکہ ایک طرح سے وحشت و اضطراب ہوتا تھا، جو بچپن سے لے کر جوانی تک کی تربیت اور حالات کا نتیجہ تھا، اور شاید اللہ تعالیٰ کو ان سے تصنیف و تالیف اور ارشاد و تربیت کا جو کام لینا تھا، اس کی حکمت و مصلحت کا بھی تقاضہ تھا کہ ان کو یکسوئی کے ساتھ کام کرنے کا زیادہ سے زیادہ موقع ملے، لیکن اس عزالت پسندی، یکسوئی کے ساتھ جوان کی طبیعت ثانیہ بن گئی تھی، مولانا مدنی، مولانا رائے پوری، اور مولانا محمد یوسفؒ کے ساتھ ضلع سہارن پور، میرٹھ، مظفر نگر، مراد آباد، بریلی، میوات کے چھوٹے چھوٹے سفران حضرات کی رفاقت اہم مدارس کے جلسوں، اور تبلیغی اجتماعات کی شرکت کے لیے وقتاً فوقتاً کرنے پڑتے تھے۔<sup>(۲)</sup>

شیخ کو پے در پے ایسے سنگین و جان گذار حوادث و سانحات پیش آئے، جو طبیعت کو مستقل طور پر پڑھ مروہ، پشت کو خم کر دینے اور سینے کو داغ داغ بنا دینے کے لیے کافی تھے، ۲۹ شعبان ۱۳۹۳ھ کو اچانک عزیز نواسہ مولوی محمد ہارون کے انتقال کا واقعہ پیش آیا، جوان کے ہی چشم و چراغ تھے، اور حضرت مولانا محمد الیاس صاحب اور حضرت مولانا محمد یوسف صاحب کی بھی واحد یادگار، اس جوان سال اور ہونہار نواسہ کی وفات کی خبر شیخ کو مکہ معظمہ میں ہوئی، اس موقع پر راقم سطور نے شیخ کو جو تعزیت نامہ لکھا اس کے جواب میں شیخ کا جو گرامی نامہ آیا اس کا ایک اقتباس پیش کیا جاتا ہے:

”مولانا! صد مات بہت اٹھا چکا، اب طبیعت ایسی بے حس ہو گئی کہ خوشی اور رنج دونوں ہی چیزیں میرے لیے مصنوعی سی رہ گئیں، ”کی لا تأسوا



علی ما فاتکم ولا تفرحوا بما آتاکم“ کی ہی کیفیت ہوگئی، حضرت سہارنپوریؒ، پھر چچا جان، پھر حضرت مدنی، حضرت رائے پوری، اور آخر میں عزیز یوسف مرحوم نے کچھ سینٹ کا سا پلاسٹریا کر دیا کہ رنج و خوشی دونوں چیزیں وقتی میں رہ گئیں، جب دہلی یا سہارنپور سے کوئی خط وہاں کے متاثرین کے متعلق سننے میں آتا ہے تو ایک دم دو چار آنسو میرے بھی نکال ہی دیتا ہے، ویسے ہر وقت بھرا اللہ کوئی احساس نہیں ہوتا۔

ان حوادث و سمناحت میں ۱۹۴۷ء میں تقسیم ہند اور اس سے پیدا ہونے والی صورت حال کو بھی شامل کرنا چاہیے، جس سے شیخ کو دہلی کے قیام میں بلا واسطہ سابقہ پڑا، اس فتنہ پر آشوب کی وجہ سے تقریباً چار ماہ تک شیخ نظام الدین میں گویا محبوس رہے، ۱۱/ محرم الحرام ۱۳۶۶ھ کو مولانا مدنی رحمۃ اللہ علیہ دیوبند سے اور حضرت رائے پوری رائے پور سے سہارنپور تشریف لائے اور وہ تاریخی بلکہ تاریخ ساز مشورہ ہوا جس کے نتیجہ میں نہ صرف ان تین حضرات نے ہندوستان میں قیام کا فیصلہ کیا بلکہ ضلع سہارنپور، میرٹھ اور پورے مغربی یوپی کے علاقے کے مسلمان جمے رہے۔<sup>(۱)</sup>

حضرت مولانا سید حسین احمد صاحب مدنیؒ کے ساتھ ان کو جو خصوصی تعلق و محبت اور اسی کے ساتھ حکیم الامت حضرت مولانا اشرف علی تھانویؒ کے ساتھ ان کی جو عقیدت و عظمت اس پورے دور اختلاف میں رہی وہ کسی جاننے والے سے پوشیدہ نہیں، ان کی تصنیف ”الاعتدال فی مراتب الرجال“ ان کے اس ذوق، اس جامعیت اور اس توسط و اعتدال کا آئینہ ہے، جس سے اللہ تعالیٰ نے ان کو نوازا تھا، اور جس نے بارہا ان دینی گروہوں میں جو سب کے سب ایک ہی مرکز و ایک ہی مسلک سے وابستہ تھے، وصل و اتحاد کا بہت کام انجام دیا ہے، اس کا نتیجہ ہے کہ مختلف مذاق کے لوگ اور



مختلف مشائخ سے تعلق رکھنے والے انہی علمی و عملی مشکلات کی الجھنوں کے موقعوں پر فیصلہ کن جن ملتا۔ (۱)

حضرت شیخ باوجود اپنے بلند روحانی مقام، اور مرجع خلافت ہونے کے اپنے اہل تعلق کو اپنے وقت کے مستند و مسلم مشائخ بالخصوص شیخ وقت حضرت مولانا عبدالقادر رائے پوری کی طرف اصرار و تاکید سے متوجہ فرماتے رہتے تھے، اور اس سے ان کی للہیت، بے نفسی اور خلوص کا پورا اظہار ہوتا ہے، اس بار بار کے تاکید کی وجہ یہ تھی کہ شیخ تمام دینی و علمی و اصلاحی کاموں اور خود دعوت و تبلیغ کے لیے اخلاص و للہیت، حیات قلبی اور حرارت باطنی کو ضروری سمجھتے تھے، جو ان کے نزدیک بمنزلہ اسٹیم کے تھی، جس کے بغیر دین کی کوئی گاڑی چلتی نہیں، بڑے اہتمام سے شیخ کا یہ مشورہ صرف اپنے خوروں اور نیاز مندوں ہی کے لیے نہیں تھا، خود بھی بڑے اہتمام سے رائے پور حاضر ہوئے، اور کئی کئی دن اور کئی کئی وقت رہتے۔

یہی حال حضرت مولانا سید حسین احمد مدنی کی تشریف آوری کے موقع پر تھا کہ اطلاع ملنے پر رات کو جاگ کر اسٹیشن پر تشریف لے جاتے، اور وہ اہتمام و احترام فرماتے جو مشائخ کے ساتھ ہوا کرتا ہے، مولانا کے قیام دیوبند کے زمانہ میں بھی وقتاً فوقتاً وہاں تشریف لے جاتے، اور ملاقات کرتے۔ (۲)

ایک موقع پر شیخ نے فرمایا:

رنگ لاتی ہے حنا پتھر پہ رگڑ جانے کے بعد

یہ ترمیم فرمائی ہے، گھس جانے کے بجائے رگڑ جانے سے، کہ حنا (مہندی) کی پتی جب رگڑ جاتی ہے تو وہ رنگین بنا دیتی ہے، اور اگر بغیر رگڑے ہوئے اسی کے پتے رکھ دیئے جائیں تو کچھ نہ ہوگا، حضرت مدنی فرماتے تھے کہ مسجد اجابت میں میں ذکر کرتا تھا، جی چاہتا تھا کہ اس کی دیواروں سے سر پھوڑ لوں۔ (۳)



## مولانا شاہ محمد یعقوب مجددی بھوپالیؒ

حضرت مولانا شاہ محمد یعقوب مجددیؒ نے فرمایا:

”مولانا حسین احمد مدنی بھوپال تشریف لائے ہوئے تھے، تین روز کا قیام تھا، میاں (بڑے صاحبزادے مولوی محمد سعید صاحب) اور ان کے ماموں خانقاہ تشریف لانے کی دعوت دینے کے لیے گئے، مولانا نے معذرت فرمادی کہ سب اوقات گھر چکے ہیں، اب کوئی وقت باقی نہیں ہے، دونوں ناکام واپس آ گئے، میں نے کہا: تم بچے ہو، ابھی تمہیں کہنا نہیں آیا، میں گیا، حضرت آرام فرما رہے تھے، مجھے دیکھ کر اٹھنے لگے، میں نے کہا: نہیں، آپ آرام فرمائیے، مجھے صرف ایک مسئلہ پوچھنا ہے، میں دریافت کرتا ہوں کہ ایک شخص نے مسجد بنائی، وہ دروازے پر کھڑا ہو جاتا ہے، اور اندر آنے والوں کو روکتا ہے، مولانا نے فرمایا کہ جب وہ مسجد بنا چکا اور وقف کر چکا تو اب اس کو کیا حق ہے؟ میں نے کہا: آپ بھی مسجد ہیں، آپ نے اپنے آپ کو دین کے لیے وقف کر دیا ہے، اب جو چاہے آپ سے فائدہ اٹھائے، فرمایا: میں ضرور آؤں گا، لیکن کھانے کے بجائے چائے پر اکتفا کریں، میں نے عرض کیا کہ مجھے تو دوسرا ہی فائدہ اٹھانا ہے، میں پانی پلا کر رخصت کر دوں گا، چنانچہ تشریف لائے، میں نے نظر بچا کر ان کی جوتیاں سیدھی کیں کہ عالموں کا احترام اللہ و رسول کی محبت کی دلیل ہے، اور وہ تو حدیث نبوی کے شیخ تھے، دیر رات تک حدیث کا درس دیتے تھے، اہل دنیا کو حال یہ ہے کہ ان کی محفل میں کھلبلی مچ جاتی ہے، اور کوئی دین دار آتا ہے تو کسی کی توجہ بھی نہیں ہوتی ہے، اس سے معلوم ہوا کہ اللہ اور اللہ کے رسول کی محبت نہیں۔ (۱)

مولانا سید طلحہ حسنیؒ

مولانا سید طلحہ حسنیؒ ٹوکنی بزرگان دیوبند کے اخلاص و للہیت کے بڑے قائل و



معترف تھے، حضرت شیخ الہند مولانا محمود حسن صاحب کا بڑے بلند الفاظ میں تذکرہ کرتے تھے، مولانا سید حسین احمد مدنی سے جو لکھنؤ میں ہمیشہ ڈاکٹر سید عبدالعلی صاحب مرحوم کے یہاں قیام فرماتے تھے اور اس تقریب سے اکثر مولانا سید طلحہ صاحب سے صحبت و مجلس رہتی تھی، بڑی عقیدت و تواضع سے ملتے اور مولانا اکثر ان سے مزاح فرماتے۔ (۱)

(۱) پرانے چراغ، حصہ اول، ص: ۲۲۰۔

مولانا سید طلحہ حسنی ٹوکی امیر المؤمنین حضرت سید احمد شہیدؒ کے بھانجے سید محمد علی مرحوم صاحب مخزن احمدی کی اولاد میں ایک باکمال صاحب علم و فضل فرد تھے، مولانا ڈاکٹر سید عبدالعلی حسنیؒ اور حضرت مولانا سید ابوالحسن علی ندوی کے پھوپھا اور مولانا سید ابوالحسن علی ندوی اور ان کے بعد کی ایک پوری جیل کے معلم و مربی تھے، اور نیشنل کالج لاہور میں پروفیسر رہے اور لاہور کے قیام میں علامہ اقبال اور حضرت مولانا احمد علی لاہوریؒ کے ساتھ اچھی صحبتیں اور مجلسیں رہیں، اور لکھنؤ کے قیام میں حضرت مدنی سے مناسبت اور عقیدت و محبت کا تعلق بڑھا۔ تفصیلی حالات کے لیے ملاحظہ ہو: پرانے چراغ جلد اول۔ (محمود)



## ممتاز اصحاب علم و فضل کا تعلق بیعت و ارادت

مولانا عبدالباری ندویؒ، مولانا عبدالماجد دریابادیؒ اور ڈاکٹر سید عبدالعلی حسنیؒ

مولانا عبدالباری صاحب و برادر معظم ڈاکٹر سید عبدالعلی صاحب میں بڑے گہرے روابط و تعلقات تھے، دونوں میں کئی باتیں مشترک تھیں اور یہی مناسبت و اتحاد کا ہمیشہ سے قوی ذریعہ رہا ہے، دونوں معاملات اور حقوق العباد میں بہت محتاط اور ذکی الحس واقع ہوئے تھے، دونوں مظاہر و اشکال اور لوگوں کی تعریف و تنقید سے بے نیاز ہو کر شریعت کے حکم پر عمل کرنے کی کوشش کرتے تھے اور فرائض، نفلی عبادتوں اور تکمیلی چیزوں پر ترجیح دیتے تھے، دونوں طبعاً و مزاجاً منظم واقع ہوئے تھے، اور حساب کتاب کے صاف اور اس میں بے تکلف تھے، دونوں مولانا مدنی سے بیعت کا تعلق رکھتے تھے، ان مناسبتوں اور مشترک نقطوں کے باوجود تعلیم و تربیت، ماحول کے اختلاف اور خاندانی اثرات کی بنا پر دونوں میں بہت سی مابہ الامتیاز خصوصیتیں تھیں، اور جن کو خدا نے دو پیدا کیا ہے وہ کبھی ایک نہیں ہو سکتے، مولانا عبدالباری صاحب میں ایک حد تک شدت اور بے چلک پن تھا، وہ اپنے خلاف مزاج و خلاف اصول کسی چیز کو برداشت نہیں کر سکتے تھے، اس وجہ سے ان کے چھوٹے اکثر ان سے خائف اور ان سے دور رہتے تھے، اور گھر کے کم افراد ان کے معیار پر پورے اترتے تھے، ان کی اسی مزاجی خصوصیت کو مولانا مدنی نے ایک مرتبہ اس بلیغ جملہ میں ادا کیا کہ ”مولانا عبدالباری



چاہتے ہیں کہ شیطان مرجائے اور ایسا ممکن نہیں“ (۱)

ان کی بیعت اصلاً مولانا حسین احمد صاحب مدنی سے تھی، اپنے رفیق خاص اور ہم سفر وہم مذاق مولانا عبدالماجد صاحب دریابادی مرحوم کے مقابلہ میں مولانا کو یہ امتیاز حاصل تھا کہ انہوں نے شیخ بیعت مولانا مدنی اور شیخ صحبت و تربیت مولانا تھانوی (۲) کے تعلق کو زیادہ جامعیت و توازن کے ساتھ قائم رکھا اور مولانا تھانوی کی پوری عقیدت اور ذہنی و ذوقی مناسبت کے ساتھ مولانا مدنی کی عقیدت و عظمت میں فرق نہیں آنے دیا، ان کے متعلق یہ مصرعہ پڑھا جاسکتا ہے

یوں کیے کس نے بہم ساغر و سنداں دونوں؟

اسی بنا پر مولانا مدنی ان کی کوٹھی پر کبھی کبھی رات گزارتے اور بڑے منشرح رہتے، مجھے بھی ایک دو بار اس کا اتفاق ہوا ہے، صبح کی آم خوری کی مجلس، صحن چمن میں چوتراہ پر نشست، شیخ وقت کی موجودگی، اور ایک چیدہ و برگزیدہ مجمع اور اس کی شستہ و شائستہ گفتگو بھولنے والی چیز نہیں۔ (۳)

..... جب مولانا عبدالماجد صاحب نے مولانا حسین احمد مدنی سے بیعت و استرشاد کا تعلق پیدا کیا، میرے بڑے بھائی صاحب نے بھی اسی زمانہ میں مولانا سے تعلق پیدا کیا، اور تھوڑے ہی دنوں میں ان کا گھر لکھنؤ میں مولانا کی مستقل فروگاہ بن

(۱) پرانے چراغ، حصہ دوم، ص: ۱۱۲

(۲) ان ارواح ثلاثہ مولانا عبدالباقی ندوی، مولانا عبدالماجد دریابادی اور ڈاکٹر سید عبدالعلی حسنی میں فرق یہ تھا کہ اول الذکر دونوں بزرگ حضرت مدنی کی خدمت میں بیعت کے لیے حاضر ہوئے اور وہ حضرت مولانا اشرف علی تھانوی کی خدمت میں ان دونوں کو اپنے ساتھ لے گئے، لیکن حضرت تھانوی نے بیعت کے لیے تو مولانا مدنی کو کہا اور تربیت کے لیے خود رضامندی ظاہر کی، اور اسی پر عمل ہوا، تفصیل کے لیے ملاحظہ ہو راقم کی کتاب حیات عبدالباقی، مطبوعہ مجلس صحافت و نشریات، ندوۃ العلماء لکھنؤ، البتہ مولانا ڈاکٹر سید عبدالعلی (سابق ناظم ندوۃ العلماء) کا تعلق تھانوی مذاق کے باوجود مکمل طور پر حضرت مولانا سید حسین احمد مدنی سے رہا۔ (محمود)

(۳) پرانے چراغ، حصہ دوم، ص: ۱۰۷-۱۰۸



گیا، اس جدید روحانی رشتہ سے مولانا عبدالماجد صاحب اور مولانا عبدالباری صاحب ندوی کی جلد از جلد زیارت ہونے لگی۔<sup>(۱)</sup>

## مولانا محمد اولیس نگرانی ندویؒ

..... جس دن سے مولانا سید حسین احمد مدنی کا قیام ہمارے مکان واقع گوئن روڈ ہونے لگا، مولانا محمد اولیس صاحب (نگرانی ندوی) نے جلد ہی حضرت مولانا سے اصلاح و تربیت کا تعلق پیدا کر لیا اور بالآخر وہ اجازت سے مشرف ہوئے۔<sup>(۲)</sup>

مولانا (نگرانی) اگرچہ تمام تر دارالعلوم ندوۃ العلماء کے تعلیم یافتہ اور سلوک و تربیت میں مولانا سید حسین احمد مدنی کے دست گرفتہ اور ان کے دامن سے وابستہ تھے، اپنے سیاسی خیالات و مسلک میں بھی انہیں کے متبع تھے، لیکن ان کے اندر تنگ نظری، اور جماعتی عصبیت نہ تھی، وہ حکیم الامت حضرت مولانا تھانوی کے بڑے معتقد اور ان کی اصلاحی و تربیتی کوششوں اور ان کے نتائج کے بڑے قائل اور معترف تھے، لکھنؤ کے قیام میں ان کی مجالس میں نیاز مندانہ اور معتقدانہ حاضر ہوتے ان سے مراسلت بھی رہی تھی، حضرت کے متعدد خلفاء سے ان کے بڑے گہرے تعلقات تھے، مولانا ہی کے ایک مسترشد مولانا نجم احسن صاحب جو عرصہ تک پرتا بگڈھ میں رہے، ان کے عزیز قریب اور ہم زلف تھے، مولانا کے مسترشدین میں مولانا عبدالماجد صاحب دریابادی، مولانا عبدالباری ندوی اور مولانا سید سلیمان ندوی تو ان کے محبوب استاد اور مربی ہی تھے، حضرت مولانا عبدالقادر صاحب رائے پوری جب لکھنؤ تشریف لاتے اور دارالعلوم اور لکھنؤ کے تبلیغی مرکز میں ہفتوں قیام کرتے، تو مولانا کو اس اہتمام اور پابندی سے ان کی مجالس میں شریک ہوتے دیکھا کہ دیکھنے والا ان کو ان کا مرید رشید ہی سمجھتا، حضرت شیخ الحدیث مولانا زکریا صاحب سے ان کو گہری عقیدت تھی، اور شیخ کو بھی ان سے تعلق خاطر تھا، ان کی وفات پر حضرت نے اپنے



گہرے رنج و تاثر کا اظہار کیا۔<sup>(۱)</sup>

## مولانا نسیم احمد فریدی امر و ہوئی

مولانا نسیم احمد فریدی امر و ہوئی کی سب سے بڑی خصوصیت ان کا علمی ذوق اور علم میں فنائیت ہے، علم سے ان کو وہی تعلق تھا جو مچھلی کو پانی سے ہوتا ہے، علمی احتیال رکھنے والے، تصنیف و تحقیق کرنے والے بہت سے مل جائیں گے، لیکن ایسے لوگ جو علم میں فنا ہوں، علم جس کا ذوق ہی نہیں بلکہ ذائقہ بن چکا ہے، علم ہی ان کے لیے غذا اور شفا سب کچھ ہو، وہ مولانا نسیم احمد فریدی تھے، فریدی صاحب مرحوم کی دوسری خصوصیت ان کی سادگی، تواضع، فروتنی اور اخلاق ہے، مولانا مرحوم اتنی سادگی سے رہتے تھے کہ اجنبی آدمی دیکھ کر بالکل نہیں سمجھ سکتا کہ وہ بڑے عالم و مصنف ہیں، ہر شخص سے بہت تواضع و اخلاق سے ملتے تھے، موصوف شیخ الاسلام مولانا حسین احمد مدنی کے شاگرد اور مسترشد، مرید و مجاز تھے، مولانا سے انہیں بڑی عقیدت و شفقت تھی۔<sup>(۲)</sup>

(۱) پرانے چراغ، حصہ دوم، ص: ۲۲۹-۲۳۰ (۲) پرانے چراغ، حصہ سوم: ۲۱۹-۲۲۰  
حضرت مولانا سید حسین احمد مدنی قدس سرہ کے خلفاء و مجازین کی فہرست پر نظر ڈالنے سے ۱۶۶ کی تعداد ظاہر ہوتی ہے، اور بہ اجازت خلفاء ۱۶۷ واں نام ان کے خلف اکبر مولانا سید اسعد مدنی کا نام مولانا فرید الوحیدی صاحب نے اپنی کتاب ”شیخ الاسلام مولانا حسین احمد مدنی“ میں صفحہ نمبر ۸۳۳ پر ذکر کیا ہے۔ یہ حضرت مدنی کے تذکرہ پر سب سے ضخیم اور مبسوط و مفصل سوانح ہے، جس میں حضرت مولانا سید ابوالحسن علی ندوی کا تفصیلی مقدمہ ہے، اور کتاب ۸۸۵ صفحات پر مشتمل ہے۔ (محمود)





# شیخ الاسلام حضرت مولانا سید حسین احمد مدنی سوانحی خاکہ

حضرت شاہ سید نفیس الحسینی صاحب علیہ الرحمہ

(۱۹۳۳ء - ۲۰۰۸ء)

(خانقاہ حضرت سید احمد شہید، لاہور)

شیخ العرب والتجم حضرت مولانا سید حسین احمد مدنی نور اللہ مرقدہ کی نابغہ روزگار شخصیت برصغیر پاک و ہند کا اعزاز، عالم اسلامی کا سرمایہ فخر و نیاز ہے، ان کی عظمت کا آفتاب یوم قیامت تک افق دہر پر جگمگاتا رہے گا، ذیل میں حضرت کا سوانحی خاکہ پیش کیا جا رہا ہے تاکہ ایک نظر میں اس ہمالہ عظمت کا اندازہ کیا جاسکے:

## شیخ الاسلام حضرت مولانا حسین احمد مدنی

ولادت باسعادت ۱۹/شوال ۱۲۹۶ھ

اوائل صفر ۱۳۰۹ھ:- دارالعلوم دیوبند میں داخل ہوئے۔

۱۳۱۲ھ:- مولانا حافظ محمد احمد صاحب خلف الصدق حضرت مولانا محمد قاسم



نانوتوی رحمہ اللہ تعالیٰ دارالعلوم دیوبند کے مہتمم مقرر ہوئے، اور تاحیات یعنی ۱۳۴۲ھ تک عہدہ اہتمام پر رونق افروز رہے۔

۱۳۱۶ھ:- از ۱۳۰۹ھ تا ۱۳۱۶ھ دیوبند میں تعلیم حاصل کی، ۱۳۱۶ھ میں والد ماجد رحمہ اللہ کے ساتھ مدینہ منورہ ہجرت کی، حضرت اقدس قطب العالم مولانا رشید احمد محدث گنگوہی قدس سرہ سے بیعت کا شرف حاصل ہوا، ۲۴ یا ۲۵/ ذی قعدہ ۱۳۱۶ھ کو مکہ معظمہ پہنچے، طواف قدوم سے فارغ ہو کر قطب عالم حضرت مولانا الحاج امداد اللہ تھانوی قدس سرہ کی بارگاہ عالی میں حاضری کا شرف حاصل کیا، ۲۵ تا ۲۶/ ذی الحجہ کو مدینہ منورہ روانگی ہوئی۔

۱۳۱۷ھ:- محرم الحرام کی ابتدائی تاریخوں میں مدینہ منورہ میں شرف حضور حاصل ہوا، دیوبند سے رخصت ہونے کے وقت حضرت شیخ الہند نے پر زور طریقہ پر ہدایت فرمائی تھی کہ پڑھانا ہرگز نہ چھوڑنا چاہیے ایک دو طالب علم ہی ہوں چنانچہ مدینہ منورہ میں آپ نے درس و تدریس کا سلسلہ شروع کیا۔

۱۳۱۸ھ:- شوال ۱۳۱۸ھ تک ابتدائی کتابیں مختلف فنون کی دو دو چار طالب علموں کو پڑھاتے رہے، ذی قعدہ میں ۱۳۱۸ھ میں حضرت قطب عالم مولانا رشید احمد محدث گنگوہی قدس سرہ کے ارشاد کے مطابق گنگوہ شریف کا سفر کیا۔

۱۳۲۰ھ:- میں ہندوستان سے واپس مدینہ منورہ پہنچے، اس وقت سے سلسلہ تعلیم بڑے پیمانہ پر جاری ہوا تو مدینہ طیبہ کے مدرسہ میں ملازمت، خارج از مدرسہ اوقات میں حرم نبوی میں کتابوں کی تدریس کا سلسلہ شروع کیا، صبح کی نماز کے بعد عصر کے بعد، مغرب کے بعد، بلکہ عشاء کے بعد بھی مختلف علوم و فنون کی کتابیں شروع کرا دیں۔

۱۳۲۳ھ:- قطب الارشاد حضرت مولانا رشید احمد محدث گنگوہی کا وصال۔

۱۳۲۴ھ:- مولوی احمد رضا خاں کا فتنہ، حسام الحرمین۔

۱۳۲۶ھ:- پہلی اہلیہ کا انتقال۔



۱۳۲۷ھ:- دارالعلوم کا جلسہ دستار بندی (۱۶/۱۷/۱۸ اپریل ۱۹۱۰ء)۔

۱۳۲۷ھ:- حضرت کی دستار بندی۔

۱۳۲۹ھ:- والدہ ماجدہ کا انتقال۔

۱۳۲۹ھ:- ہندوستان سے واپسی حجاز۔

۱۳۳۱ھ:- ابتدائے سال میں حجاز سے تیسرا سفر ہندوستان، اواخر سال میں واپسی مدینہ منورہ، تیسری مرتبہ۔

۱۳۳۳ھ-۱۳۳۴ھ:- میں حضرت شیخ الہند اور حضرت مولانا غلیل احمد قدس سرہ حجاز تشریف لے گئے، شریف حسین حاکم مکہ نے ترکی حکومت کے خلاف انگریزوں سے مل کر بغاوت کردی، شیخ الہند رحمہ اللہ کے مدینہ منورہ سے روانگی مکہ مکرمہ کے بعد حضرت مدنی کے والد ماجد اور بھائیوں سید احمد صاحب اور سید محمود صاحب کی گرفتاری ایڈریانوپل میں ان کی نظر بندی، والدہ ماجدات الحبیب میں مبتلا ہو کر ایک ماہ بعد وفات پا گئے۔ (انا للہ وانا الیہ راجعون) وہیں مدفون ہوئے۔

غازی انور پاشا اور غازی جمال پاشا کمانڈر انچیف محاذ مصر و حجاز سے حضرت شیخ الہند کی مدینہ منورہ میں ملاقات۔

۱۳۳۵ھ:- مکہ مکرمہ میں حضرت شیخ الہند اور ان کے رفقاء کی گرفتاری پہلے جدہ اور پھر ۱۸/ربیع الاول ۱۳۳۵ھ مطابق ۱۲/جنوری ۱۹۱۷ء کو مصر روانہ کئے گئے، حضرت مدنی بھی ساتھ تھے، سیاسی قید خانہ میں رکھے گئے، ۲۲/ربیع الثانی ۱۳۳۵ھ کو یہ تمام حضرات شیخ الہند، حضرت مدنی، حضرت مولانا عزیز گل، مولانا حکیم نصرت حسین اور مولانا وحید احمد مدنی مالتا روانہ کر دیئے گئے، ۲۹/ربیع الثانی کو جزیرہ مالتا میں پہنچ گئے، تقریباً تین سال وہاں قید رہے۔

۱۳۳۷ھ:- قطب عالم حضرت مولانا شاہ عبدالرحیم رائپوری قدس سرہ کی وفات۔

۱۳۳۸ھ:- ۲۲/جمادی الثانی کو رہائی ملی جس وقت ہندوستان تشریف لائے



اس وقت تحریک خلافت زوروں پر تھی، جو مولانا ابوالکلام آزاد، ڈاکٹر انصاری، مولانا محمد علی وشوکت علی کی قیادت میں تحریک آزادی جاری تھی،..... تحریک ترک موالات کا آغاز، شیخ الاسلام جامع مسجد امر وہہ کی صدر مدرس، شیخ الہند نے اپنے پاس بلا لیا، کلکتہ میں مولانا ابوالکلام آزاد کے تعلیمی ادارے میں تقرر۔

۱۳۳۹ھ:- شیخ الہند کی شدید علالت اور ۱۸/ ربیع الاول ۱۳۳۹ھ کو دہلی میں ڈاکٹر انصاری صاحب کے مکان پر وفات۔ انا للہ وانا الیہ راجعون

سیاسی اجتماعات میں شرکت، مولوی بازار کلکتہ، ضلع ناگپور کے عظیم الشان جلسہ ہائے خلافت و جمعیت کی صدارت، سیوہارہ ضلع بجنور میں جمعیت و خلافت اور کانگریس کے عظیم جلسے ساتھ ساتھ ہوئے تو خلافت کے جلسے کی صدارت کے لیے آپ ہی کو منتخب کیا گیا، مظاہر علوم سہارنپور کے جلسے میں شرکت، کراچی کے مشہور جلسے میں شرکت، مسلسل اسفار اور سیاسی مصروفیات کے باعث آپ سے کلکتہ کی ملازمت بھٹ نہ سکی، اور وہاں سے معاملہ ختم ہو گیا، ۱-۲-۳/ ذی قعدہ ۱۳۳۹ھ/ ۸-۹-۱۰/ جولائی ۱۹۲۱ء کراچی میں خلافت کمیٹی کے عظیم الشان جلسے جن میں مولانا محمد علی و مولانا شوکت بھی شریک تھے۔ شیخ الاسلام کی تجویز کہ انگریزوں کی فوج میں ملازم رہنا، بھرتی ہونا یا اس کی دوسروں کو ترغیب دینا حرام ہے۔

۱۳۴۰ھ (۱۹۲۱ء):- حضرت شیخ الاسلام مدنی، مولانا محمد علی، مولانا شوکت علی اور ڈاکٹر کچلو کے وارنٹ گرفتاری ۱۸/ ستمبر ۱۹۲۱ء، ۱۵/ محرم الحرام ۱۳۴۰ھ کو حضرت مدنی کی گرفتاری، ۲۶/ ستمبر سے مقدمہ کی کارروائی شروع، ۲۸/ ستمبر کو مولانا محمد علی کا بیان، مولانا محمد علی کے بیان کے بعد حضرت شیخ الاسلام کا بیان ہوا، ۲۹/ ستمبر کو عدالت میں بیان دیتے ہوئے مولانا محمد علی نے بڑھ کر حضرت مدنی کے قدم چوم لیے، حضرت شیخ الاسلام مع رفقاء سیشن سپرد۔

۲۴/ اکتوبر ۱۹۲۱ء کو مقدمہ جوڈیشل کمشنر سندھ کی عدالت میں شروع ہوا، ۲۸/



اکتوبر کو حضرت مدنی کا بیان ہوا، کراچی کے زمانہ امارت میں مولانا محمد علی جوہر نے حضرت شیخ الاسلام سے ترجمہ قرآن مجید پڑھا، یکم نومبر ۱۹۲۱ء (۲۹/ صفر ۱۳۴۰ھ) اس مشہور تاریخی مقدمہ کا فیصلہ، شیخ الاسلام اور آپ کے رفقاء کو دو دو سال قید با مشقت۔  
 ۱۳۴۲ھ:- دسمبر ۱۹۲۲ء میں کوکنا ڈا میں جمعیتہ العلماء ہند کا عظیم الشان پانچواں اجلاس، حضرت شیخ الاسلام صدارت کے لیے منتخب ہوئے۔

۲۲ تا ۲۳ ۱۹۲۲ء:- تک سلیٹ کے جامعہ میں شیخ الحدیث کے منصب پر فائز رہے۔  
 ۱۳۴۶ھ:- میں حضرت مولانا محمد انور شاہ کشمیری صدر المدرسین دارالعلوم دیوبند اور ان کے رفقاء کے استغفہ، حضرت حکیم الامت مولانا اشرف علی تھانوی قدس سرہ کے مشورے سے حضرت مولانا حافظ محمد احمد صاحب مہتمم دارالعلوم دیوبند اور دیگر اراکین مجلس شوری نے حضرت شیخ الاسلام کو عہدہ صدارت تدریس پیش کیا، آپ دارالعلوم دیوبند کے صدر المدرسین بن گئے، تحریکات میں شرکت کا سلسلہ جاری رہا، جمعیتہ علماء ہند اور کانگریس کی ہر قسم کی جدوجہد میں قائدانہ حصہ۔

۱۳۵۱ھ (۱۹۳۲ء):- میں کانگریس اور جمعیتہ علماء ہند کی حکومت کے خلاف ستیہ گرہ، آپ جمعیتہ کے ڈکٹیٹر بنائے گئے، آپ کی گرفتاری۔

۱۳۵۵ھ (۱۹۳۶ء):- ۸/ جنوری ۱۹۳۸ء کی شب میں حضرت اقدس مدنی نے صدر بازار دہلی متصل پل سنگش میں ایک جلسے میں تقریر فرمائی، جس کا بڑا حصہ ۹/ جنوری کے ”چچ“ اور ”انصاری“ دہلی میں شائع ہوا، چند روز کے بعد ”الامان“ اور ”وحدت ملی“ نے اس تقریر کو قطع و برید کے بعد اپنے صفحات میں جگہ دی، ان پرچوں سے ”زمین دار“ اور ”انقلاب“ لاہور نے اس تقریر کو نقل کیا اور یہ جملے حضرت اقدس مدنی کی طرف منسوب کر دیئے کہ حسین احمد دیوبندی نے مسلمانوں کو یہ مشورہ دیا ہے کہ چونکہ اس زمانہ میں قومیں اوطان سے بنتی ہیں، مذہب سے نہیں بنتی، اس لیے مسلمانوں کو چاہیے کہ وہ بھی اپنی قومیت کی بنیاد وطن کو بنائیں، اوسکا قال، جب یہ



اخباری اطلاع علامہ اقبال کے کان میں پڑی تو انہوں نے حضرت اقدس سے استفسار یا تحقیق کے بغیر چند اشعار سپرد قلم کر دیئے، ان اشعار کی بناء پر ہندوستان کے علمی اور دینی حلقوں میں ایک ہنگامہ ہو گیا جس کی تفصیل اس زمانے کے روزناموں اور ہفتہ وار اخباروں سے معلوم ہو سکتی ہے۔

حقیقت حال معلوم ہونے پر ڈاکٹر اقبال مرحوم نے اپنے ایک اخباری بیان میں اپنے تنقیدی اشعار سے رجوع فرمایا، لیکن نہ جانے ”ارمغان حجاز“ کے مرتبین نے پھر بھی کن مصلحتوں کے تحت وہ اشعار کتاب میں شامل کر لیے، علامہ کے بعض دوستوں اور ماہرین اقبالیات کی یہ رائے ہے کہ اگر یہ مجموعہ علامہ مرحوم کی زندگی میں چھپتا تو یہ اشعار اس میں شامل نہ ہوتے، علامہ اقبال مرحوم حضرت اقدس مدنی کے عقیدت مندوں میں سے تھے، چنانچہ فرمایا کہ ”مولانا کی حمیت دینی کے احترام میں میں ان کے کسی عقیدت مند سے پیچھے نہیں ہوں۔“

۱۹۴۱ء:- حضرت مفتی کفایت اللہ صاحب خرابی صحت کی بناء پر جمعیت العلماء کی صدارت کے لیے تیار نہ ہوئے، حضرت شیخ الاسلام جمعیت العلماء کے صدر منتخب ہوئے۔  
۱۹۴۲ء:- جون ۱۹۴۲ء میں خلاف قانون تقریر کے الزام میں گرفتاری، چھ ماہ قید بامشقت، پانچ سو روپے جرمانہ، چھ ماہ بعد قید میں توسیع، غیر معینہ مدت کے لیے نظر بند۔  
۱۹۴۳ء:- ۲۴/ جنوری ۱۹۴۳ء کو مراد آباد جیل سے مینی جیل الہ آباد کو منتقلی، انیس ۱۹/ ماہ نظر بند، مدت اسیری ۲/ سال ۲/ ماہ، ۲۶/ اگست ۱۹۴۳ء کو رہا ہوئے، تحریک آزادی کا شباب، مسلم لیگ اور تحریک پاکستان، ہندوستان شدید ترین سیاسی بحران سے دو چار۔

ان نازک حالات میں حضرت شیخ الاسلام اور آپ کی جماعت کا موقف یہ تھا کہ کوئی ایسا فارمولہ تسلیم نہ کیا جائے جس سے ہندوستان کے کسی مخصوص علاقہ کے باشندوں کو فائدہ پہنچے، اور دیگر حصہ میں ملک کے مسلم باشندے تباہی اور بربادی کا



شکار ہو جائیں، اس لیے مسئلہ کا حل اس طرح ہونا چاہیے کہ تمام علاقوں کے مسلمان باعزت طریقہ پر رہ سکیں، کیونکہ تقسیم ملک کی صورت میں مسلم اقلیت کا مسئلہ بدستور الجھا رہے گا، جب کہ پاکستان میں غیر مسلم اقلیت اس قدر موثر ہوگی کہ وہاں کی مسلم اکثریت ان سے متاثر ہونے پر مجبور ہوگی اور اگر تبادلہ آبادی کی نوبت آتی ہے تو نہایت تباہی و بربادی کے مناظر سامنے آئیں گے اور چونکہ ہندوستان میں مسلم اقلیت آٹے میں نمک کے برابر ہوگی اس لیے قطعاً غیر موثر ہوگی اور یہاں کی اکثریت اپنی من مانی کرنے میں آزاد ہوگی، آپ نے ایک جامع اسکیم پیش فرمائی جو ”مدنی فارمولا“ کے نام سے مشہور ہے اس کا خلاصہ یہ ہے:

۱۔ مسلم اکثریت کے صوبہ دو تین امور کے علاوہ اپنے تمام معاملات میں خود مختار ہوں۔  
۲۔ مرکز کی تشکیل میں ہندو اور مسلم ممبران مساوی، اور دس سیٹیں پس ماندہ طبقوں کے لیے ہوں، اس طرح ہندو اور مسلمان ہر ایک کو ۴۵/ فیصد سیٹیں ملتی ہیں، اسی کے ساتھ یہ شرط بھی تھی کہ ۳۔ کوئی قانون جس کا تعلق مسلمانوں سے ہو گا وہ اس وقت تک پاس نہ ہو سکے جب تک مسلم ممبران کی اکثریت اس کے حق میں نہ ہو اگر یہ فارمولا تسلیم کر لیا جاتا تو آج تمام ہندوستان مسلمانوں کے لیے پاکستان ہوتا۔

۱۹۴۷ء:- چودہ اور پندرہ اگست کی درمیانی شب کو برصغیر آزاد ہو گیا، ہندوستان تقسیم ہو گیا، پاکستان وجود میں آ گیا، اس کے بعد حضرت اقدس مدنی سیاسی ہنگامہ آرائی سے کنارہ کش ہو گئے، آزادی وطن کے حصول کی راہ میں سب کچھ کرنے اور سب کچھ سہنے کے باوجود جب زمام حکومت اہل وطن کے ہاتھوں میں آ گئی تو کسی مادی منفعت کی طرف نگاہ اٹھائے بغیر خاموشی کے ساتھ میدان سے ہٹ گئے، صرف یہی نہیں بلکہ آپ نے حکومت ہند کے پیش کردہ خطاب و تمغہ کو شکریہ کے ساتھ واپس کر دیا، ہندوستان کو آزادی ملنے کے بعد آپ ہمہ تن درس و تدریس، ارشاد و ہدایت اور احیائے سنت رسول اللہ ﷺ میں منہمک ہو گئے، اور جہادِ اصغر سے فراغت کے بعد لوگوں کو تادم حیات جہاد



اکبر کا سبق پڑھاتے رہے، آپ نے ملک کے طول و عرض میں پے در پے دورے کئے، اور اپنی تقریروں میں مسلمانان ہند کو سرکارِ دو عالم ﷺ کے اسوۂ حسنہ پر چلنے کی تلقین فرماتے تھے، ہر ماہ رمضان المبارک آپ سلہٹ میں گزارتے تھے۔

۱۹۲۸ء:- فروری میں آپ نے جمعیتہ علماء صوبہ بہار کے سالانہ جلسہ بمقام سستی پور ضلع درجنگہ میں شرکت فرمائی، گجرات کے بھی آپ نے پے در پے دورے کئے۔

۱۳۵۵ھ-۱۹۵۵ء:- میں آپ نے اپنا آخری سفر حج اختیار کیا، یہ سفر دو ماہ کا رہا، مدینہ طیبہ میں چالیس روز قیام رہا۔

۱۳۶۱ھ-۱۹۵۰ء:- سال کے شروع میں جمعیتہ العلماء ہند کانفرنس میں حضرت نے شرکت فرمائی۔

۱۵/ ذی الحجہ ۱۳۶۱ھ مطابق ۱۴ جولائی ۱۹۵۰ء کو مدراس کا سفر اختیار فرمایا، طبیعت کی ناسازی کی بناء پر تمام چیزیں چھوڑ کر بروز جمعہ ۵/ محرم ۱۳۶۱ھ کو واپس دیوبند تشریف لے آئے، اس کے بعد مسلسل بیماری چلتی رہی، اسی دوران میں خانقاہ عالیہ رائے پور میں قطب الارشاد حضرت مولانا شاہ عبدالقادر رائے پوری قدس سرہ کی ملاقات کو تشریف لے گئے ایک شب وہاں قیام فرمایا، ۲۸/ محرم الحرام ۱۳۶۱ھ مطابق ۲۵/ اگست ۱۹۵۰ء کو آپ نے اپنی زندگی کا آخری سبق بخاری شریف جلد اول سے پڑھایا۔

۱۳ جمادی الاولیٰ ۱۳۶۱ھ مطابق ۵/ دسمبر ۱۹۵۰ء کو علم و عمل اور زہد و تقویٰ کا یہ آفتاب عالم تاب غروب ہو گیا۔

۱۹۲۰ء کی ابتداء سے ۱۹۵۰ء تک یعنی کامل ۳۵/ سال کا ایک ایک لمحہ تقویٰ، عبادت، ذکر و فکر، مراقبہ، اشتغال باللہ، جہاد فی سبیل اللہ، اعلان حق، مجاہدہ بالباطل، اعلاء کلمۃ اللہ، احیاء دین، ترویج شریعت، اتباع سنت و تبلیغ دین، تلقین و ارشاد، درس حدیث و تفہیم قرآن وغیرہ امور میں صرف ہوا، جس طرح لاکھوں بیمار آپ کے دم عیسیٰ سے شفا یاب ہوئے، لاکھوں تشنگان علوم ظاہری و باطنی آپ کے دریائے فیض سے سیراب



ہوئے، وہ آج کی دنیا میں آفتاب کی طرح عیاں ہیں۔

تقسیم برصغیر کے بعد حضرت اقدس مدنی جس طرح مسلمانان ہند کے لیے دعا گو تھے اسی طرح پاکستان اور اہل پاکستان کے لیے بھی دل کھول کر دعائیں کرتے رہے، ثقہ روایت ہے کہ حضرت اقدس مدنی سے پاکستان کے بارے میں ایک مقام پر سوال کیا گیا تو فرمایا مسجد کی تعمیر سے پہلے اختلاف کیا جاسکتا ہے کہ چھوٹی بنے یا بڑی، یہاں بنے یا وہاں بنے، نقشہ یہ ہو یا وہ ہو لیکن جب وہ بن کر تیار ہو جائے تو کوئی اختلاف کی گنجائش نہیں۔

